
ओली फांतोड 


रातभर पावसान धुमशेणां कांडिल्लीं.वारेंय नेटान व्हांवतालें. 
असो पावस वारें येतकर आयरीनबाय बेठीच भियेताली.खंय 
झाड मोडून पडत,खंय वणत कोसळत हाची तिका चिंता 
जाताली. 'पाक्याचें मोदेर मुजबोरी पोन्ने जालां, केदना कोर कोर 
घो जायत म्हण सांगूं जायना.' आयरीन बाय मॅरीकडेन सदांच 
हुस्को काडटाली. म्हणून असो पावस पडपा लागलो काय तिका 
मागीर न्हीद लागनासली.मॅरीच्या काजरा पयली घर मदेरार करुं 
जाय.हो नवो हुस्को तिका पोखरतालो. रात हातरुणार तळमळत 
तिणे काडली. फांतोड जाले बरोबर ती उठली. सकाळची कामा 
करून ती गॅलरींत येवन वॉल्तेराचेर बसली.तिका च्या येवजली, 
मॅरीक उलो मारूक तिणे तोंड उगडलें आनी रोखडोंच धापलें. 

... 'मुजे न्हिदे पाड पोडलां, मेरी बाडें न्हिदला, न्हिदूं तेका. 

आतां पावस वारें थांबिल्लें पूण फांतोड ओलीच आसली.ओली 
फांतोड आनी हरव्या पानांचो वास आयरीनबायच्या घोस्ताचो. 
तिणे खोल उस्वास घेतलो आनी तिका याद आयली थॉ'साची. 

'... थॉमस आसलो तेदना आमी येशींच सोकाळीं सोकाळी 
` उठोन चावे गलास घेवन हिगांच बोसतालीं.हायें येसकोन्न वास 
घेतलो काय तो म्हणी, 'येसो वास घेयनू पोट भोर जेवण जेवपा 
गोरोज ना तुका. 

आयरीनबाय फाटल्या यादीनी शेणली. 

थॉमस आनी आयरीन एकाच इश्कोलांत शिकतालीं.तेन्नाच्यान 
तांचो मोग.थॉमस व्हडल्या भाटकारालो पांचवो पूत.सगळ्यांत 
धाकटो जाल्यान मांय-पायचो चड मोगाचो.आयरीन तांच्या 
मुडकाऱयाची धूव. तांच्या मोगाक दोनय घरच्यान विरोध.पूण 
थॉमसाच्या हट्टा मुखार ताचे मांय-पाय बागवले.दोनय वटचो 

खर्च आपणे करून भाटकारान तांचें काजार करून दिलें. 
. आयरिनान घोवा घरा येतकच सगळ्यांचीं काळजां जिकलीं 
सोडून आपल्या जावांचीं.आयरीन हांसत्या मुखाचें.कामाक 
हुशार.ताच्यो जावो तोखणायेच्या उतरांचो शिंवर ताचेर करून 
ताचे कडल्यान आपलीं कामां करून घेतालीं.आयरीन उमेदीन 
तांची सांगणी आयकतालें.थॉमसय आल्मीखुशाल जगपी मनीस. 
तांचो जोडो घरांत आसतालो तेन्ना घर हांशान भरतालें. 
सगळ्यांचीं फकाणा मस्कऱयो करून तांकां हांसोवपाक थॉमसाक 
आवडटालें. 

आयरीनागेर किर्याद, वावराडयो, मानांय फाल्त नासले. 
तरीय तांचेबरोबर आयरीनाक घोळपाक आवडटालें.ताच्यो जावो 
आपल्या कुडींत बसून भाटकार शाय भोगतालीं. मागीर जावो 
आयरीनाक आयकूंक येता शें म्हणटाल्यो. “बारीक घोरांतल्या 
मोनशांक काम कोरीत रावपा घोस्त, ना जाल्यार तेंकां जेवलो 
जिन्ना.' 

जावांचे टॉमणे आयरीन हांशार व्हरतालें.तांकां परत जाप 
केन्नाच दियनासलें.ताचे सासुमांयक मात ताची कामकरपाची 
उमेद पळोवन तोखणाय दिसताली.ती ताचेर मनापसून मोग 
करताली. 

काजार जावन तीन वर्सा पासार जालीं. तरी आयरीनागेर 
भुरगीं जालीं ना.ताणी जायते दोतोर केले, देव देवस्पण तर 
तांचें चालूच आशिल्ले. आयतारचें मीस तीं केन्नाच चुकयनासलीं. 
सेगीत पाच वर्सा वालांकिनी सायबिणीचे भेटेक येतां म्हणून 
ताणी मागून घतिल्ले.ते प्रमाण दर वर्सा थॉमस आनी तें मद्रास 
वचून वालांकिनी सायबिणीची भेट घेवन येतालीं. 

हालीं थॉमस आयरिनाचो वाडदीस अनाथाश्रमांत वचून 
मनयतालो.तांकां मिठाय भेट वस्तू दितालो. नातालाकय तांकां 
मिठाय तो वांट्टालो. थंय एक मेरी म्हणून व्हडशेंच चली आसलें. 

दिसूंक शिरवंत, मायेस्त. शिकपांत ताची तकली चल नासली. 
पूण कामाक हुशार.आयरीन आनी थॉमस आयलीं काय तें 
तंच्या फाटल्यान फुडल्यान भोंवतालें.तीं कितें हाडटात तें तांकां 
वांटपाक आदार करतालें.आपल्याक घेवपाचो ताका हुस्को 
नासतालो. मागीर आयरिनच ताचो वांटो काडून दवरतालें. 

एक फावट नातालाक ताणी ताका आपल्यागेर व्हेलें.ताच्या 
तोंडावेली खोशी पळोवन आयरीन आनी थॉमस उमेदी जालीं 
मागीर दर वर्सा तीं नातालाक आपल्यागेर हाडून दोन दिसांनी 
परत पावयतालीं.ताका जाय तेन्ना येवन रावपाची मान्यताय 
दिल्ली. सिस्टरिनय तांगेर वचूंक मॅरीक मान्यताय दिल्ली.मॅरी 
तांगेर येवन अपुरबाय करून घेतालें आनी आयरिनाकय आदार 
करतालें.ताच्यो जावो मात मॅरीचेर कड्डताल्यो.तांचीं भुरगींय 
मॅरीचो दुस्वास करतालीं. 

वर्सा अशींच वतालीं.थॉमसाच्या भुरग्यांची वाट पळयत 
पळयत ताच्या मांय पायन दोळे धांपले.आवय बापूय वतकर 
व्हडल्या भावांनी घरदाराचे,आस्पतीचे वांटे करपाचे थारायलें. 
व्हडल्या भावाक आनी थॉमसाक सगळ्यांनी एकठांय रावपाक 
जाय आसले. पूण मदल्या तिनय भावांक वांटे करपाची खुमखुमी 
आयिल्ली. तिगय भावांक म्हणचे परस तांच्या बायलांक एकठांय 
कशेंच रावपाक नाका आसलें.ताणी घोवांक शिकोवन घरदाराचे 
वांटे करपाक लायिल्ले. वांटे करचे वेळार भावांनी थॉमसाक 
म्हळे,- “थॉमस तुका काय भुरगें ना, तुका व्होड घोर कित्या 
जायें ?एक कुजीन,एक साल आनी एक रूम पुरो न्हू?' थॉमसान 
म्हळे, “होय आमकां ल्हान जागो चोलता न्हूगो आयरीन?' 

घोव कितें सांगता तें आयरिनाक जालें,ताणे म्हळें, “हॉय 
थॉमस.' 

मागीर थॉमसाक भावांनी बापायच्या आस्पतींतलें सगळेच 
थोडें थोडें दिलें.ताचें मातय वायट धरनास्तना थॉमस आयरिना 

बरोबर खुशालकायेन रावूं लागलो. मदीं दोन फावटीं तो बोटीचेर 
व्हियाज मारून आयलो.पूण थंयचें खाण-जेवण ताका पचलें ना. 
तो परत आनी बोटीचेर गेलो ना. 

जोडिल्ली जोड सांबाळून दवरची हाचें दोगांकय धणंग नासलें. 
भावांच्या भुरग्यांबरोबर पाटर्यो करप, भोंवपा वचप हांतूतच 
तो सगळें सोंपयतालो.नाताल जांव, सायबीण हाडपा आसू वा 
कोणालोय वाडदीस आसूं,थॉमसाची उमेद सोडा बाटलेवरी 
फसफसून येताली. त्या वेळार तो खर्चाचे तोंड पळयनासलो. 
कोणे हाचेर हटककिल्यार तो म्हणी, 'फाल्यां कोणे चोयलां. 
आयचो दीस खोरो.आज हातां दुडू आसा देसेंत रावपाचें ? 

थॉमसाक दुसर्‍या हातासकल शिर्वीस करप केन्ना जमलें 
ना.ताणे जायते धंदे केले.धंदयान ताका पयसोय दिलो आनी 
जायते वेळार जमनीरय आपटिलो.पयसो जोडलो तेन्ना धा 
जाणांच्या गरजेक तो पावलो.नुकसान सोंसतना मात आयरिनाच्या 
खांदार ताणे दुकां जिरयली.एक दूक भायर कोणाक दाखयलें 
ना.आयरीन व्हड काळजान घोवाक प्रत्येक प्रसंगावेळार साथ 
वितालें.आपल्याक भुरगीं नाशिल्ल्याचें दुखय ताणी भितल्ले 
भितर जिरयलें. खुशालकायेचें म्होवाळें तोंडार चडोवन समाजा 
सामकार वावुरतालीं. 

थॉमसान आपल्या भावाच्या भुरग्यांकच आपलीं भुरगीं 
मानिल्लीं. तांकांय डॅड-मॉमा परस रिनी आण्टी आनी टी.अंकल 
चड मोगाचो 'आसलो.तांकां कितें जाय तें तें तीं हक्कान टी. 
अंकलाकडल्यान मागून घेतालीं. 

आयरीन जेवण बरें रांदतालें.जावांगेर कितेंय आसल्यार तीं 
हक्कान आयरिनाक आपयतालीं,जाय तशें घोळोवन घेतालीं. 
हांसत्या तोंडान तें तांगेर वावुरतालें.केन्नाच उबग नासले. वाडयार 
लेगीत कोणागेरय कितेंय आसल्यार आयरीन धांवून वतालें. 

थॉमसान जायते फावटी ताका म्हणचे 'जाणा आयरीन हायें 

दुडवां पोटलो केलो ना जायत. पूण मोनशां खूब जोडलीं. फाल्यां 
आमचेर केसलोय परसंग आयल्यार हींच मोनशां आमकां केशीं 
पावतोलीं चोय. आयरिनान सदचे वरी म्हळें, “होय थॉमस.' 

थॉमसाच्या निमण्या धंदयान मात ताका मातयेभरवण करून 
उडयलो.त्या धक्क्यानच थॉमसाक आरीचें दुर्येस जालें.थॉमस 
हातरुणार पडटकर ताचे दोळे सताड उगडले ताणी जोडिल्लीं,वेळा 
प्रसंगाक जांकां धिगी दिवन उबीं केल्ली तीं सगळीं मनशां तांचे 
पासून पयस गेलीं.लोकांपरस भाव-भावजो आनी तांची भुरगीं 
पयस गेल्ल्याचें तांकां चड तोपलें. 

थॉमसाचें उतर जड वतालें तरी ताणे म्हळे, 'आयरीन..आमी 
आतां मोडलो खुरीस जाल्यांत..आमकां सोगळ्यानी सोडलें... 
हायें तुका फोटोयलें आयरीन..मुज फाटल्यान तुका कोण?..' 

'तेशें म्होणू नाका थॉमस,मुजबाराबोर मुजो जेजू आहा. 
आयरिनान नॅटान थॉमसाक म्हळे,पूण आपलीं उतरां कितलीं 
पोकळ तें आयरीन जाणा आसलें.आल्तारा मुखार उबे रावन 
ताणे मुकाट्यानी दुकां गळयली आनी म्हळें, 'खोरेंच,आमी 
आतां मोडलो खुरीस जाल्यांत.' 

हया वेळार ताका पावलें तें मॅरी.सदचेवरी नातालाच्या दोन 
दीस पयलीं थॉमस अंकल व्हरूक येऊनां म्हणून सिस्टरीची 
मान्यताय घेवन मेरी थॉमसागेर आयलें.थंय तांची परिस्थिती 
पळोवन मॅरीन थोडे दीस तांगेर रावन तांकां आदार करपाचें 
थारायलें.तांच्या अनाथाश्रमाक थॉमसान खूब आदार केल्लो हें 
समजून सिस्टरीन मॅरीक थोड़े दीस तांगेर रावपाची मान्यताय 
दिली. 

एकदां तांगेर आयिल्ल्या मॅरीक मात थंयच्यान वचपाक पांय 
उखलना जालो.आयरिन, मॅरीचो कितलो मोग करता तें न्हिदिल्ले 
कडल्यान थॉमस सदांच पळयतालो.ताच्या मनांत हालींसाराक 
एकच विचार घोळटालो '...मस्कऱयानी मॅरीक आमी पोसूक 

म्हणटात तें खोरें केल्यार केशें?...आनी मॅरी..होय तेशेंच 
कोरतां....' 

ताचो विचार आयकून आयरीन खोशी जालें. ताणी रोखडेंच 
सिस्टरीक आपोवन आपलो विचार सांगलो. मागीरचीं कामां 
थॉमसान खूब बेगीन करून घेतली आनी कायदयान मॅरीक 
आपली धूव करून घेतली. 

चार-पांच वर्सा हातरुणार लोळून लोळून थॉमस गेलो.आतां 
आयरीन सगळी दुखां फाटल्यान उडोवन मॅरीचे उमेदीत वांटेकार 
जावन जियेतालें. 

“आगे, सोकाळीं सोकाळीं कित चितीत बोसल्या च्याव बाव 
कांय नाका." मॅरीन भायर येत विचारलें. 

'जायी तोर, इतली सोबीत ओली सोकाळ, हातांत चाये 
गलास नासतोना जातां?' 

'घे तोर हून हून चाव.' 

चपातीकान्न 


'सुमती, ३०० चपात्या ऑर्डर आसा, सात म्हळ्यार पावोपा 
जाय, किते?" 

“हय विणाक्का, तूं हस्के नाका. हावें पुष्पा, रामी, भीमा 
सरसोती सगळ्यांक आपयल्यांत. अर्दवराभितर येतलीं ती.” 

'बरें, लग्न घरांतली ऑर्डर ती. फाल्यां लग्न जातकर मुखार 
पांच दीस चपात्यो धाडू जाय तेंगेर.' 

“ही पळे, सरसोती आयली. 

“आयली गे सरसोती? चपात्यांचें पीठ मळून घे सारके. हावें 
गडबड गडबड करुन कालयलां तें." 

'बरें विणाक्का, तूं, सवकास बस हां' 

“हां सुमती. तू हागां लक्ष दी.' 

'उलयतां उलयतां विणान बॅग गळ्यांत घालें आनी स्कूटर 
स्टार्ट केली.' 

“आक्का, आक्का, राव हांव येतां. ट्युशनाक सोड म्हाका? 

“आयली म्हाजी भाटकान्न, आक्का खंय वैता काय पळेता ती. 
न्हू गे?” 

“आक्का तुजे वाटेरच म्हाजें ट्युशन. मात्सें सोडल्यार कितें 
जाता?' 

“कांय जायना. ट्युशन वाटेर, इस्कूल वाटेर, निमतां करुन 
सद्दां म्हाजे बराबर येता तूं. बाबाक सांग, एकदीस तरी 
म्हाज्या इस्कुटराक पॅत्रोल घाल म्हणून.” 

'म्हाजी आक्का येदी व्हडली चपातीकान्न. बाबान कित्याक 
पेत्रोल घालूं जाय.” 

“चल, चल, बस सारके. चटर पटर उलयता बरें.' 

हांसत भाच्येक तिडायत विणा स्कुटर घेवन गेलें. तीं दोगांय 


ओली फांतोड़ 11 


वतात तें सुमती हांसून पळयताली. तेन्नाच लाटणी लाटफळें 
घेवन भीमा आनी पुष्पा भितर सल्ली. 

'कितें सुमतीबाय बायेक पळोवंक रावल्या?' 

“ना गे बायेक न्हू, नंडेक पळयतां.' 

'नंडेकशी गे?” पुष्पान अजापान विचारलें. 

भितल्ल्यान सरस्वतीन म्हळे, - “आगे बेगीन येयात. दारांत 
रावन कसल्यो गजाली करतात? चपात्यो करतां करतां उलोवया.' 

“हय, हय, सरसोती, आयलीं आमी.' 

सगळीं भितर आयलीं. सरस्वतीन पीठ मस्तून गुळयो करून 
दवरिल्ल्यो. भीमा आनी पुष्पा सरस्वती वांगडा चपात्यो लाटूंक 
बसलीं. सुमती चडशी चपात्यो भाजप, धा धा चपात्यो एकठांय 
घालून पाकीटां करप हो वावर पळयताली. 

सुमती हातान वावर करताली, पूण नंडेचें जिवीत तिच्या 
दोळ्यां मुखार घुंवतालें. 

विणाचें लग्न गोयांत रावपी शंकराकडेन केल्ले तेन्ना विणा खोश्येन 
फुलिल्ले. गोयांत रावपी ताच्या इश्टिणीनी ताका सांगि्ले, 'गोयांत 
नोकय्यो मेळटात, खूब पयशे मेळटात. घरांत नळ, लायट सगळें 
आसता.” हें आयकत पसून विणा आनी तांच्या इश्टिणी, गोयांत 
काम करपी घोव मेळ्ळ्यार पुरो म्हणुन देवाकडेन मागतालीं. 
म्हणून विणाची सोयरीक शंकराकडेन जातकच ताचे खोश्येक 
शीम मेर उल्ली ना. 

पुण ताचे मांयन विणाक घोवावांगडा गोयांत धाडलें ना. तांचें 
शेत, गोरवां, म्हसरां आसली. तांचे उस्तवारेक तांकां मनशां जाय 
पडटालीं. घरांतलें हक्काचें कामेरें मांय सोडूंक तयार नासली. 
गोंयचे सपन काळजांत चिडून विणा घरच्या रगाडयाक लागलें. 
कामांत मात्सें फाटीं फुडे केल्यार मांय ताका मारतली लेगीत. 
आयिल्ल्या गेल्ल्या दिसा कितेंय निमित्त धरून ताका अर्द पोटार 
दवरताली. भुके पोटार कामाचो रगाडो विणाकडेन जायनासलो. 

दोळ्यांतल्यान दुकां गळयत गळयत विणा कामां करतालें. 

आडव्या आंगाचें विणा सुकून भातकटो जाल्ले. विणाच्या 
इश्टिणीची मावशी गोंयांत रावताली. ताची इश्टीण आपले आवय 
वांगडा मावशेगेर वचपा आसली. विणाचे इश्टिणीन विणाची 
सगळी गजाल आपले आवयक सांगून ताकाय गोयांत व्हरुया 
म्हणून सांगलें. ताची आवय तयार जाली, आनी कोणाक कांयच 
सांग नास्तना ताणी आपल्याबरोबर विणाक गोयांत हाडलें. 

विणाचो घोव खंय रावता, खंय काम करता ताका कांयच 
खबर नासली. लग्रांतलो फोटो घेवन विणा आयिल्लें. थोडे दीस 
रावन विणाची आवय आनी ताची इश्टीण गांवांत गेलीं. विणा 
मात तांचे बरोबर गेलं ना. ताका कसोय करून शंकराक सोदून 
काडून ताचे वांगडा रावपाक जाय आसले. मावशेनय ताका उर्बा 
दिली, आनी शंकर मेळसर आपल्यागेर राव म्हळे. शंकराक 
सोदून काडपाचें उतर तिणे विणाक दिलें. मावशेन शेजाऱया 
पाजायांक शंकराचो फोटो दाखयलो, आनी तो खंय दिसता, 
जाल्यार आपल्याक कळय म्हणून सांगलें. 

मावशी दोन घरांनी जेवण करून दिवंक वताली. ती आपल्या 
वांगडा आदाराक म्हणून विणाक व्हरू लागली. विणा शिनून, कांतून 
दितालें. चपात्यो लाटून दितालें. विणाचो आदार मेळटकर मावशेन 
आनी दोन घरांनी जेवण करपाचें काम घेतलें. विणाक चार पयशे 
मेळूं लागले. आतां ताका फक्त शंकर मेळपाचो ध्यास लागिल्लो. 

एक दीस कोणे एकल्यान येवन मावशेक शंकर खंय रावता तें 
सांगलें. मावशी, तिचो घोव आनी विणा थंय गेलीं. एके खोपींत 
शंकर सोरो पियेवन जाम जावन पडिल्लो. विणाक ताका पळोवन 
खूब रडूक आयल. शेजाऱ्यांनी तांकां सांगले, - 'शंकर चार 
दीस कामाक वता. थंय पयशे मेळळे काय सोरो पी-पी पिता 
आनी जाम जावन दोन दीस न्हिदून रावता?' 

विणान थंयचे थंयच शंकराक सुदारपाचो निश्चेव केलो. 

म्हयनोभर सुमार तें शंकराचेच खोपींत रावलें. मावशी 
हावजींगबोर्डात रावताली. विणान तिका आपलेपासत एक कूड 
पळोवपाक लायली. मावशेन ताका कूड सोदून दिली आनी 
ताची पागडीय आपणेच भल्ली. 

विणान आंता चड कामां घेतलीं. चपात्यो करपाक तर तें 
सामकें फिशाल आसलें. लागींच्याच एका हॉटेलार तें चपात्यो 
करून दितालें. 

हेवटेन ताणे शंकराक सुदारपाचो सोपूत घेतिल्लो. पयलीं 
पयलीं शंकर सोरो पियेवन येवन खुबच मस्ती करतालो. विणाक 
मारतालो लेगीत. विणान थोडे दीस ताचो मार खालो. आनी 
एक दीस चंडिकेचो अवतार घेतलो. हें ताका मावशेन सांगलें. 
एक दीस शंकरान ताका मारूंक हाडिल्लो बडी ताणे झोमून 
घेतली आनी ताचेरच चार पांच उडयल्यो. तेन्नाच्यान शंकर 
विणाक मात्सें दार काडू लागलो. ताका लागून हळू हळू ताच्या 
व्यसनाकय आळो बसलो. पूण सद्दां जरी नासले तरी मदीं मदीं 
पिवन येवन तो नाटकां करतालोच. 

विणान आंता दोन हॉटेलांत चपात्यो करून दिवपाची ऑर्डर 
घेतिल्ली. तें आपले वांगडा आनी दोन बायलो घेवन हॉटेलांनी 
वचून चपात्यो करून दितालें 

एकेवटेन विणान धंदो वाडयल्लो आनी दुसरे वटेन घोवाकडेन 
मोगान वागून ताचें व्यसन सोडोवपाचें यत्न करतालें आनी ताच्या 
यत्नाक यश आयले. शंकरान गुरू घेतलो. आंता तो सोऱयाक 
हात लेगीत लाय नासलो. शंकराचो मुळाचो सभाव बरो, तातूंत 
विणाच्या मायेस्त सभावन तो बदललो. आतां तो दिसवडयाच्या 
कामाक वचून जे पयशे मेळटाले ते हाडून विणाकडेन दितालो. 

विणाचें पयलें चली दोन वर्साचें जातासर तागेर आनी एक 
चली जालें. इतले मजगतीं विणाचो बापूय भायर पडटकर ताणे 
आपले आवयक आनी भावाक गोयांत हाडून आपल्या लागसारच 

एक कूड घेवन दिली. भावाक नोकरी मेळ्ळे बरोबर ताचें लग्न 
केलें. भावजेकय तें आपले वांगडा चपात्यो लाटूंक व्हरू लागलें. 

विणाच्या चपात्यांच्या धंदयांत बरोच जम बसलो. ताणे शेजारची 
आनी एक कूड भाडयान घेतली. आतां तें घरा चपात्यो करून 
हॉटेलांनी व्हरून घालतालें. पांच बायलांक ताणे कामाक दवरिल्लीं. 
बरे गंव घेवन दळून घेतालें आनी ताच्यो चपात्यो करताले. ताका 
लागून ताच्या चपात्यांक शेजाय्या पाजाय्यांचीय मागणी आसताली. 

विणा स्कूटर शिकिल्लें. स्कुटरीचेर घालून गंवापीठ हाडप, 
चपात्यो पावोवप असलींच कामां तें करतालें, आनी चपात्यांची 
जबाबदारी ताचे भावजेन सुमतीन घेतिल्ली. कितल्यो चपात्यो 
कोणे कोणे मागल्यात तें एकदां विणान सांगलें काय ते प्रमाण 
सुमती चपात्यो भाजून बांदून दवरताली. धंदो विणाचो आसलो 
पूण सुमती उमेदीन भार घेवन सगळे सांबाळटाली. 

विणान ताचेकडेन काम करपी बायलांचें बँकेत खातें उगडिल्ले. 
म्हयन्या म्हयन्याक तांच्या पयशांचो हिशेब करून तांच्या खात्यांत 
पयशे घालतालें. 

विणा गांवांत तिसरी मेरेन शिकिल्लें. पूण भुरग्यांक शिकयतां 
शिकयतां ताचेंय गणित सुदारिल्लें. ताचो फायदो ताका आपलो 
हिशेब दवरपाक जातालो. हिशेबांत आडखळ आयली जाल्यार 
व्हडलें चली ताका आदार करताले. 

ताच्या भावाच्या लग्राक चार वर्सा जाल्लीं पूण अजून भुरगें 
जाऊं नासले. विणान सुमतीक आनी भावाक दोतोरागेर व्हरून 
हाडिल्लीं. दोगांकय दोश नाशिल्लो तीं कोण सांगता तें देवस्पण 
करतालीं. इतले मजगर्ती विणाचें धाकलें चली धा वर्साचे जाल्ले 
आनी तेन्नाच तिसरे खेपे ताका गुरवचार आयलो. वाडट्या 
धंदयाचो भार आनी इतल्या उसरां आयिल्लो गुरवचार, विणा 
बरेंच थकिल्ले. ह्या वेळार सुमती ताच्या आदाराक उबी रावली. 
धंदयाची बरीचशी जबाबदारी सुमतीन घेतली. विणाचो घोवय 

ताका आदार करूं लागलो. गंव दळून हाडप, चपात्यो पावोवप 
हीं कामां आतां शंकर करूं लागलो. 

ह्या वेळार विणाचें ऑपरेशन करचें पडलें. विणाक तिसरेंय 
चली जालें. हे खेपे विणा सारकें बरें जावन उबें जातासर 
तीन चार म्हयने लागले. तितलेसर विणाच्या धंदयाची न्हय 
तर संवसाराचीय जबाबदारी सुमतीन घेतली. धाकल्याक नांव 
लेगीत सुमतीन आपले आवडीचेंच दवरिल्लें,जाई. सुमती जाईक 
आपलीच धूव जाल्लेवरी सांबाळटालें. जायत साकून जाईक 
विणाची वळखच जाऊं नासली. हे खेपे विणाचें दुदय रोखडेंच 
सुकिल्ल्या दुदानिमतानय तें विणाकडेन उरू नासले. 

सुमती जाईक कशें जिवापरस चड करता तें खाटेर 
न्हिदिल्लेकडेन विणा पळयतालें. एक दीस ताणे घोवाची मान्यताय 
घेतली आनी जाईक सुमतीचे होटींत घालें. 

सुमतीक सर्ग दोन बोटां उरिल्ल्याची खोस जाली विणाचे पांय 
घट्ट धल्ले आनी दुकांनी भिजयलें. तिणे म्हळें, - 'म्हागेंर भुरगीं 
जाता तेन्ना जांव, पूण विणाक्का तुजें बाय म्हाका दिवन म्हाजेर 
व्हड उपकार केले. आमी सदींच तुज्या रिणांत उरतलीं.' 

'खऱ्यानीच, विणाक्कान त्या वगतार जाई म्हाजे हुटींत घालून 
कितलें बरें जालें, म्हाजी कूस कांय फळळीच ना. आसूं हीय बी 
देवाचीच किरपा. 

“आगे ये, सुमतीबाय, कितें चितीत बसल्या. चपात्यो बंगल्यार 
धाडपाक जाय.' 

“आं, हय, हय, मात्सें फाटीं पावलें. विणाक्काचें कर्तुप दोळ्यां 
मुखार उबे रावलें.' 

“हय गे बाये, तुजे नंडेन आपल्या वांगडा आमकांय आदार दिलो. 

'विणाक्कान खूब केलां आमकां, चला आतां ती येवचे पयलीं 
चपात्यो करुंया?' 

“हय गे सरसोती, गजाली मागीर करुया, आदीं काम.” 

भांगरा पांदच्यांतली किराटी 


'उम्मी, पापया, कितल्यो धांव धपट्यो काडटा ह्यो? सदांच 
उठून तुजें कितें ना कितें चालूच आसता. धड जेवण खाण 
वेळार ना कांय ना. चली भुरगें तूं, अजून लग्न जावचें आसा तुजें. 
कसलें घर मेळत कोण जाणा? 

“आई, कितले वेळा सांगलें तुका चली भुरगें चलो भुरगो 
हो भेद तूं आतां घेवन बसूं नाका. आतां मगे मनीस म्हणून 
सगळ्यांकडेन पळोवंक जाय. आमची संस्था हेंच काम करता. 
'नीसपण शेणोवन बशिल्ल्यांक मनशांत हाडपाचें. ' 

“आवय आवय, पुरो बाये तुजें लेक्चर, तूं कितें करता 
तें कर. बापायती मूस तुका. म्हाका इतलेंच सांग, तुमचे ते 
संस्थेक, मनशांक पोट आसा म्हणून खबर ना?' 

“आई, आज जालो गे मात्सो वेळ. ती नवी केस सोडयतना 
कसो वेळ जालो कळ्ळोच ना, सॉरी, सॉरी आतां वाड पळोवया 
बेगीन.' 

आवयचें आनी आपलें तेन्नाचें उलोवप आयकून आतांय 
उर्मिलाबायच्या तोंडार हांसो फांकलो. हालींसाराक हे जाण्टे 
पिरायेर जनेलाकडेन बसून भायर दिसपी पेरीच्या झाडाक 
पळयत फाटल्या यादिनी शेणून वचूंक उर्मिलाबायक आवडटालें. 
ती पेरच तिची बरी इश्टीण जाल्ली. पेरां खावंक ताचेर येवन 
बसपी सुकण्यांक पळयत यादींचो आल्बम चाळत ती बसताली. 
मात्सो वेळ मेळ्ळो काय ती ह्या जनेलार येवन बसताली. 

....म्हजी जिणे रीत पळोवन आई कितली आडुताली तेन्ना. 
व्हेल्ल्या घरा त्रास जातलो तुका म्हणून समजायत रावताली.... 
शेवट आईचेंच खरें जालें....पूण... आतां इतलीं वर्सा जालीं हांव 
हांगा रावतां...हावें म्हाका पुराय बदल्ले....दुसऱयां पासत जगप 

हेंच खरें जिणें, हो मंत्र घेवन वाट चलतां....फाटलें सगळें म्हज्या 
हातान पुसून उडयलें....तरीय केन्ना केन्ना म्हजें घर, म्हजें भुरगे, 
घोव हांची याद म्हज्या मानाचो तळ धवळून उडयता. तांची 
याद हांव विसरूंक शकना...तांकां येता काय म्हजी याद?.... 
नाका, नाकाच त्यो यादी...हावें घेतिल्लो त्या दिसाचो तो निर्णय 
खरोच योग्य आसलो...त्या तिगां जाणां पासत हांव म्हजी जीण 
सोपोंवक पळयतालें. पूण...म्हज्या निर्णयान आज म्हाका खंय 
पावयलें...कितल्या जाणांचे हावें संवसार सावरले...कितल्या 
जाणांक बरे वाटेर पावयलीं...त्या कामाक म्हाका मात अशें 
हांगा येवचें पडलें...दोन भयणी फाटलें हांव ....पूण चलेबाब 
म्हणून बाबान म्हाका वाडयलें. ताची इत्सा आसली हावें कितें 
तरी वेगळें करचें....तशेंच केले हावें...मात्सें उसरां...तेन्ना 
आमची परिस्थिती काय व्हडलीशी नाशिल्ली. तरीय म्हाका जाय 
तें करपाक केन्नाच ना म्हळें ना बाबान...म्हाका सायकॉलोजी 
घेवन एम. ए करूं जाय आसलें...त्रास काडून ताणें म्हाका 
शिकयलेंच...बाबा, इतलें तुवें म्हाका वयर काडलें, आपल्या 
पांयार उबें रावन दुसऱयांक आदार दिवंक शिकयलें....पूण 
आतांची म्हजी परवड आयकल्ली जाल्यार...बरें जालें बाबा, तूं 
महजें लग्न पळोवन भांगराचे नळे आशिल्ल्या घरांत बायू पडलां 
ह्या समाधानांत तूं गेलो...आईन म्हजे थोडे भोव वटवटे पळयले. 
भांगराच्या पांदऱ्यांत लोखंडाची दांडी हें तिका होलमलें, 'म्हजी 
किरांटी भांगरा पांजऱ्यांत घुसमट्टा' हो घाय घेवन ती गेली... 
आवयचे यादीन ताचे दोळे भरून आयले 

तिसरें चली जावनय उर्मिला बापायचें खूब्ब अपुरबायेचें 
आसलें. उर्मिला मात्सें सावळे आसलें खरें पूण हशारकायेच्या 
तेजान ताच्या तोंडाक वेगळीच सोबीतकाय हाडिल्ली. आपलें 
कावन्सीलिंगाचें काम करतां करतां उर्मिला सामाजीक वावरय 
करताले. अडिल्ल्या- नडिल्ल्यांचे प्रस्न सोडयताले. उर्मिलाच्यो 

व्हडल्यो दोनय भयणी दिसूंक सुंदर. तांची लग्नां रोखडींच जालीं. 
उर्मिला पासत मात बापायक जोतें झरोवचें पडले. उर्मिलाक 
मात आपल्या लग्नाचें पडून वचूं नासले. तें आपल्या कामांत गूंग 
आसलें. ताणें आवयक पयलींच सांगिल्लें, “तुमकां जाय तसलो 
जांवय तुमी सोदात. म्हाका जाय तसो मागीर हांव ताका बदलून 
घेतां.' 

मोठ्या अभिमानान आवयक ही जाप सांगपी उर्मिला मात 
लग्न जातकर 'वाद नाका, झगडीं नाका करत-करत आपुणच 
बदलत गेले. आपलेंच ताणें बाणशिरें करून घेतलें. 

बापायन मोठ्या यत्नात ताचें लग्न विश्वास सरदेसाया कडेन 
केलें. सरदेसायाचें घराणे ताण. ताका एक भयण आनी एक 
भाव. विश्वास सगळ्यांत धाकटो. सामकोच अर्थ- अपुरबायेन 
वाडिल्लो. तातूंत ताच्या घरांतले वातावरण पोन्न्या विचारांचें. 
दादल्यांक कांयच काम करपाक लावप ना, बायलांनी दादल्यां 
मुखार उतर काडप ना. खालते मानेन वावरप. उर्मिलाच्या 
सभावाच्या बरोबर उरफाटें घर ताका मेळिल्लें. पूण उर्मिलान 
तें व्हडलेंशें मनार घेतलें ना. आपल्या मुक्त सभावाक घरच्यांचे 
बंदिस्त जिणेकडेन कशी सांगड घालप हें येवजुंकच ताचे दीस 
सोपूं लागले. 

ताच्या घरच्यांक ताचीं सामाजीक कामां सोड तें खंयचेच 
कर्यावळीक लेगीत गेल्लें आवड नासलें. ताच्या घोवान तर 
म्हणचे, 'खंयी वचे परस आमी घरांत वोग्गी बसुंया.' त्या वेळार 
पेपर लेगीत वाचप ना, गजाली करप ना. समाजांत वावरून 
आयिल्ल्या उर्मिलाक ही बंदखण कशी दिसताली. तरी नवेपणाक 
लागून तें मारते घेतालें. 

तातूंत ताका रोखडोच गुरवचार आयलो. दुवाळे सामकेच खर 
जाल्ले. ह्या बोवाळांत घरच्यांकडेन सोड घोवा- कडेन लेगीत 
वाद घाल्या शिवाय कांयच जायना हें ताका कळळें. आपल्या 

जिवा मुखार ताका कोणाच कडेन उलयत लेगीत दीस नासलें. 
कोण कितें म्हणटा तें मुकाट्यानी आयकून घेतालें. 

विराज जालो आनी उर्मिलाची जीण ताचे भोंवतणी फिरूं 
लागली. ताचीं सपनां, ताचो हावेस हळू हळू ताचे पसून पयस 
वचूं लागलो. उर्मिला आतां सामकें घर कोंबडी जालें. रांदप 
वाडप, चल्याक सांबाळप हातूंतच ताचे दीस सरताले. दुसरो 
चलो विरेन जातकच तर तें सामकें बांदून उल्ले. तांची उस्तवारी 
आनी घोवाचो किरकिरो सभाव. उर्मिला आपल्या संवसारा 
पासत दीस रात झरतालें. ताच्या सुशेगाचो जागो म्हळ्यार 
कुळार आनी ताच्यो भयणी. पूण तांगेर लेगीत तें गेल्लें घोवाक 
मान नासलें. आपल्या घरांतल्यो वस्तू व्हरून कुळारा पावयता, 
चाडयो करपाक कुळारा वता असो दुबाव घेवन ताचेकडेन वाद 
घालूंक बसतालो. 

खंयच्यानच उर्मिलाक सुशेग नासलो. भुरग्यांच्या अर्थ 
अपुरबायेंत तें आपलें दुःख विसरपाचो यत्न करतालें. “भुरगे 
व्हड जातकच हांव म्हजें पयलींचें जिणें जगतलें.” ह्या उमेदिचेर 
तें दीस सारतालें. 

विराज आनी विरेन व्हड जाताले तशी तशी तांची मस्ती खूब 
वाडिल्ली. ते आवयक खुबच सतयताले. अशा वेळार ताचो घोव 
घरा आसल्यार भुरग्यांक सांबाळ नासलो तें जालेंच वेल्यान 
उर्मिलान तांकां मारल्यार ताचेरच तापय काडटालो आनी 
म्हणटालो. 'भुरग्यांक सांबाळपाक येना जाल्यार लग्न कित्याक 
जाल्ले. वांजूड जावपा तूं. अशें तोंडाक येता तें उलयतालो. ' 
तुजे कुळारचे लोकच वायट, म्हणून म्हजे भुरगे अशे जाले, 
अशे तरेचे टोमणे तर ताका सदांच मारतालो. हाचो परिणाम 
भुरग्यांचेर जातालो उर्मिला जेन्ना जेन्ना तांकां शीस्त, वळण 
लावपाचो यत्न करतालें तितलो घोवाक लागून तांचेर उरफाटो 
परिणाम जातालो. 

इतलो तेप उर्मिला घोवान तरेन तरेन केल्लो अपमान, ताचीं 
उणीं दुणीं उतरां मुकाट्यानी सोंसतालें. पूण भुरग्यांकडेन मात 
ताची सोंसपाची तांक सोंपली. भुरग्यांचेर वायट परिणाम जाता 
हैं पळोवन ताच्यान वोगी बसूंक जाय नासलें. तें भुरग्यांकय 
पेड्टालें आनी घोवाकडेनय झगडटालें. ताका आरत्याक परत्यो 
जापो दितालें. 

आवयन पयलीं कितें सोंसलां तें भुरग्यांक खबर नासली. 
आतां आवय झगडटा तें तांकां दिसताले. तातूंत आवयल्ल्या 
शिस्तीच्या बंधनाचोय तांकां राग येतालो. ते आवयक दोशी 
धरताले आनी ताका सामकें हिडीस- मिडीस करताले. भुरगे 
व्हड जातकच जिवाक सुशेग मेळटलो हे आशेर जगपी उर्मिलाक 
जीवच नाका जाल्लो. आवय, भयणी खंयी मेळ्ळयार तें दोळ्यांत 
दुकां हाडून सांगतालें, “ जीवच नाका जाला गो म्हाका. मरण 
आयल्यार पुरो म्हणून मागतां. तीन-तीन दैत्यां बरोबर कशे दीस 
काडूं? अशे भुरगे जावचे परस हांव वांजूड उरिल्लें जाल्यार चड 
बरें जातलें आसलें.' ताणें उबगून म्हणचें. 

एक दीस तें उबगून भयणीकडेन फोनार उलयता तें घोवान 
आयकले. मागीर घे घरांत बोवाळ. बापायली अर्दी कच्ची सांगणी 
आयकून पूतय कित्याय किते उलयतालें. मागीर ताका कोणाचोय 
फोन येवं, तें कितें उलयता तें आयकूंक ते लागीं रावताले. ताचें 
एक उतर अशें न्हय तशें मेळळें काय त्रास दिताले. 

उर्मिलाक पांय भायर काडूंक बंदी घालपी ताच्या घोवान 
भुरग्यांक नाका तितलें स्वातंत्र्य दिल्लें. ताचेर उर्मिलान कितेंय 
म्हळ्यार तो म्हणटालो, 'बाब ते म्हजे, वंशाचे दिवे, तांकां 
कित्याक बंदनां, आतांच मजा करपाचे दीस तांचे, करूनी तांकां 
मजा. अशें म्हणून राव नासलो, ते मागतात तें तांकां हाडून 
दितालो. जाय तितले पयशे दितालो. बाबूय जाय तें दिता, जाय 
तें करूंक मान्यताय दिता आनी आवय वचत थंय आडायता 

म्हणून आवय म्हळ्यार तांकां दुस्मानशी दिसताली. ते आवयक 
मातूय स्पेत दियनासले. वयल्यान कितें ना कितें कारण सोदून 
तिचे कडेन झगडटाले. रांदचेकुडींतल्यो वस्तू तोडून फोडून 
उडयताले. 

ह्या सगळ्या किचकिचान उर्मिला पिशांतूर कशें जाल्ले. ताचे 
कडेन कितेंच फाल्त नासलें. भांगर- शिंगर भरिल्लें, कपड्या- 
लत्यानीं आरमारी भरून वोत्ताल्यो. घरांत, रांदचेकुडींत सगळी 
आधुनीक साधना आसली. लग्न जायत साकून ताका एकच 
गजाल मेळूं नासली तें मानसीक समाधान, मेकळें उलोवप 
आनी मेकळें हांसप. तें मनातल्या मतांत फडफडटालें, “भांगरा 
पांदऱ्यांतली किरांटी हांव मनाचो वोग घालोवंक लेगीत जागो 
ना 

आतां ताणे आपल्या भितर उलोवंक सुरवात केल्ली मदीं मदीं 
तें व्हडान हांसतालें. मदींच पोरसांतल्यान झाडांक, सुकण्यांक 
पळयत तांचे कडेन उलयत बसतालें. भुरग्यांनी घोवान कितेंय 
म्हळ्यार तांकां पळय लेगीत नासलें. सदचें जेवण खाण करप 
आनी एके तंद्रेत शें वोग्गी भायर पळयत बसप. ताच्यो हे 
वागणुकेन भुरग्यांक ताची सामकी तिडक मारताली. ते ताचे 
फाटीर धुमके घालतालो, हातार मुठी मारताले. चडच दुखतकर 
तें फकत किळच्यो मारतालें. पूण एक्क उतर उलयनासलें. 

त्या दिसा तें अशेंच आपले तंद्रेत आशिल्ले. फुलपाक्या कडेन 
उलयतालें. विरेनान ताचे कडेन कितें तरी मागलें. उर्मिला 
मातय उठलें ना. तीन वेळा उलो मारूनय आवय जाप करना 
तें पळोवन ताणें स्टीलचो पेलो ताचे तकलेर शेंवटिलो. तो 
सारको ताचे शिरेर बसलो आनी रक्ताचे व्हाळ व्हांवू लागले. 
घरांत तिगय दादले आसले. ताणी ताका रोखडेंच हॉस्पिटलांत 
व्हेलें. तितलेसर बरेंच रगत व्हांविल्लें. पोंत मारल्यार लेगीत रगत 
थांबपाक बरोच वेळ गेलो. उर्मिला साबुध्देर नाशिल्लें. दोतोरान 

ताका हॉस्पिटलांत एडमीट केलें. 

आवय म्हऱयांत हॉस्पिटलांत रावपाचें विराज - विरेनाक 
मातय पासिंयेस नासलें. ताच्या घोवाक तर केन्नाच कसली 
कामां करपाची संवय नासली. बायलेचे बांयटेर वा तें केन्नाय 
दुवेंत आसल्यार तो ताका आदार करचे बदला आपुणच उठून 
भयणीगेर ना जाल्यार भावागेर वतालो. 

दोगांय चल्यांनी मावशेक रकाद दिलो. भयणी धांवून 
हॉस्पिटलांत आयल्यो. पयले दिसा उर्मिला उलोवपाचे 
मनस्थितींत नासलें. दुसरे दिसा तें जायते निवळ्ळें. पूण ताका 
उलयनच दीस नासले. उर्मिलान आपलें मन मेकळे करचें 
म्हणून भयणीनीं जायतो यत्न केलो. पूण उर्मिलाची जशी कितें 
वाचाच धरिल्ली! तें फकत भयणींच्या तोंडाक पळयतालें आनी 
दुकां गळयतालें. ताच्यो दोगय भयणी वचून दोतोराक मेळ्ळयो. 
दोतोरान म्हळे, “भिवनाकात. ताच्या मनाक कसलो पूण धक्को 
बसला. आज आमच्या कावन्सलर मनीशाचो दीस. ती येतली 
रावंडाक. तिका हांव सांगतां. 

नव्या पेशंटाक चड वेळ लागता म्हणून मनिशान आपले 
बाकिचे पेशंट सकाळचेच तपासले. सांजचें मनिशा उर्मिलाच्या 
रुमांत आयले. दोगय भयणी भायर वतकच मनिशा तामरेत घेवन 
उर्मिला म्हऱ्यांत बसलें. मनिशा भितर येतसाकून उर्मिला ताका 
पळयत आसलें. मनिशा कडेन उलोवंक लागलें तरी उर्मिला 
ताका पळयत आसलें. बऱ्या वेळान ताणें मनिशाचो हात घट 
धरलो आनी म्हळे, 'मनिशा, हय, मनू तूं, हय मगो?" “निशान 
अजापान म्हळें, “हय, पूण तूं कोण? 

“मनू, म्हाका वळखलें ना, हांव उम्मी.' 

'कितें? तूं उम्मी? पापया, कितें दशा करून घेतल्या ही 
तुवें?' उर्मिलाची दशा पळोवन मनिशाचे दोळे भरून आयले. 

उर्मिला आनी मनिशा ल्हानपणांतल्यान इश्टिणी. सगळें 

शिक्षणच न्हय कावन्सिलिंगाचें काम लेगीत ताणीं बरोबरच सुरू 
केल्ले. पूण उर्मिला संवसाराच्या पाशांत शेणून गेल्लें. आनी मनिशा 
आपलें ध्येय सादयत मुखार गेल्ले. उर्मिलान ताका रड रडत 
आपली सगळी कर्मकाणी सांगली. दुसऱया दिसा सकाळींच 
ताका मेळपाक येवपाचें उतर दिवन मनिशा गेलें. 

पावस पडून वतकच जशें सगळें निवळ जाता तशें उर्मिलाचें 
तोंड निवळ जाल्ले. भयणी रूमांत येतकच तें पयलीं वरी हांसलें. 
इतल्या दिसांचो उपास सोडिल्ल्ले वरी तें मनापसून उलयलें. जसो 
कितें ताचो शेणिल्लो आवाज ताका मेळिल्लो. रातचें हॉस्पिटलांत 
आयिल्ल्या पुतांकडेन मात तें कांयच उलयलें ना. तांकां एके 
नदरेन पळयत रावलें. ताणींय आवयची खबर लेगीत घेतली ना. 
मावश्यांक आपल्यो बड़ायो सांगून ते गेले. उर्मिलाच्या दोळ्यांत 
मात एक निश्चेव उफेतालो. 

दुसऱ्या दिसा सकाळीं उठून ताणे आपलीं कामां केलीं. आनी 
भयणांक बळयां घरा वचूंक लायलीं. सदां एक भयण वताली 
एकटी रावताली. सांजचीं मात दोगांय रावतालीं. पूण उर्मिलान 
हट करून मनिशा येवचे पयलीं दोगांकय घरा धाडली. 

दनपरां उर्मिलाच्या आवडीचें जेवण घेवन दोगय भयणी 
हॉस्पिटलांत आयल्यो. रु"ंत उर्मिला नासलें. रूम निवळ केलल्लो. 
'इतले बेगीन उर्मिलाक घरा धाडलें?' दोगांय भयणींक अजाप 
जालें. ताणी भायल्यान वतले नसीक विचारलें. तिणे म्हळें, 
“हय, तिका घरा धाडली. तिणें तुमकां एक पत्र दिलां.' "पत्र? 
दोगांकय अजाप जालें. 

दिदीन पत्र वाचलें आनी थंयच आशिल्ल्या बांकार धब्ब 
करून बसलें. 

“दिदी, कितें बरयलां गो ताणें?' म्हणत सुमान पत्र वाचले. 
ताणें बरयल्लें, “दिदी, सुमा, लग्न जायत साकून हांव म्हाकाच 
विसरून गेल्लें. म्हजें काम, म्हजो हावेस कितेंच म्हाका याद 

नाशिल्ली. म्हजें एक बाणशिरें जाल्ले. आज म्हाका म्हजी 
इश्टिण मनिशा कावन्सलर मेळ्ळे. म्हजे इश्टिणीन म्हाका गाड 
न्हिदेंतल्यान जाग हाडली. आतां हांव म्हजे खातीर, म्हज्या 
कार्या खातीर जगतलें. दीदी, सुमा, म्हज्या घरा वचून हें पत्र 
दियात आनी सांगात म्हाका सोदपाचो केन्नाच यत्न करनाकात. 
म्हजे उरिल्लें आयुश्य म्हाका म्हज्या मनाप्रमाण जगपाक जाय.' 

जनेलांत बसून फाटल्या यादींचो आल्बम पळोवपी 
उर्मिलाबायन आपले दोळे पुसले. आपल्याक थंयच्यान बळ्यांच 
उठयली. तेळसांजचीं स जातकच तांच्या आश्रमांत सगलीं हात 
पांय धुवून भजनाक बसतात. उर्मिलाबायन सुरू केल्ली ही रीत. 
ती सडसडीत भितर गेली. 

अपूर्ण 


“टिचर आयली, राधा टिचर आयली'. 

'ये रॉकी तूं टिचरीक मात्सो हात लाय.' 

'बोरो मुरे तूं, म्हाका हात लाऊ सांगतां. टिचरी मार हांव 
खाऊं. 

“आरे, ना रे, तू मार कित्याक खातलो, तूं आमगे मास्ट रनर 
तिका हात लाय आनी धांव मार.' 

'आरे बाबा,ती पोयलीं बेसिनार वोचून हात धुतोली.मागीर 
क्लासीं येवन दिस्तू म्हाका सोदून काडटोली आनी पोट्टी घेयन 
मात्तोली. पाडपोड़ों तिचें . कित्या तिचे वाटे वोसों सोदिताय 
तुमी. बेकार आहाय.?' 

'रॉकी तुका हात लावपा ना लावनाका. येदें शेर्मांव कित्या 
सांगलें ?' ( 

“विलास चल, आमी सगळे गर्दी करुया, आनी तूं चुकून 
तिचेर पडिल्ले भशेन कर. 

“हय हय, मागीर मजा पळोंवया.' 

'मजा किते पळयतले. ती घरा वचून न्हावून दुसरे कपडे 
घालून येतली.' 

“अशीं पिशेपणां कित्याक करता ती, कोणाचो मात्सो हात 
लागू जायना तिका. 

'हातूच कित्याक वारें लेगीत पडू जायना तिचेर. ती केन्ना 
इस्कोल सुट्टा तेन्ना, इंटरवालाक भायर वॅरिडोरांतल्यान भोंवतना 
पळयल्या तुमी. ?' 

'ना मरे, ती बेग्गीन येता आनी स्कूल सुट्टकीर वेळळान वता. 

“तिका कोणूय तेंकल्यार जाता कितें?' 

'आगां कुडके वतात.' 

'ना रे कुडके वचनात . तिका अलर्जी जाता. आंगाक येद्दे 
मोठे फोड येतात.' 

'तशेंच आसतलें तें. ती पळय कशी साडी बी वयर काडून 
चोरुन आयिल्लेवरी येता. 

'ये भोंगू तिचें. चोरुन येवं ना तर लिपून येवं. शिकोयता 
बोरी. 

“हय, हय, तिणें शिकयलें मॅथ्स मात बरें कळटा. पोरू तो 
पाडे जॉयलसर शिकोयतालो तें कांयच कळनासलें.' 

“पूण, डिफिकल्टी विचारू बोगले वोचपा आहा. पोयलीं पोयस 
राव, पोयली पोयस राव कोत्तली. अनटचेबल लेडी” म्हणया 
तिका. 

“हय रे खरेच तुजें.' 

'ये, आमी व्हडल्यान , अनटचेबल लेडी. म्हणुंया ?' 

"हय, हय.' 

“जालें, चल, एक , दोन, तीन.....' 

'अनटचेबल लेडी, अनटचेबल लेडी. 

भुरग्यांनी दोन तीन खेपे अनटचेबल लेडी म्हळे आनी शाळेच्या 
गॅलरिंतल्यान धांव माल्ली. राधा टिचर सदचे वरी तकली सकयल 
घालून येताली. भुरग्यांनी अनटचेबल लेडी आपल्याकच म्हळां 
म्हणपाचें राधाक कळ्ळे. तिणें सट्ट करुन तकली वयर काडली 
. पूण धांवून गेल्ले भुरगे कोण तें तिका कळ्ळे ना. ती मनातल्या 
मनांत फडफडली. 

'.. एकल्याक जरी वळखल्लें, तर सोड़चें नासले. चड 
फाटल्यान लागतात म्हज्या. हेर टिचरांक सांगपा पूण गती 
आसा.... तीं पयली म्हजीं फकाणां करतलीं. हांव कोणाकडेन 
घोळून मेळून वागना म्हणून म्हाका तीं कितें कितें म्हणटात... 
म्हाका आवडच ना जाल्यार हांव कितें करु..... कोणाचोच हात 
लागिल्लो म्हाका खपना. आंग शिरशिरताशें.... कोणय मात्शें 

तेंकल्यार वोगी रावतलें म्हणून कितलें करतां पूण मात्सो वेळ 
वतकच तो जागो कुचकुचिल्लेभशेन दिसता, मागीर वचून धुवचोच 
पडटा... हांव कितें करूं? भाबी हाका भैरजळप म्हणटा ती.. 
खरेंच काय, हांव तकलेन सारकें आसा मू.... हय आसांच. 
ते बगर धावी मेरेन गणित शिकोवंक शकता हांव?....गणित 
म्हजो आवडटो विशय... जितलें कठिण सम तितलें तें म्हाका 
शिकोवंक आवडटा.... भुरगींय म्हज्या शिकोवपाचेर खूश. तांचे 
पालक लेगीत म्हजी तोखणाय करतात.... म्हणटकीर भाबी 
म्हणटा तें खरें काय? हो म्हजो भैरजळपच ? ..... म्हाकाच 
कित्याक लागचो तो?... पयलीं अशें नाशिल्लें हांव ... सगळ्यां 
बरोबर घोळून- मेळून वागतालें. कितल्यो इश्टिणी आशिल्यो 
म्हज्यो? ...दीस म्हणूं नाका रात म्हणूं नाका, एकामेकागेर वचून 
खेळटालीं आमी... आई मागीर बोवाळ घालताली.. घोडयो 
कश्यो नाचतात , अभ्यासाचेर लक्ष ना... ल्हान ना तुमी आतां 
मात पूण धणंग बाळगात... पूण ...आतां हांव साप्प बदल्लां. 
दुसऱ्या मनशाचोच म्हाका वीट सो येता... कोणाकडेनच चड 
उलोंवनये, एकटेंच रावचें अशें दिसता...इश्कोलांत हरशीं हांव 
कोणाचोच हात लावन घेना, चुकून लेगीत कोणाक तेंकना, 
तरीय घरा वतकच म्हाका म्हजोच विटसो येता.. परतय न्हातां 
हांव, शाबू लाय, लाय लायतां, तरीय निवळ जालेंशें दिसचना 
म्हाका... कितें करप हावें? ... पाड पडू, ह्या विशयाचेर जितलें 
येवजितां तितली तकली उसळटा.. म्हजो सभाव बदलपाचो 
कितलो यत्न केलो हावें, पूण ना ह्यो नाकाआशिल्लो संवयो 
काय भैरजळप सुटच ना..एक एकदां हाचो म्हाकाय कितलो 
त्रास जाता..सोड.. एसेंब्लीची बेल आतां जावची जाली.. बुकां 
ड्रोवरांत दवरु जाय..' 

राधाक आज पयलो तास रिकामो आसलो.धावेचें गणित 
घेवन तें सराव करुक बसलें. शिक्षक कुडींत आनीकय शिक्षक 

आसले. ताचेकडेन गजाली करपाची राधाक संवय नासली. 
ते कितें उलयतात ताचेरय ताचें लक्ष नासलें. ते शिक्षक मात 
तोंडामुखार पेपर धरुन राधाचीं फकाणां करताले. 

तशे सगळेच शिक्षक राधाच्या असवडीं ताची फकाणां 
करताले.ताच्या सभावाचेर उलयताले. राधा एक तरनाटी 
शिक्षिका.दिसुंकय बरें रुपेस्त. शिकयतालें बरें.ताचेर कसलेंय 
काम सोंपयलें काय तें व्यवस्थीत जातलें हाची सगळ्यांक खात्री. 
पूण... राधा म्हळ्यार सगळ्यांकच प्रस्नचिन्न आसले. 

ताची कोणाचकडेन इश्टागत नासली. कामा पुरतेच तें 
कोणाकडेनय उलयतालें,मागीर ताचें तोंड बंद. रिकाम्या तासाक, 
मदलेसुटयेंत हेर शिक्षकांचे कितें ना कितें उलोवप,फकाणां- 
मस्कऱ्यो करप चालूच आसतालें. राधा अशावेळार एकोडें कशें 
वोग्गी बसतालें. पयलीं पयलीं एकाद्री शिक्षिका मुद्दम ताका 
हडकून ताचेकडेन उलयताली. ताकाय तांच्यांत भरसोवपाचो 
यत्न करताली.पूण राधा मुंगशें कशें, तिचेकडेन तितल्या तितलें 
उलोवन पुस्तक वा पेपर तोंडामुखार धरुन बसतालें. तांकां खबर 
आसली राधाक जशें उलोवंक नाका तशेंच कोणेंच हात-बोट 
लायिल्लेय खपना, म्हणून तें वेगळे बसता,एकोडें रावता. ताचो 
सभाव वळखून आतां कोणच ताचेकडेन मेतेर जाय नासलीं. 

केन्ना केन्नाय राधाक लेगीत आपल्या सभावाचें कुवाडें कशें 
दिसतालें. हेर शिक्षकांच्या फकाणां-मस्कऱयांत आपणेंय वांटेकार 
जावचें.तांच्या जॉक्सांचेर आपणें खळखळून हांसचें,आपणेंय 
जॉक्स सांगचे अशें मनापसून दिसतालें. पूण... तें कांयच कर 
नासलें. वोग्गी बसून रावतालें. 

तांच्यांत चड फकाणेर मेरी टिचर आनी विनोदसर. मेरी 
टिचरीक गजाली सांगतना म्हरयात आशिल्यांचेर  थापटां 
मारपाची आनी चिमटावपाचो संवय. विनोदसर तर दी ताळी 
म्हळ्या बगर गजाल सोपयच नासलो. नयना टिचर खांदार हात 

दवरुन गजाली सांगताली. राधा ह्याच कामांक भितालें. उलयतां 
उलयतां कोणेय आपल्याक हात लायलो जाल्यार? 

लजेच्या झाडाचीं पानां जशीं मात्सो हात लायल्यार लेगीत 
सडसडीत धांपातात, तशें कितें राधाचें जातालें.चुकून लेगीत 
कोणाचेंय हात-बोट लागल्यार,तें भितल्लयान आंवळून आयिल्लेवरी 
जातालें, आनी सट्ट करुन दोन पावलां फाटीं सरतालें. मागीर 
बेसिनाकडेन वचून तो जागो धूय धूय धुतालें. 

ताच्या ह्या सभावाक लागून हेर शिक्षकांक ताचेकडेन 
उलयनशें दिसनासलें. तें एकमुळे जावन पडिल्लें.सगळ्यां मदीं 
आसूनय एकटें जातालें, आनी मनांतल्यान खंती जातालें. अशा 
वेळार हालींसराक तें मनांतल्यान मनांत आपले कडेन उलयत 
रावतालें. 

स्कुलांत आसासर म्हजी जीण कितली उमेदी आसली 

वाक्या-वाक्यार हांव खळखळून हांसताले कोणाचीच 

नक्कल करप.... बरे भशेन गंभीरपणान अशें केन्ना कोणाकडेन 
उलयलेंच ना दिसता... शिक्षकांनी फाट वळ्ळी काय तांकां 
चाळोवप, सगळ्या वर्गाक हांसोवप, हांव मात गंभीर तोंड 
करुन रावतालें... तो उमेश, ताका बाबड्याक एकदां हांसपाक 
सुरवात केली काय थांबूक कळ नासलें, मागीर टिचर ताका 
तापयताली... सदांच म्हजेर तो बेजार जातालो ...तूं मगो राधा, 
सामकें सुबेज. आमकां हांसयता आनी आपूण बरें वोग्गी रावता. 
तापोवणी म्हाका.. आतां हांव तुजेकडेन पळोंवचोचना.... पूण 
ताचो निश्चेन तितले पुरतोच उरतालो.. हांव करतालेंच तशें... 
स्तितप्रज्ञ मनशाक लेगीत हांसयतालें... शिक्षक म्हाका तापोवंक 
आयल्यार, हांवें अशीं तोंडां करप, तो शिक्षकआपलें हांसप 
चिड्डीत वतालो..म्हाका तें कळटकच हांव व्हडान हांसतालें.... 
मागीर त्या शिक्षकान म्हणप, तूं मगो, केन्ना सुधारपार ना,राव, 
प्रिन्सीपलाक सांगतां...पूण म्हजी कंप्लेन कोणे केन्ना प्रिन्सीपला 

म्हऱ्यांत पावयली ना... म्हजी प्रगती, सगळ्या मळावयली हुशारी 
पळोवन सगळे शिक्षक म्हजी तोखणाय करताले... म्हाका सगळें 
माफ जातालें... मागीर म्हजे इश्ट-इश्टिणी म्हजेर जळटालीं, 
कांय जांणां खयानी, कांय जाणां फकाणांनी.... 

षिः खंय गेले ते फुलपाखी दीस? कोणे जादू केल्ले वरी म्हज्या 
जिविताचें सगळें चित्रच बदलून गेलें. हांवय पुराय बदल्लें.... ते 
दिसय शेणले आनी इश्ट-इश्टिणीय शेणल्यो. 

र शेणल्यो कशें म्हणप हांवेच शेणयलीं तांकां... तांच्यातलीं 
आतां कोणय मेळ्ळ्यार म्हजो सभाव पळोवन हांव तें न्हीच 
म्हणटलीं... शाळा सुटली,कॉलेज केलें, हांव पयलींचेंच आसले. 
उपरांत बी.एड केलें, ही शिर्वीस मेळ्ळी, हे गडबडीत म्हजो 
पयलींचो सभाव बदलत गेलो काय?..सगळ्यांचें अशें जाता 
काय? नासतलें... हांवच अशें बदलत गेलां. तें निमा, प्रिता, 
विजय तशींच आसात.. तांच्यो गजाली अजून त्योच आसताल्यो. 
...केन्नाय ` ळ, पक्त चल्यांच्यो गजाली. कोण खंयच्या हिरो भशेन 
दिसता, कोणाची स्टायल कशी, शी म्हाका हें सगळें आयकुनच 
वाज येतालो....तें थोडें म्हळ्यार तांकां खंय कोणाक पळोवन 
शिर॑ जाता आनी, कोणाक पळोवन काळजांत कुचुकुचू जाता 
खंय, कितें जाता आनी कितें ना, म्हाका मात शिर्र फुर्र कांयच 
जाय नासलें..तांच्या तसल्या खबरयांचोच वाज येतालो,वीट 
येतालो. म्हणून तर हावें तांचे मदीं वचपाचेंच सोडलें... तांची 
इश्टागत अजुनय आसा. तांचे मदीं ना तें हांव..ताणीं म्हाका 
आपोवंक कितले वेळा फोन केले...तांचो नंबर पळोवन हावें 
फोनच घेवप ना.... तोडलीं तांकां हावें... 

4+ अशें हांव सगळ्यां परस वेगळें कशें? म्हाका कित्याक 
आवडनासल्यो तांच्यो गजाली? काय हांव एबनॉर्मल बी? ... 
छट, हें कितें चित्तां हांव पिशांभशेन, म्हजे म्हाकाच एबनॉर्मल 
थारायतां...शी... हांव नॉर्मल नाशिल्लें जाल्यार हे सगळे व्यवहार, 

शिर्वीस कशें करतलें आसलें हांव... पूण म्हाका आशें कित्याक 
जाता तर?... म्हजेवरी कोणाकच पळयना हांव.. कोणाकय 
बुरशापणाचो वीट येता..उमा वयनी भशेन, ती घरा येवन साडी 
सोडटा, हात-पांय धुता... जाली तिची निवळसाण... म्हजे 
भशेन धूय-धूय,पूस-पूस ना. म्हाका निवळ गजालींचो लेगीत 
वीट येता....इतलें बरें रुप म्हजें,पूण श्रापीत कशें...कितलेजाण 
म्हजेकडेन इश्टागत करुंक सोदतात... म्हाका मात कोणायकडेन 
इश्टागतय नाका, सादें उलोवय नाका दिसता... ताका लागून 
वनिता टिटर म्हाका कुसकें,आपल्या वाद्याचे, रुपाचो गर्व आसा 
अशें जायतें कितें कितें म्हणटा, म्हाका आयकूं ये शें म्हणटा... 
पूण कोण सांगत तिका, हांव कुसके न्हय, गर्वविश्ठ तर मातय 
न्हय.... फक्त लोकांमदीं भरसुपाचो म्हाका भंयसो दिसता..... ते 
परस एकटेंच रावप बरें दिसता... पयरुच ती रिना टिचर म्हणी, 
हें आमकां अशें करता, फाल्यां हाचे लग्न जातकच न्हवर्‍्याक 
म्हऱ्यांत उबो पूण करुन घेतलें मूं?... हांव मनांतल्या मनांत 
हांसलें, दुसऱया खिणाक म्हज्या दोळ्यांतल्यान घळळ करुन 
दुकां गळ्ळीं... लेस सकयल उडोवन काडपाचें निमित्त करुन 
हावें हळूच दुकां पुसली... सोड खबर, ह्यो खबरी सोंपपाच्यो 
न्हय... 

तास सोंपिल्ल्याची घांट वाजली. राधा आपलीं पुसतकां, 
डस्टर आनी खडू घेवन उठलें.इतल्यांत आपलो तास सोंपोवन 
भितर येवपी देसायसरान ताका हडकिलें, 

- राधा खंयचे क्लासींत गो ?' 

-' धावी ब.' 

“आं, गणिताचो सराव केला मगो बरो. ते क्लासींतलीं भुरगीं 
धडा न्हय. गरजेभायर प्रस्न करुन शिकोवंक दिनात.' 

“ना, म्हाका आयकतात तीं. 

उलयतां उलयतां राधा गेलें. थंय आशिल्या शिक्षकांनी देसाय 

सराची फिरकी घेवंक सुरवात केली. 

'देसाय, राधाको उलयले बोगोर तका सुशेग मेळना न्हय? 

'कितें विचारप तुजें व्हॉल्टर? राधाकडेन उलयले बगर 
ताच्यान रावूं जाता. एक वेळ उपाशीं रावत तो.' 

'राधान परती जाप दींव, दींवनाका. बाबडो देसाय सर राधा 
राधा करुन ताचेकडेन उलयत रावतलो.' 

'ये तुमी देसायसराचीं बेठिच फकाणां करुनाकात हा. राधा 
आतां पयलींचे उरु ना. तें देसायसराक बरी करुन जाप दिता. 

'देसायान धा उतरां उलयतकच तीन उतरांनी जाप दीव 
मागीर.' 

“हय गो, हळू हळू सुधारतलें तें. धा वाक्यां उलयतलें तें 
ताचेकडेन. पळोवशात तुमी. ' 

“होय तोर, देसायान आमकां चॅलेंज केलां तें बेठेंच? तो तेको 
फ्रेंडशिप कोरूनच रावपा ना,तेचे फुडें वोसून काजार लेगीत 
कोरीत. देसायागे कांय सांगू नेजो. व्हेरी स्मार्ट बॉय. मोन्या लेगून 
उलोवपा लाऊ आसा तो.' 

इतलो वेळ मुमुरख्यानी सहशिक्षकांचीं उलोवणीं आयकुपी 
देसायसरान व्हडान हांसून म्हळे, 

'आरे, अशीं तर्क-वितर्क करीत रावनाकात. निकतो भट 
न्हावपाक गेला, पळोवशात तुमी,राधेक हो मोहन कसो बदलता 
तो. मोहन नांव म्हजें सार्थ करून दाखयतां तुमकां.' 

फाटल्या वर्सा हिन्दी टिचर रिटायर जाली आनी तिच्या 
जाग्यार देसाय सर आयलो.हांसत्या तोंडाचो, बडबडो तसो 
गडगडोय बी.पांच मिनटां ताच्यान वोगी बसपाक जाय नासलें 
कोणाचींय फकाणां करप,उतरा-उतरांचेर जॉक करप. शिक्षक 
कुडीत देसायसर आसप म्हळ्यार हांसपाचो आवाज भायर 
पावुंकच जाय. तो जितलो विद्याथर्याक आवडटालो तितलो 

घेतली,जाल्यार हेर शिक्षक म्हणटालें, हैं आज वाज आयलो. 
आज दीस अळणी गेलो.' 

तो शाळेंत आयलो आनी रोखडोच सगळ्या शिक्षकांमदी 
भरसलो. सगळ्यां कडेन घोळून मेळून वागूं लागलो. सोडून राधा. 
देसायसरान राधाकडेनय उलोवपाचो यत्न केलो. पूण ताका 
हां, ना, हूं हाचे वयर प्रतिसाद मेळना जालो. मागीर बाकिच्या 
शिक्षकांनी ताका राधाची गजाल सांगली.थंयच देसायसरान पैज, 
मारली. “वर्सा भितर राधाक हांव मनशाळावपी' 'नशाळावप हैं 
ताचें खास उतर. 

आपली पैज खरी करपाच्या वावराक तो रोखडोच लागलो. 
राधान जाप दींव, ना जाल्यार दिवुंनाका, तो कितें ना किते 
निमित्त काडून राधाकडेन उलयतालो, मदले सुटयेंत जांव ना तर 
दोगांकय एका बरोबर रितो तास आसत जाल्यार तो राधाच्या 
शेजरा वचून बसतलो. पयलीं-पयलीं राधा काचाबूल जातालें. 
लजेच्या झाडा वरी सगळे आंग आंवळून घेतालें. अशा वेळार 
ताच्या कानांतल्यान उजो आयिल्लेवरी ताका दिसतालें आनी तें 
नव्हर्स कशें जातालें? ताच्या तोंडाक लेगीत पळय नासतना 
हां, हूं करतालें, नाच जाल्यार निमित्त करुन बाथरुमांत, 
वाचनालयांत खंयी वचून येतालें. 

मागीर सगळ्यांनी देसाय सराक म्हणप- आरे,पक्षी उडलो, 
तूं कोणाक मनशाळायतलो? देसायसर जिद्दी. ताणें आपलो हट 
सोडलोना. राधाकडेन उलोवंक तो निमतांच सोदतालो. गॅदरींग 
जांव हेर कसलेय कार्यावळीचीं कामां वांइना तो राधा आसा 
थंयच आपूण रावतालो ताका आदार करूंक तो सदांच मुखार 
आसतालो. 

हळू हळू देसाय सराल्या यत्नाक यस येतालें.राधा मात्शेंशें 
मेकळें जाल्ले. पयसुल्ल्यान काय जायना तें देसाय सराकडेन 
न्हय तर हेर शिक्षकांकडेन उलोंवक लागिल्लें. राधाक पोवनां 

रकयल्लेवरी खळखळून हांसूक कळटा हाचो सोद तांकां नव्यानच 
लागिल्लो. विद्यार्थ्यां कडेनय तें आतां खूब सदळ जाल्ले. पूण 
अनटचेबल लेडी हो ताचो किताब मात सुटूं नासलो. तें भुरग्यांक 
पयलींवरीच चड लागीं येवंक दिसनासलें. 

ताचो बदलिल्लो सभाव पळोवन सह शिक्षक देसायसराक 
चिमटायताले. 

'देसाय, तूं पैज जिकतलोसो दिसता. ' 

“आतां शेवट गोड करी. डबल पार्टी दिल्या शिवाय सोडचिंना 
हां आमी तुका.' 

“आमकां पार्टी दिवन नाटक सोपोवशी. 'show must go on.’ 

'लुमी कित्याक भिल्यांत व्हडली पार्टी दिवयाच. लाडू मात 
दोन दिवपा बसचीं ना. एकच मोठ्ठो दितलीं. चलता मू?' 

चलता कित्याक धांवता, धांवता. आमकां दोट्टी बोवाळ, 
आतांपसून तयारेक लागूं जाय. 

हेर शिक्षकांची हीं उलोवणीं आयकतना राधा मनांतल्या मनांत 
खिणभर सुखावतालें आनी दुसर्‍या खिणाक ताचें मन पेटून 
उड़ालें. आपल्या मनाचोच आतां ताका भंय दिसूंक लागिल्लो. 

...अशें कितें जाता म्हाका....केन्नाच जाऊं नासलें अशें.. 
देसाय सराल्या उलोवण्यान म्हाका अशें फुलून आयिल्ले 
भशेन दिसता, भितरल्यान कितें तरी सरसरता... हें अशें 
जाऊ जायना... हेर शिक्षकांची तिडावपी, दोन अर्थाची उतरां 
आयकतना मन ल्हवपीक जाता...ना, ना, हें बरोबर न्ही...इतलो 
तेप हांवें मोठ्या यत्नान घाल्लो बांद असो वेरेंव जायना... म्हाका 
ती जाणीव जायत साकून हावें म्हज्या मनाक घट्ट बांदून घाले, 
बॉन्साय करतना झाडाची पाळां घट्ट बांदून दवरचीं, तशें हांवें 
म्हजे मन बॉन्साय केल्ले... म्हाका दिशिल्लें तें आतां स्वप्नाच्या 
राज्यांत केन्ना पेंवचें ना, पूण अशें कितें जालें ?... म्हाका पयलीं 
हेर चल्यांवरी लजप, मोडप,चल्यांक पळोवन बेठेच किटकिटचें 

अशें केन्नाच दिसलेंना... खंयच्याय चल्याकडेन उलयतना म्हज्या 
इश्टिणिवरी काळजांत केन्ना धडधडलेंना, थरथरलें ना.... मागीर 
मागीर ती जाणीव जायत साकून तर हांवें म्हज्यांतली मोवसाण 
खरपणान चिडुन दवरली... तेन्नाच्यान हांव अशें बदल्लें काय 
म्हाका भैरजळप काय कितें तें लागलें काय ?..... आसत,तशेंच 
जांव येता... कठोरतायेचो बुरखो हांवें इतलो घट्ट घेतलो, तोच 
म्हजी खरी कात जाला अशें म्हाका दिसली....पूण देसाय सरान 
हो बुरखो हालयलो...ना,ना, तो निखळावंक हांव दिवचें ना.... 

दिंवकच शकना...म्हज्या मनाक अशें वाऱ्यार हुबपाक दिवूं 
जायाः १. तें आनी सदळ जावचे पयलींच ताका बांदून 
घालूं जाय... कितले वेळा म्हाका सगळ्यां मदीं भरसून हांसचें 
उलोवचेंशें दिसलां,पूण आजयेर हांवेंच म्हाका घाल्यो बेडयो 
म्हाका वाटायत आयल्या...पूण..हो देसायसर खरो जादुगार.. 
म्हज्यो बेडयो हालोवन दवरल्यो... आतां म्हाका अशा धडेर 
म्हाका उबें केलां, मात्से हालल्यार हांव निसरुन पडटलें...आतां 
शिक्षक कुडींत सगळीं उगड उलोवपाक लागल्यांत,..देसायसरय 
तातूत वांटो घेता.. हें प्रकरण चड मुखार वचचे पयलींच थांबोवंक 
जाय.. म्हज्या बदलिल्या सभावाचो हेरांवरी देसायसरान वेगळोच 
अर्थ घेतला.ते नदरेन हांव तुजेकडेन केन्नाच पळोवंक शकचें ना 
देसाय सर.. आता तुजेकडेन सादी इश्टागत करची आसली... 
फक्त इश्टागत..... तुजी जीण म्हाका पेडयेर करपाची ना... 
आतां म्हजो हो घुस्मटमार म्हज्यान सोंसूक जायना... कितें तरी 
एक निर्णय म्हाका घेवंकच जाय.. 

कांय दीस मनाकडेन झगडून राधान निर्णय घेतलो. एक दीस 
राधाचो लीव नोट हेडमास्तराच्या मेजार पाविल्लो. गरजे भायर 
केन्नाच रजा ना घेवपी राधा व्हड रजेर? अजाप मूं? शिक्षक 
कुडींत सगळेच अजापान उलयताले.' 

* देसाय, राधालें कितें जालां?' 

“अचकीत रजेरशें ? रोकडोच लाडू दिवपा बोवाळ काय कितें 
1४ 

“तयारी करपाक रजा घेतल्या दिस्ता ताणें. सगळींच तरेतरेन 
देसाय सराचीं आनी राधाची फकाणां करतालीं. देसायसर 
मात अजापांत बुडिल्लो..... हालीं तें म्हजेकडेन मेकळेपणान 
उलयतालें... म्हाका कसलीच सुलूस लायनासतना राधा 
अचकीत रजेर कित्याक गेलें काय?..जिवान बरें आसा मूं? 
चवकशी करची पडली.. 

ऑफिसांतल्या क्लार्का कडल्यान ताका कळ्ळें राधान व्ही. 
आर एस्साचो फॉर्म व्हेला. राधागेर वचूनच ताची चवकशी करची 
पडटली...तें खंय रावता तें विचाराचे पडलें.. 

देसायसरान मनांतल्या मनांत थारायलें. 

दुसरेच दिसा मदले सुटयेंत शिक्षक कुडींत देसाय सराक 
शाळेच्या शिपायान चीट हाडून दिली. 

“राधाची चीट' देसायसराल्या तोंडांतल्यान उमेदीन उतरां 
भायर सल्ली. भितर कितें बरयलां तें कळचे पयलींच सगळ्यांनी 
बोवाळ घालो. देसाय पार्टी जायच आमकां. आज वेळ जाला 
फाल्यां सोडचे ना तुका. 

'दिवया दिवया.' 

म्हणत मुमुरख्या तोंडान देसाय सरान चीट भायर काडली 
सच वळींची ती चीट वाचली आनी ताणें दोनय हात मेजार 
आपटिले आनी दोळे गच्च धांपले. म्हयांत बशिल्ल्या व्हॉल्टरान 
चीट काडून वाचली. 

'देसाय सर तुवें पयरच म्हणिल्लें, दादलो आनी बायल एकटी 
आसल्यार सदांच अपूर्ण.तीं एकठांय येतकच पूर्ण जातात आनी 
हो संवसार घडटा. खरें तुजें. हांव सदां खातीरच अपूर्ण: म्हजी 
जीण अपूर्ण.हो अपुर्णांक कोणच केन्नाच पूर्ण करूंक शकचो ना. 
कारण.....कारण.... हांव न्हय दादलो, न्हय बायल...' 

आवयचे काळीज 


'सकाळच्यान शिल्पान दोळ्यांत दूक काडूना, फकत 
कल्पेशाक पोशेत बसलां.' 

“शी, अशें बरें न्हय, ताणें रडूकच जाय. ताका कशेंय करून 
रडोंवक जाय.' 

'आगो ताका शॉक बसला म्हणून रडना तें. 

'बसपाचोच, इतल्या उसरां लग्न, तातूंत उसरां जाल्लो भुरगो.' 

“अशीं उसरां भुरगीं जातात तीं सगळीं सारकीं जावप कठीनच 
खंय. कोणा कोणागेर सारकीं जातात तें नशीब.' 

“चार वर्सा ट्रिटमेट घेतालें तें. ताचोय परिणाम जावंक शकता 
म्हणटात.' 

“जाणा कोण बाये, कितेंय जावं, शिल्पाक ल्हान आसतना 
बापायचें सूख ना जालें, मागीर आवयचो घश्टो काडलो, तीय 
गेली. ह्या बोवाळांत ताचें लग्न उल्ले. तरीय दोगीय भयणीनी ताका 
आवयची माया दिली. 

“हय, ताणींच मोठ्या यत्नान ताचें लग्न करून दिलें. मागीर 
भुरग्यां पासत त्रास काडले.' 

“जालो तोय असो. अदर्यार सोडून गेलो. शिल्पाच्या नशिबांत 
सूख ना हेंच खरें.' 

'तो असो वतलो हें जातनाच सांगिल्लें खंय दोतोरान. 
काळजाक बुराक आशिल्लो खंय ताच्या. आनीकय कितें कितें 
आशिल्ले खंय ताका. 

“काळजाच्या बुराकाचेर आतां जायते उपाय आसात.' 

“हय ती दाखयत आसलीं दोतोराक. पूण ऑपरेसांव इतले 
बेगीन करूं जायना म्हणून सांगिल्लें खंय. अशें आमकां सांगतालीं. 
खरें कितें तींच जाणात.' 

'हय गो, आवयचे कुशींतलो भुरगो गेलो इरलें खरें. 

“आनी आतां तें चल्याक मांडयेर घेवन बसलां. कोणाक हात 
लावंक दिना.' 

'आयिल्ल्या लोकांल्या दोळ्यांतल्यान दुखां व्हांवतात. पूण हैं 
आवय जावन अशें कशें बसलां काय म्हणटां?' 

'आगो शॉक बसतकर तशेंच जाता. एक उतर लेगीत तें 
उलोंवना आनी दोळ्यांतल्यान दूकय काडुना. असल्यांनी 
शिल्पाक कितेंय जायत म्हणून भंय.' 

शिल्पाच्या फ्लॅटांत जायतो लोक भरिल्लो. प्रत्येकाच्य 
दोळ्यांतल्यान दुकां गळटालीं. लोक तरे - तरेन उलयतालो. 
पांच वर्साच्या कल्पेशाची कूड घेवन शिल्पा थंड बशिल्लें. लोक 
येतालो, शिल्पा म्हऱ्यांत उबो रावतालो. कोण ताची फाट 
पोशेतालीं. पूण ह्या जगाची वळखच नाशिल्लेवरी शिल्पा बशिल्ले. 

कल्पेशाच्या निमणे यात्रेची तयारी करून ताचो काका 
दोळ्यांतलीं दुकां पुसत शिल्पा म्हऱयांत आयलो. 

“वयनी कल्पूक सोड. ताका व्हरपाचो वेळ जालो. 

निर्विकार नदरेन शिल्पान देराक पळयलो आनी कल्पेशाक 
चडच घट धल्लो. ताचे बापोल देर आयले, ' ताणीं म्हळे वैनी 
आमचो कप्पू आमकां सोडून गेलो. ताका व्हरतात आमी. सोड 
ताका.' 

पूण शिल्पा कल्पेशाक कसोच सोड नासलें. निमणें कोणेंतरी 
शिरिशाक भितर हाडलो. ताणें रडरडत तरे - तरेन शिल्पाक 
समजायलें आनी हळूच ताचे हात सोडयले. तेन्ना मात शिल्पान 
दोळे, ओंठ घट्ट दामून धल्ले. ताच्या दोळ्यांतल्यान घळघळीत 
दुकां देंवतालीं. पूण तें तोंडांतल्यान आवाज काडनासलें. 
कल्पेशाक व्हरतना लेगीत तें भायर गेलें ना. दोळे धांपून वण्टीक 
तेकून तश्यें बसून रावलें. ताच्या दोळ्यांतल्यान मात दुकां गळत 
आसली. तेय परिस्थितींत ताचीं दुकां सुटलीं म्हणून सगळ्यांक 

सू जालें. 

कल्पेश वचून चार दीस जाले तरी शिल्पा अजून कांयच 
उलयनासलें. आपले कुडींत बसून कल्पेशाच्या फोटवाक 
पळयत बसतालें. ताच्या दोळ्यांत कसलोच भावना नाशिल्लेवरी 
तें आयिल्ल्या गेल्याक पळयत बसतालें. ताचो घोव, देर, जाव, 
भयणीं मुद्दम ताचे मुखार कल्पेशाच्यो यादी काडटालीं, रडतालीं. 
पूण शिल्पाच्या तोंडार कांयच बदल जाय नासलो. 

शिल्पा सात आठ दिसांनी निवळटलें अशें दोतोरान सांगिल्ले. 
पूण पंदरा दीस अशेच गेले. कल्पेशाच्या मरणाचो घाय ताजो 
टट्टटीत आसलो. पूण आतां सगळ्यांक शिल्पाची चिंता जाल्ली. 
तें अशेंच उल्ल्यार घडये सदांखातीर वाचा शेणोवन बसत असो 
सगळ्यांक हुस्को जाल्लो. 

ताका परत दोतोरागेर व्हेलें. परत सगळ्यो तपासण्यो केल्यो 
आनी दोतोरान तांकां सांगलें, “ताच्या मनाक धक्को बशिल्लयान 
तें उलयना. ताका वखद म्हळ्यार ल्हान भुरगें हाडून दिवंक 
जाय. घडये ताका लागून तें निवळूक शकता.' 

ल्हान भुरगें तांच्या घरांतच आसलें. ताच्या देराचें दोन वर्साचें 
स्विटी. ताच्या देरान घरा आयले बरोबर आपले बायलेक उमाक 
म्हळे, 'उमा, थोडया दिसांखातीर आमी आमचें स्विटी वैनीकडेन 
दवरूया.' 

'सुदीन, पिशें लागलां तुका? म्हजें बाय हांव कोण्णाक दिवचें 
ना. वोगीच कितेंय सांगू नाका म्हाका. उमा आयक तरी, हांव 
सदांखातीर खंय म्हणटां.' 


'प्लीज सुदीन, वैनीची सद्याची जी स्थिती आसा ती 
पळयल्यार ती एका भुरग्याक सांबाळटली ?' 

दोगांयनीच बरोच वेळ भासा भास केली. निमणें सुदिनान 
म्हळें, “ह्या विशयाचेर आमी बेठोच वाद करतात. ते परस अशें 

केल्यार?' 

'कशें? वोगीच कित्याक कितें सांगल्यार हांव आयकुचें ना 
हां.' 

'हां, बाये हां, हांव कितें म्हणी जाणां, आमी आठ दिसांखातीर 
भाईगेरच रावपाक या. नाय जाल्यार वैनीची भयण फाल्यां वताच. 
वैनी आनी भाईक थोडे दीस तरी एकटीं दवरू जायना. भाई 
लेगीत सामको खचला. वैनी मुखार तो आपलें दुख दाखयना.' 

'हय, अशें जाता. वैनी अजून रांदचेकुडींत वचपाचें स्थितींत 
ना. आमी हांगाच्यान कितें कितें म्हणून धाडटलीं ? ' 

“ते परस आमी चार दीस तांगेर वचून रावया. पूण..... 

“आनी, आनी कसलो पूण उल्लो तुजो?' 

“म्हाका भंय दिसता सुदीन.' 

'कसलो?' 

'वैनी घडये स्विटीक सागून निवळ्ळी जाल्यार बरेच जालें. 
मागीर तिणें स्विटीक सोडलें ना जाल्यार?' 

'ना, तशें करची ना वैनी. आनी उमा तुका आतां चार म्हयने 
जाल्यात. आमकां दुसरें भुरगें जावपा आसा. आनीकय जावंक 
शकतात. पूण वैनीगेर आनी भुरगीं जावचीं नात. तिणें स्विटीक 
दवरतां म्हळ्यारय घरचे घराच....' 

“ना, ना सुदीन म्हगेर कितलींय भुरगीं जालीं म्हणून म्हजे पयलें 
- वयलें बायू कोण्णाक दिवचें ना. कोण्णाक दिवचें ना.' 

उलयतां उलयतां उमा हुडक्या - हुडक्यानी रडूं लागलें. सुदीन 
वोग्गी बसून रावलो. ताका उमाचे म्हणणें पट्टाले. पूण वैनी कशी 
तरी निवळूं जाय हेंय ताका खर पणान दिसतालें. मात्सें थंड जावन 
उमान म्हळें, सुदीन, कल्पूबाबूक लागून आमचीं मनां पयलींच 
हळवी जाल्यात, प्लीज म्हजे बायक म्हजे पसून तोडपाची खबर 
करूं नाका. “ना, उमा, तुजे बायेक हांव तुजे पसून तोड़पार ना.' 

सुदिनान कितलेय सांगलें तरी उमाचे मन सामकें भिल्लें. 

तितलीच ताका वैनीची चिंताय सतयताली. ताका भैणीचे मायेन 
वागोवपी वैनीय सुदारिल्ली जाय आसली. म्हणून तीं वैनीगेर 
रावंक आयलीं. 

स्विटीक शिल्पाचे कुडींत दवरून तें जेवण करपाक रांदचे 
कुडींत वतालें. आनी हळूच लिपून मितर पळयतालें. शिल्पा 
ताका पळय लेगीत नासलें. तें फकत कल्पेशाच्या मोट्याचेर 
नदर लावन बसतालें. 

उमा स्विटीक घेवन चडशें शिल्पाचे कुडींतच रावतालें. पूण 
शिल्पा पयलीं पयलीं आपले तंद्रेंतल्यान भायरच आयलें ना. पूण 
मागीर ताचे दोळे हळू हळू निवळूंक लागले. मदीं मदीं तें स्विटीक 
पळयत रावतालें. चड करून स्विटी आपल्या लुडब्या उतरांनी 
जेन्ना 'ताती, ताती” करून ताका उलो मारतालें, तेन्ना ताच्या 
दोळ्यांत स्विटीविशीं तोखणाय योताली. पूण दुसऱ्याच किणाक 
ताचे दोळे निर्विकार जाताले. आतां तें स्विटीक घुम्ममोनें बसून 
पळयनासलें. ताच्या तोंडाचेर बदल जाताले. 

ताच्या घोवाक, देराक मात्सें आशेचें किर्ण दिसतालें. पूण 
ताच्या तोडांतल्यान उतर फूट नासलें. आनी उमाळ्यानय 
तें स्विटीक वेंगांन घेय नासलें. खरें म्हळ्यार उमा स्विटीक 
शिल्पा म्हऱयांत एकटें पातयेवंक भितालें. तें ताका मात्सें पयसच 
दवरतालें म्हळ्यार कोताक येता. उमाच्या काळजाक खंय तरी 
भंय आसलो, ह्या शॉकाचे अवस्थेंत ताणें स्विटीक आपलेंच 
समजलें जाल्यार..... तें आपल्याकुच जाय म्हणून हटून बसलें 
जाल्यार... ` वैनीची मानस्थिती सुदारुंक स्विटी सुदिनान 
वैनीक दिलें जाल्यार.... एके आवयक निवळावपाक दुसरे 
आवयचे काळीज तोडटलो काय सुदीन. ?” आनी तें स्विटीक 
शिल्पाम्हऱयांत चड पातये नासले. 

घरातल्या सगळ्यांक शिल्पाच्या तोंडांतल्यान बेगीन आवाज 
भायर सरल्यार पुरो जाल्ले. 

सुदीन घरा आस्तना स्विटी शिल्पा म्हऱ्यांत दवरून भायर 
वतालो. स्विटी बोमाक रडलें काय पयलीं - पयलीं शिल्पा 
अलिप्त पणान ताच्या तोंडांत बोम घालतालें. मागीर मात 
मायेन ताका पोशेत बोम घालूं लागलें. अशा वेळार ताच्या 
दोळ्यांतल्यान घळघळीत दुकां व्हांवतालीं. 

शिल्पा हळू - हळू मनशांत येतालें. ताचे दोळे स्विटी 
भोंवतणीच आसताले. “ पूण ताचो आवाज कसो येतालो ?' 

शिरीश आनी सुदिनाक हाचीच चिंता जाल्ली. ताणीं दोतोराकडेन 
परत भासा - भास केली. आनी दोतोरान तांकां एक उपाय 
सांगलो. 

त्या दिसा सुदिनान सुटी घेतिल्ली. शिरीश अजून लिवेर 
आसलो. शिल्पाची मनस्थिती पळोवन ताणे आपली लीव 
वाडोवन घेतिल्ली. 

स्विटीक घेवन संदीप शिल्पा मुखारच खाटरे खेळपाक 
बसलो. शिरीशान एक गादी हाडून खाटे सकल घाली. आनी 
ताचेर स्थिटीच्या आवडीचो तांबडी बावली दवरली. मागीर 
शिरीशान थारिल्या प्रमाण भायर वचून संदीपाक फोन केलो. 
लक्ष नाशिल्लेवरी दाखोवन स्थिटीक खाटेच्या कडेक दवरून 
संदीप फोनार उलेवपाचें नाटक करीत भायर गेलो. स्विटीक 
गादयेवेली बावली पळयली आनी “पापा दोली, पापा दोली'. 
म्हणत खाटेचे कडेन आयलें आनी सकल पडलें. त्याच खिणाक 
शिल्पान ' स्विटी ' म्हणून व्हडान किळांच माल्ली. 

संदीप आनी शिरीश भायरच आसलो. शिल्पाची किळांच 
आयकूनय मुखार वचूं नासले. पूण रांदचे कुडीत काम करपी 
उमान ताची किळांच आयकली आनी आपुणय बाय बाय म्हणून 
किळांच मारीत भायर आयले. 

पूण दारांत आशिल्ल्या संदिपान ताका आडायलें आनी कुडी 
भितर बोट दाखयलें. 

भितर शिल्पान स्विटीक घट वेंगेंत घेतिल्लें आनी तें रडत 
रडत बडबडटालें... 'म्हजो बाबू तो, कप्पू ना, ना, तांव तुका 
असो वचूंक दिवचें ना... तूं म्हजो मरे.... हय मरे... तूं म्हज्याच 
म्हऱ्यांत रावतालो मरे.. सांगरे बाबू.. कप्पू खंय आशिल्लो रे तूं 
इतले दीस.. तुज्या शिवाय हांवें कशें जगप रे, ना, ना.तुका 
आतां हांव खंयच धाडचें ना... 

हो हो करून रडत शिल्पा स्विटीक पोशेतालें, पापी घेतालें. 
आनी स्विटी, “ताती, नाता, ताती दोली...' करत रडटाले. 

भायर रावन पळोवपी उमा, शिरीश आनी संदीपय घळघळीत 
रडटाले. उमाच्या रडपाचें कारण वेंगळे आसलें. आतां ताका 
चडच भंय जाल्लो. कारण शिल्पा कप्पू, कप्पू म्हणत स्विटीक 
पोशेतालें, म्हणल्यार वैनीक स्विटी ताचो कप्पू दिसता.. आतां तें 
अशेंच समजून रावलें जाल्यार... ओर देवा.. येवजितां येवजितां 
उमाक घुंवळ आयली. तें उब्या उबेंच सकल पडलें. 

संदीपान ताका बेगी - बेगीन भितर हाडून खाटीर न्हिदायलें. 
शिरीशान उदक ताच्या तोंडार मारून ताका साबुद्देर हाडलें. 
सावचीत जाल्ल्या उमान भियेवन शिल्पाक आनी ताच्या वेंगांत 
आशिल्ल्या स्विटी कडेन पळयलें. शिल्पान मायेन उमाचे तकलेर 
हात भोंवडायलो आनी म्हळें, उमा ह्या परिस्थितींत तुवें चड 
दगदग करूं जायना. जाणा हांव म्हाका लागून तुकाय ह्या 
दिसांनी त्रास जाला. आतां वोग्गी आड पडून राव हां. तुज्या 
बायेक हांव पळयतां. 

ताच्या तोंडांतल्यान “तुजे बायेक' हें उतर आयकून उमाक 
मात्सें सू जालें, तरीय एक हस हस मनांत आसलो. ताणें 
स्विटीक हळूच आपले वेंगेंत घेतलें. शिरीश आनी संदीप हांसले. 
शिरीशान म्हळे, ' बाय स्विटी, तुवें तुजे काकीचो आवाज परत 
मेळोवन दिलो. हय वैनी, आमकां तुजो भंय जाल्लो. स्विटीक 
लागून तुजें उलोवणें सुटलें.' 

शिल्पा खिन्न मनान हांसलें, “ म्हजे उलोवणें गेल्यार वचूं 
आसलें, हांव आयुश्यभर मोनें जावन रावन आसलें रे, पूण.... 
म्हजो कप्पू, तो म्हाका परत..." आनी तें 'हो हो” करून रडूं 
लागलें. 

संदीप समाधानान भायर गेलो. शिरीश ताच्या तकलेवेल्यान 
हात भोंवडायत रावलो.शिल्पा आतां बरेंच सावरिल्ले. ना पेकपाचो 
हो घाय असोच व्हांवत उरपाचो हें ताणें मानून घेतिल्ले. पूण 
उमाचो हुस्को मातय कमी जाऊ नासलो. शिल्पा आतां स्विटीक 
धरूनच रावतालें, ताची चडच अपुरबाय करताले. म्हणून उमाक 
स्विटीक घेवन केन्ना घरा वचनशें जाल्ले. 

ताणें सांजवेळां हळूच म्हळे,वैनी, “आमी घरा वतात.' 

“उमा, आनी दोन दीस रावात गो, न्हय तुमी हांगाच रावशात? 
' म्हाका स्विटीबरोबर खेळूं जाय, ताका वेंगांत घेवन न्हिदूं जाय, 
ताका न्हणोवक... मात्सी पूण कप्पूची याद..." ना थांबपी 
दोळ्यांतलीं दुकां पुसपाचो शिल्पा यत्न करत रावले. 

उमा दोळे मोड़े करून शिल्पाक पळयतालें. ताचें उलोवणें 
आयकून इतल्या दिसांचो ताचो भ॑य उड़ी मारून वयर आयलो. 
ताणें व्हडान म्हळें. 

'म्हळ्यार.. म्हळ्यार.. तूं तूं म्हज्या स्विटीक तुकाच दवरतली.. 
म्हजें बायू तूं व्हरतली..??' 

भयान थरतरपी उमाचे केंस फाट पोशेत शिल्पान म्हळे, ' 
ना उमा तूं भियेनाका. तुज्या स्विटीक हांव कशेंच म्हाका दवरचें 
ना म्हजी कूस रिकामी जावपाचें दुख हांव भोगतां. एके आवयचें 
काळीज थंड करपाक दुसऱया आवयच्या काळजाक घाय जावंक 
दिवचें ना. तुमी फकत मदीं-मदीं स्विटीक घेवन आमगेर येवन 
रावल्यारच पुरो. 

उमान वैनी म्हणून शिल्पाक घड वेंग माल्ली. दोगांयचींय दुकां 
एक जावन व्हांवक लागलीं. 

तारवटी 


बेलिंदा आनी पिटर आपलो पूत सायमना वांगडा दवर्ले 
रावतालीं. पीटर एक नुस्तेकार. दवर्लच्यान एक चावे कोप 
मारून फांतोडेर चारांक तो हॉलसेल नुस्त्या मार्केटांत नुस्ते 
हाडपाक वतालो. सायकलीन थंय पावंक ताका उणेंच अर्दवर 
जाय आसलें. तेय तो आङरस्त्यान वतालो म्हणून हेर नुस्तेकार 
एकामेकांक सादयत फकाणां - मसकर्‍यो करीत वांगडाच 
मुखेल रस्त्यान वताले. तांकां पावंक बरोच वेळ लागतालो. पूण 
पिटराक ताकतीक आसताली. 

तो जाणां आसलो, जितले बेगीन हॉलसेल बाजारांत पावता 
तितलें, बरें बरें नुसतें वेंचून घेवंक मेळटा. फांतोडेर अडेच तिना 
साकुनच बाजारांत नुस्त्याचे ट्रक येवंक सुरवात जातात. इतले 
फांतोडेर पयस गांवांत नुस्तें व्हरपी लोक एकठांय येवन विकपीन 
नुस्ते व्हरूक येतात. मागीर हळू हळू लोकांची गर्दी जाता. 
सायकलीन वा माथ्यार पाटें घेवन वा खंयी बसून नुस्तें विकपी, 
हॉटेलकार सगळेच सकाळीं फुडें नुस्तें मोलावन व्हरपाक थंय 
येतात. व्हडले हॉटेलकार धपक्यांत बरें बरें नुस्तें घेवन व्हरताले. 
नुस्ते कापून दिवपीय फांतोडेर साकून आपली व्हड सुरी घेवन 
तयार रावताले. जायते जाण सोमतेच नुस्तें कापून घेताले. नुस्तें 
उजरावयांचोय धंदो थंय बेस बरो चलतालो, पिटरय विस्वण, 
कल्ली मेळळी जाल्यार कापून घेतालो. 

पयलींच नुस्त्याक घाल्ल्या झेलाच्या उदकान थंय चिकचीक 
जातालो, तातूंत नुस्त्याची घाण. नुसतें उजरावपी नुस्त्याची 
हळशीकय थंयच उडयताले. ताचो कुसको वास मारतालो. 
तातूंत सुणीं, माजरां कावळे गीद ते खांवक गर्दी करताले. 
अशा वातावरणांत थंय फांतोड फुलताली. धंदो करूंक थंय 

येवपी कोणाकच त्या वातावरणाचो वीट येनासलो. तांचे तकलेंत 
नुस्ते बरें मेळूं जाय, सवाय मेळूं जाय हीच चिंता. पिटरय त्या 
हळशिकेंतल्यान नुस्ते मोलायत फिरतालो. 

कांय बायलो थंयच पार्टी घेवन नुस्ते विकूंक बसतालीं. चड 
आनी सवाय नुस्तें जाय आशिल्ले लोकय सक्काळीं पिशवी घेवन 
थंय नुस्त्याक येताले. आठ आठ दिसांचें नुस्तें एका बरोबर 
घेवन फ्रिजांत दवरून वावर काडपाची संवय कांय जाणांक 
आसता. सदांच उठून बाजारांत येवप तांकां जमना. अशें लोक 
मात थंयचे घाणीक विटत नाकाक लेंस लावन शी थू करीत 
फिरतात. इतलो वीट येवनय सवाय नुसतें सोदपाक हेवटेन 
तेवटेन फावटी घालप सोडनासले. 

दवर्ले वाड्यार सायकलीर नुस्त्यापाटें लावन नुस्ते विकपी 
नुस्तेकार खूब. सगळ्यांकच बरें गिरायक मेळटालेंचशें ना. तातूंत 
पिटर हुशार. नाना युकत्यो करून तो दनपार मेरेन आपलें 
नुस्ते खपयतालो. बरेशें नुस्ते थोडें कापून घरा व्हरूक पेल्यान 
दवरूंक तो विसरनासलो. 

एकदां भायर सरिल्लो पिटर बद्द जेवंकच घरा वतालो. सकाळचे 
नुस्ते घेवन पाटे भल्लें काय तो थंयच्यान फिरत्या हॉटेलार खावंक 
खातालो. थंय नुस्त्याच्या धंद्या वांगडा हेर जायते जाण आप 
आपले धंदे करताले. थंयच एकलो पिकपी फाटल्या च्याची 
किटली, खाण दारून फिरतें हॉटेल चलयतालो. प्लास्टीकचीं 
कोपां, कागदाच्यो प्लेटी घेवन तो धंदो करतालो. पिटर थंयच 
पाव आनी लावपाक कितेंय घेवन उब्यानीच खावन नुसतें घेवन 
विकपाक वतालो. 

बेलिंदा ताची घरकान्न घरा फाटल्यान आशिल्ल्या जाग्यांत 
भाजी - पालो रोयताली. पावसांत पावसाळी भाजी आनी उपरांत 
चडश्यो मिरसांगो आनी थोडी भाजी रोयतालें. घोवा वांगडा 
फांतोडेर उठून तें पोरसाचें काम करतालें. विकपा व्हरपाची भाजी 


ओली फांतोड़ 47 


काडून धुवून चुडयो बांदतालें. सायमनाक इस्कोलाक धाडटकीर 
भाजे पाटें घेवन विकपाक भोंवतालें. आपल्या संवसाराक तेंय 
आपलेपरीन हातभार लायतालें. 

पिटर आनी बेलिंदागेर व्हडली गिरेस्तकाय नासली. पूण दोनूय 
वेळचें जेवण तांकां जेवंक मेळटालें. फाल्यांची चिंता फाटल्यान 
आसूं, पूण तीं आसा तातूंत सूख मानून समाधानान रावतालीं. 

ताणीं आपल्या एकट्या एकसुऱ्या पुताक सायमनाक 
बरो शिकेवन तारवार शिर्वीसेक धाडपाचें थारायल्लें. तांच्या 
आशिकुशीक, तांचीं सोयरी चडशे तारवटी ना तर अरेबीक 
राज्यांत शिर्वीसेक वचपी. तांचो नेट, बंगले, घरांतलो चकचक 
सगळ्यांकच भूल घालतालो. एक व्हियाज मारून आयले काय 
आंगार धा - पंदरा लिब्राची भांगरां सहज आसतालीं. शिकिल्लो 
आसू ना तर शिकनाशिल्लो मनीस भायर वचून आयलो काय 
ताचें मोल, ताचो नेट वाडटालो. सगळींच तांच्या चकचकाक 
भुलतालीं. तें थंय कितें काम करतात हो प्रस्न कोणच करनासलो. 
काय तो विशय कोणाक नाका आसलो काय? 

बेलिंदा आनी पिटराचेंय तशेंच जाल्लें तीय भायर शिर्वीसेक 
वचप्यांच्या गजालीनी दिपावल्लीं. तांकां मनापसून दिसतालें... 
सायमनाक तारवार शिर्वीसेक धाडल्यार ती गिरेस्तकाय 
आमच्याय घरांत येवं येता... त्या पासत लागपी पयसो तीं 
आतांपासून जमयतालीं. 

बेलिंदाक दिसतालें सायमनान शिकप घेतनाच बरो मनीस 
म्हणून मुखार येवचो. तें ताका इगजेत आयकल्ल्यो देखदिण्यो 
काण्यो सांगतालें. आपले भाशेन निती नेमाचे धडे दीत रावतालें. 
सायमन बेलिंदावरी मायेस्त सभावाचो आसलो. तितलोच भिजूड 
कसो आसलो. कसल्याय कामाचो भंय ताका पयलीं दिसतालो. 
खंयीच मुखार सरपाक ताका आवड नासलें. 

बेलिंदा फोर्सान ताका इश्टां वांगडा खेळपाक धाडटालें. थंयी 

तो फाटीं फाटीं रावतालो. ताच्या त्या सभावाक लागून वांगडाचे 
ताची वाट लायताले. ताणीं तिडायलो कुटलायलो जाल्यार वोगी 
मार खावन घरा येतालो आनी रडत बसतालो. मागीर बेलिंदा 
ताच्या इश्टांकडेन झगडूंक वतालें. तेय पासत ताचे इश्ट ताका 
चाळयताले... मागीर सायमनाक तांचेवांगडा खेळूंक वचपच 
नाका दिसतालें. तो आवयक कितलो आडायतालो,'...माय, 
पाड पोडों तेंचे, तेंकां काय विचारनाका. हांव तांचें बरोबर खेळों 
वचना... 

पूण सायमनाचें रडत घरांत बसप ताका मानव नासलें. हरशीं 
शांत, मायेस्त बेलिंदा सायमनाच्या दोळ्यांत दुकां पळयलीं 
काय, रवाण्याक बशिल्ली कोंबी कोणय तातयां व्हरूक येता 
म्हणून जशी चाळवता तशें चाळवतालें. ह्या वेळार तें कोणाचेंच 
आयकनासलें. 

सायमनाचो भिजूड सभाव काडून हुशार करपाक पिटरान 
आनी बेलिंदान जायतें यत्न केले. ताका कराटेक लेगून घालो. 
तांच्या यत्नाक फळ आयले. सायमन खऱयानीच हशार जालो. 
आरे म्हळ्यार 'कितरे' म्हणपा इतलो हुशार जालो. पूण ताचो 
मुळचो मायेस्त सभाव मात बदल्लो ना. तो बेश्टो कोणाकडेन 
झगड़ीं किजीलां करनासलो. 

सायमन हरशीं सगळो हुशार जाल्लो पूण अभ्यासांत मात 
ताचें मातय लक्ष लागनासलें. एका एका वर्गांत दोन दोन वर्सा 
बसोवनय ताची गाड़ी मुखार वचनासली बुकां वाचप बोर्डार 
घाल्लें बरोवन घेवप हाचोच ताका कंटाळो येतालो. नापास 
करून फाटीं दवरपना ह्या कायदयाखाला ताका दुसऱया वर्गांत 
धुकळचोच पडटालो. 

पूण खेळूंक मात तो खूब हुशार आसलो. फुटबॉलांत तर तो 
सामको तरबेज आसलो. खेळामळार चडशीं इनामां ताच्याच नांवार 
आसतलीं. ते पासत शिक्षक ताची तोखणाय करताले. आंतर 

शालेय सर्तीत सायमन आसल्यार तांचीच शाळा जिखतली हाची 
दुसर्‍या शाळांक लेगीत खात्री आसताली. ताचे शाळेक ताणें खूब 
इनामां मेळोवन दिल्लीं. अभ्यासांतय ताणें हुशार जावचो म्हणून 
शिक्षक खास लक्ष दिताले. पूण बॉल जितलो फिशालकायेन 
ताच्या हातांत घोळटालो तितलें पेन ताच्या हातांत उर नासलें. 
तो अभ्यास करिनासलो अशें न्हय, तो पुस्तक घेवन 
बसतालो. पूण वाचतां वाचतां थंयच न्हिदून पडटालो. मागीर 
बेलिंदा ताका कचकचायतालें. उदक हाडून ताच्या दोळ्यांर पच्च 
करून मारतालें. केन्ना - केन्नाय मारतालें लेगीत. आवयच्या 
भंयान सायमन पुस्तकां घेवन बसतालो. पाठय करतालो, पूण 
ताच्या लक्षांत उरनासलें. आतां पाठ केल्लें मागीर विसरतालो. 
बेलिंदाक हाचीच खंत जाताली. 

'बाबाक बरें शिकप दियन, तारवार धाडपा सोपन, सोपनच 
उत्तो काय? एसेसी तोरी जावपा जाय बाबान, मागी केसल्याय 
कुर्साक घालों मेवता, केसो म्हूण शिकोवपा बाबाकू ?' 

होच भ॑य बेलिंदाक दीस रात सतयतालो. बेलिंदा सय करपा 
पुरतें शिकिल्लें. पिटरान इश्कोलांत चार वर्सा काडिल्लीं. तो ए, 
बी, सी करून हेराकडावेल्यो हेडलायनी वाचतालो आनी खेळां 
पान वाचतालो. पूण सायमनाचो अभ्यास घेवपा इतलें गिन्यान 
ताका नाशिह्लें आनी पांसियेसय ताका नाशिल्ले. 

ताणीं ताका शेजारच्या विजयागेर टयुशनाक घाह्लो. तें बरें 
करून शिकोवपी. जायते भुरगे तागेर टयुशनाक येताले. बऱ्या 
मार्कांनी पास जाताले. सायमन मात ताका आडवाद आसलो. 
सगळे भुरगे गेले तरी विजय सायमनाक सोडी नासलें. ताका 
बसोवन पाठ करून घेतालें. पूण फुडलें पाठ, फाटलें सपाट 
अशे तरेचो सायमन, ताका अभ्यासाचोच वाज येतालो. मास 
पासिंगाच्या कायदया खाला सातवी मेरेन फुडें धुकळूंक मेळटा. 
सायमनाक सातवे मुखार शाळाच नाका जाली. ताच्या वर्गांत तो 

वयानय व्हड आसलो. 

इतलें मजगतीं पी. टी. सरान ताका खेळां- प्रधिकारणांत 
- फुटबॉल शिकोवपाक नांव घाल्ले. थंय मात तो मनलावन 
शिकतालो. ताचो गायड ताचेर खूश आसलो... “सायमनाक 
फुटबॉल चॅम्पीयन कोन्न दाखोयतां..' म्हणून ताणें पी. टी. 
सराक सांगिल्लें. पिटर आनी बेलिंदा ताच्या खेळार मातय खूश 
नासलीं. तांकां ताणें शिकप घेतिल्ले जाय आसले. 

कोणें कोणें तांकां खाजगी इश्कोलांनी सांजेर क्लासी घेवन 
परिक्षक बसयतात म्हणून सांगले. ताणीं रोखडेंच सायमनाचें 
नांव ह्या कोर्साक घालें. पूण सायमन क्लासाकच सारको वचना 
जालो. मागीर परिक्षा खंयची? 

सकाळचो, सांजेचो तो खेळा सरावाक वतालो. बाकिचो वेळ 
तो आलमपेड्येर कसो फिरतालो. ताचे वांगडचे भुरगे एक तर 
इश्कोलाक वताले नाजाल्यार व्यावसायीक कोर्साक वेताले. 
पिटरान आपल्या एका इश्टाक सांगून तागेर मेस्तकाम शिकपाक 
धाडलो. थंय ताचे मन लागलें. तो घोस्तान शिकूंक लागलो. 
एकदां मेस्तकामांत लक्ष घालतकच ताचो खेळ उल्लो. ताचो 
गायड ताका खेळूंक येवपाचो आग्रो करतालो. पूण बेलिंदाक 
आनी पिटराक तो खेळूंक गेल्लो नाकाच आसलो खेळपाक 
गेल्यार चेडो पिडयार जातलो अशें बेलिंदाक मनापसून दिसतालें. 

ल्हानपणांतल्यान आवय बापायन सायमनाच्या मनांत तारवार 
ना तर अरब राज्यांत वचून जोडपाचें पिशें भरिल्लें. ताणेंय तेंच 
आपलें सपन थारायल्लें. ताचें चीत्त मेस्तकामांत गुतिल्लें खरें, 
पूण भायर वचपाचें पिशें मातय कमी जाऊं नासले. तो हाचे 
ताचेकडेन भायर वचपाक कितें कितें करूं जाय हाची चवकशी 
करीत आसलो. 

तांचो एक तारवटी सोयरो रजेर आयिल्लो. ताणें आपल्या 
पुताच्या वाडदिसाची व्हड पार्टी दवरिल्ली. पिटर आनी बेलिंदा 

सायमनाक घेवन तांगेर गेल्ली. खबरेक खबर येवन पिटरान रॉनी 
अंकलाक म्हळें. 

'जाणा रॉनी, सायमना बोटीर कामा धाडपाचें चितिलां हांयें, 
केसो कूर्स केल्या बोरो ताणें ?' 

'कूर्स आनी कित्या करपा जाय ताणें, हांव तेका येसो व्हरतां. 
खंय तो ?' 

भायलेवाटेन इश्टामदीं गजालींक बशिल्या सायमनाक पिटरान 
आपोवन हाडलो. 

सायमन रॉनी अंकल कितें म्हुणटा चोय.' 

“आं, सायमन बरो लांब जालो मरे. येसलेच मुनीस उपकारता 
आमकां बोटीर. तुका बोटीर येवपा खोशी आसा? 

“होय अंकल.' 

'इंग्लेज बोरी उलोवंक येता मुरे?' 

“यस अंकल, बोरी म्हळ्यार उलोयतां हांव... पूण..' 
उलोंवंक येता मुरे? जालें. केसलेंय काम सांगल्यार कोत्तोलो ?' 

“होय.' 

“पिराय कितू तुगेली ?' 

'फाटल्या म्हयन्या बायीस काबार जाल्यांत तेका.' पिटरान 
उमेदीन सांगले. 

'तेशें जाल्यार पिटर, तुगे चेडो मुजरे पावलो. तेगे पासपोर्ट 
बा करपा लाग. तो मोडगांवां विली फुर्तादो आसा न्हू? तेचे 
बोगलेक वोस. हांये धाडला म्हण सांग तेका. सोगळें काम कोत्तो 
तुगेलें.' 

रॉनीअंकलान दिल्लें उतर रोखडेच खरें केलें. ताणें सायमनाक 
आपलेच बोटीर कामाक व्हेलो. काम कसलें तें ताणें सागू 
नासलें. पूण पगाराचो आंकडो सांगिल्लो तो आयकून बेलिंदा 
आनी सायमन भुल्लुसून गेलीं. पिटरान हाचे ताचे कडल्यान रीण 
घेवन ताका धाडपाक तयार केलो. 

इतलो तेंप सायमनाक भायर धाडपाचे सपन पळोवपी बेलिंदा 
आतां प्रत्यक्ष तो वचपाचो वेळ येतकच सतर वितर जालें. 

'मुगे खाक्यांतुलो बाब, आजून मेरेन मांयक सोडून एक रात 
लेगून खुंयी रावलो ना... आतां वोयतो तोय इतू पोयस... केस 
कोन्न रावतो तो तिंगा?... तेका थोंडी जोर आयल्यार कोण 
आहा तिंगा... भूके बाब मुजो पिसो, तेका वेळार जेवण मेळटो 
तिंगा...' 

ह्या आनी अशा तरेच्या विचारांनी बेलिंदा चिंतेस्त जालें. 
पिटर ताका थातारतालो खरो पूण मनांतल्यान तोय आकुळ 
पिकुळ जाल्लो. 

सायमन वतकच दोन म्हयने सुमार तीं दोगांय सैर भैर 
जाल्लीं. नुस्ते विकूंक वतकच पिटर तितले पुरतो सायमनाक 
विसरतालो. पूण बेलिदाक खातना जेवतना, न्हिदतना सगळो 
वेळ सायमन दोळ्या मुखार येतालो. मागीर ताची चिट येवपाक 
लागली. तो बेलिदाकडेन उलयल्ले भाशेन चीट बरयतालो. आपूण 
थंय कसो रावतां, कितें काम करता तें मात बरयनासलो. ताची 
चीट येवंक लागतकच बेलिंदाचो हुस्को मात्सो पयसावलो. वेतो 
कोणय मेळ्ळ्यार सायमन आतां खांवक, पयशेय धाडू लागलो 
आतां बेलिंदाचें मुखामळ चकचकूं लागलें. तारवट्याली मांय 
म्हणून ताका वाडयारय भाव चडिल्लो. 

एक व्हियाज मारून सायमन आयलो. ताणें पिटरान काडिल्ले 
रीण पावयलें. घरांत टी. व्ही, फ्रीज हाडलो. सायमनाक मेळूंक 
आयिल्ल्या गेल्ल्यांक बेलिंदाक कितें ना कितें दितालें चड करून 
चॉकलेटी. 

सायमन दुसरी व्हियाज मारून येतकच ताणीं तांचें मातये घर 
फोडून शिमिटा घर बांदपाचें थारायल्लें. मागीर ताचें लग्न करप 
अशें बेलिंदान मनांतल्या मनांत थारायल्लें. मोट्यान म्हळ्यार 
सायमन ताका वोगी रावचो नासलो आनी पिटरय फकाणां 

करीत रावतलो आसलो. तरी लेगीत बेलिंदाक आतां सुनेची 
सपनां पडपाक लागिल्लीं. ताणें एकदोन चेडवां हेरून दवरिल्लीं. 
“बाबा घोस्ता गेत्ल्यापुरो एकलें तोरी. बरे देखी चेडवां... कोणी 
नाचरें घेवन येना जाल्यार पुरो बाबा... मागी आमच्यानी कित 
कोरूं जाता? तोंड धांपून घरां घेयचें पोडटोलें...' 

हालीं सराक ताका होच हुस्को जातालो. पिटराकडेन 
उलोवपाची गत नाशिल्ली. 'सुकार लेगून दुखाक वेंगोवन रोडपा 
सोंवोय तुका." म्हणून ताचीं फकाणां करतालो आसलो. 

पयलींच देखणो आशिल्ल्या सायमनाक तारवटी ही पदवी 
मेळिल्ली. ताचो रूबाब वाडिल्लो. गळ्यांत बरी पांच स लिब्रांची 
सरपळी आसली. हाताकय दाट माश्कोत आनी तिनूय बोटांक 
तीन दाट मुदयो लकलकताल्यो. काळ्या सावळ्या सायमनाच्या 
आंगार भांगर उठून दिसतालें. जायतीं चेड़वां, तांचे आवय बापूय 
सायमन येतकर ताच्या फाटीं - फुडें करतालीं. 

दुसरे व्हियाजीक सायमन आयला तो बरोच भागिल्लो. बेलिंदाक 
ताचे चुरचुरे दिसले, 'कितरे बाबो, तिंगा जेवण घोस्ता मेयणा 
मुरे? तुका पोयलीं हें नाका, तें नाका. कितू भागला चोय. आतां 
दोने म्हयनेसुमार उरतो तूं मुजे बोगलेक. हांव घोस्ताचें जेवण 
कोन घालता तुका, गोण्या तिजोन कोन दितोलें. कित दितां तें 
खाऊ जायें तुयें. वोयतना चोय वळकुपा येवपा ना तूं तेंकां. 

बेलिंदा उलयल्ले प्रमाण पुताक बरीं बरीं खाणां - जेवणां 
करून घालतालें. जशें कितें वर्सभराचें खाण जेवण दोन 
म्हयन्यांतच ताका घालूंक सोदतालें. पूण सायमन तितलो 
रूचीन खायनासलो. 

“नाका गे मांय, फोर्स कोन्नाका. आतां येशें खावपा चोलना. 
गोळ्याको जोळटा मागी. 

दोन मानयां काम एकटो सायमन कांय नही करून करतालो. 
पूण हालीसराक तो रोखडोच थकतालो. मात्सें काम केल्यार 

ताका खरस मारताली. गोंयांत आसतना लेगीत ताका थंडी, जोर 
चडसो नासतालोच, केन्नाय चुकून आयलो जाल्यार आयलो. 
पावसांत लेगीत तो फुटबॉल खेळटालो आनी बांयचेर थंड उदक 
न्हातालो. मागीर बेलिंदा आड़तालें, 'बाबा जोर येयल्या चोय, 
दोतरा बोगलेक व्होन्न सूय मान्न हाडटोलें.' 

सुयेक सायमन थर्त भितालो. कितलेंय कोडू वखत घेवपाची 
ताची तयारी. पूण इंजेसाव ताका नाका आसलें. 

इतलो घट कुडीचो सायमन. पूण हालीं मात ताका परत परत 
थंडी जाताली. “झेला उदक पिलो जाली थंडी, आयस्क्रीम 
खालें जाली थंडी." बोटीर येत साकून थंड उदक तर तो न्हायच 
नासलो. थंडी जालीच म्हणून ना, ती थोडयान निवळनासली. 
गोंयांत ताणें थंडेक केन्नाच दोतोराचीं वखदां म्हणटात तीं घेऊं 
नासलीं. पूण आतां दोतोराच्या वखदा शिवाय ताची थंडी निवळच 
नासली. बोटीवेले ताचे हेर कलीग ताचीं फकाणां करताले. 

ताका मदीं मदीं जोरय येतालो. एकादां जोर आयलो काय 
आठ धा दीस हाल नासलो. ही गजाल रॉनीअंकलाक कळळी. 
ताणें बोटीवेल्या दोतोराक ताची सगळी तपासणी करपाक 
लागली. गरज पडल्यार फोनाचेर दुसऱया दोतोरांक कन्सल्ट 
करपाक सांगलें. बोटीवयलो दोतोर गरजपडटा तेन्ना दुवेंतीची 
खबर फोनार व्हडल्या दोतोराक कळयताले आनी ताच्या सल्ल्या 
प्रमाण वखदां दिताले. दुवेंत चडच सिरियस आसल्यार कॉस्टल 
गार्डाक कळोवन हेलिकॉप्टर मागोवन दुर्येतीक हॉस्पिटलांत 
धाडटाले. 

पूण सायमनाक हाची कित्याचीच गरज पडलीना. बोटीवयल्या 
दोतोरानी ताका बरो करून तपासलो आनी सांगलें ताका बोट 
सिकनेस जाला म्हणून. हरशीं तो सामको बरो आसा. परत 
परत थंडी जोर आयिल्ल्यान अशक्तपणां वाडल्यांत. ताका कांय 
वखदां आनी टॉनिकां दिलीं. 

दूद सायमनाक केन्नाच आवडनासलें. पूण दोतोरान टॉनिका 
वांगडा दूदय पिवपाक लायिल्लें. अंकल लक्ष दिवन ताका टॉनिकां 
दूद फळां घेवंक लायतालो. आतां ताचें आरोग्य सुधारूक 
लागलें. दोने म्हयनेसुमार ताणें नेमान टॉनिकां, दूद घेतलें. 
मागीर ताका वाज आयलो. तो हळूच अंकलाचो दोळो चुकोवन 
टॉनीक घेवपाचें चुकयतालो. 

बोटीवेले सगळे कामगार आपल्या घराच्यां पसून पयस 
आशिल्ल्यान एकामेकाचे सोयरेच कशे वागताले. कांय आडवाद 
आसूं मागीर. सायमनाच्या बोटीवेले ताचे चडशे कलीग ताचे इश्ट 
आसले. सायमनाचो सभावच म्होवाळ तातूंत ताका सगळ्यांकडेन 
मेळून मिसळून वागपाक आवडटालें. ताका लागून दुसऱयांकडेन 
वायट आशिल्ले लेगीत सायमनाक बरें करताले. ताच्या ह्या दुर्येसा 
वेळार ताच्या कलिगानी ताका मायेन सांबाळळो. 

चार पांच म्हयने सुमार सायमन बरो उल्लो. मागीर ताका 
परतय अशक्तपणां आयलीं. जड कामां ताच्यान जाय नासलीं. 
ताचे कलीग ताचीं जड कामां करून ताका ल्हव कामां दिताले. 
ताका यादीन टॉनिक दिताले. आतां ताका जोरय येवंक लागलो. 
आनी धा - पंदरा दीस हाल ना जालो. ते भायर ताच्या पायांक 
खोरजेवरी चवनां कशीं जाल्लीं. तीय पेकच नासलीं. मात्सो बरो 
जालो काय तो काम करपाक वतालो. पूण ताका रोकडीच धांप 
लागताली. पयलींच्या नेटान ताच्यान कामां जाय नासली. 

ताचो मुखेलीय हालींसरा ताचेर बेजार जातालो. ताणें 
आपल्या वयल्या मुखेल्याक सायमनाची गजाल सांगली. ताणे 
रॉनी अंकलाकडेन भसाभस करून थारायलें, ताणे थोडे दीस 
रजेर वचचें. गोंयां वचून बययाशा दोतोराक दाखोवन निवळटकच 
ताणें मागीर बोटीर येवचें. 

दिस्तच रॉनी अंकल त्या दिसांनी रजेर वचपा आसलो. ताणें 
आपल्या बरोबर सायमनाक गोंयांत व्हरतां म्हणून सांगलें. 

सायमन परत परत बरो ना जाता ही खबर बेलिंदा आनी 
पिटराक कळिल्ली. तेन्नाच्यान तीं ताच्या हुस्कयान जियेतालीं. 
आयिल्ल्या दिसा बेलिंदा दोळ्यांत दुकां हाडून आल्तारा 
मुखार दिमी मारून ताचे भलायके पासत मागतालें. पिटराचेंय 
आपल्या धंदयावेलें लक्ष उडिल्ले. तोय हांगा थंय खुर्सा मुखार 
वाती जळयतालो. ताणें वालांकिनी सायबिणीक आंगवण केल्ली, 
सायमन येतकच ताका मद्रासाक घेवन भेटेक येतां म्हणून. 

सुकून भातकटो जाल्लो सायमन घरा आयलो. ताका पळेवन 
बेलिंदा व्हडा व्हडान रडूंक लागलें, पिटरय आकूळ पिकूळ 
जालो. सदां सायमनाचें येवप म्हळ्यार तांगेरच न्हंय वाड्यार 
लेगून खोशी मनयताले. ताच्या इश्टांचें येवप वचप चालू जातालें 
आनी हांसपा उलोवपाचे आवाज रस्त्यार पावताले. आतांय 
सगळे येताले, वेताले पूण मुकाटयानी. 

गोयांत येवन चार पांच दीस जातकच रॉनी अंकलान ताका 
बय्याशा दोतोराक दाखयलो. ताणें बारीसाणेन सागळ्यो तपासण्यो 
केल्यो. ताचो रिपोर्ट आयकून शॉक आयिल्लेवरी अंकल उसळ्ळो. 
सायमनाक एड्स जाल्लो. 

अंकल सोमतो सायमनागेर आयलो. रिपोर्ट आयकून बेलिंदान 
एकच किळांच माल्ली. 

“ना, मुज बाबाक हो रोग केस्सो जावपा ना” म्हणटां म्हणटां 
तें साबुध्द वचून पडलें. पिटर आनी सायमनाच्या दोळ्यांतल्यान 
भळभळीत दुकां गळटालीं. अंकलाचेय दोळे भरून आयिल्ले. 
कोणें कोणाक थातारपाचें. तरीय अंकल मुखार सरलो ताणें 
सायमनाक ह्या तीन वर्सांत बोटीर आसतना आपलो पूतच 
कसो वागयल्लो. सायमनाच्या रोगाचें नांव आयकून ताकाय शॉक 
बशिल्लो. पूण तांचें दूख केदें व्हड तें येवजून अंकलान सायमनाक 
आनी पिटराक थातारले. बेलिंदाक साबुदेर हाडलें. 

सगळ्यांच अजाप जाल्ले, अंकल धरून तीं सगळी चिततालीं, 

हो रोग बाबाक येवचो कसो? पिटरान रडत रडत पुताक 
विचारलें, 

'बाबा, तुजी पिराय पुणी कितू रे? केसो चेडवां बोगलेक 
गेलो रे तूं? 

'ना, पिटर, तुज्या बाबा पोयलीं तेजी गारांती हांव दितां. 
आजून तो तेसो वाटे वचूं ना. तेगे फ्रेंड लेगीत तेका चाळोयतात. 

'खोरेंच पाय, हांयें आजून तेसलें कांय करूना.' 

'मागी, हो रोग येवचो केसो? ' सायमन तुका केदोना 
आक्सीनेत बा जालेलो. रोगोत घालचें पोडलोलें. 

ना अंकल.' 

'मागी आनी केसो जाऊं येता?' 

सगळ्यां मुखार हेंच प्रस्न चिन्न आसलें? इतल्यांत अंकलाक 
कितें तरी येवजलें. 

'हे भाशेन जाऊ येता...अन्थनी जालो तेसो..' 

'किते रे रोनी? कित म्हुणटा?' 

“हांव चिंततालों, त्या उत्तोड़ें अन्थनी येसो कोन जालोलो?' 

'केसो व 1) 

“बाबा सायमन, तूं गार्बेज भोत्तना हाती ग्लोवज घालता मुरे?' 

रडत बशिल्ले बेलिदा उसळ्ळे, 

“कितें? मुज बाब बोटीर गार्बेज भोत्ता? हिंगा आमी केदना 
तेकोडें कोयरा पोती लेगीत दिलीना.' 

“व्होनये तुमी इंगा कित कोत्ता तें सोड. बोटीर वोयतोकच 
केसो काम पोडटा तें कोरचें पोडटा. शिकोप आसलेल्यांक तेशीं 
तेशीं कामां मेळटाय.' 

'मात वोगी बोस गे मांय. अंकल, तुयें गार्बजी खोबोर कित्या 
काडली? हांव गार्बेज काडटोना केन्ना केन्ना ग्लोवज घाली 
नास्तोना काडटां.' 

'तेतुंतली सूय वा तुका केन्ना लागलोली ? ' 

'वोय जायते पावटी.' 

“पाड पोडों तेंचें, अन्थनी येशेंकोन जाल्लो. ह्या सुयांनी तुजो 
घात घेयलो रे मुज पुता.' 

“म्हळ्यार अंकल? कित म्हणूं सोदित तूं? 

“आरे आमकां पुणी सांगाय? कित उलोयतात तुमी ?' 

'व्होनये, कोशे सांगू तुका? बोटीर एड्स बा आसलोले लोक 
येतात. तेंकां तोपलो डिस्पोजिबल इंजेसांव गार्बेजीं उडोयलां 
जातोलें. तें तुगे बाबा हाती लागलां देखून.. देखून...' 

'तें कित जालें रे सायबा? मुज्यान सोंसू जायना"... म्हणटां 
म्हणटां बेलिंदा साबुध्द वचून पडलें. 

हुंवार 


आयशा, पळे पावसाळो लागीं पावला, फाल्यांच ते पड्डे काड 
आरमारिंतल्यान आनी सगळ्याक लाय. 

हां बाय, ते पोरूं धुवून दवरल्यात तेच काडूं मूं ? 

आगो ते धवकूट जाल्यात. ते फाटलेवटेनचे पॅसेजींत लाय. 
बेनीचें ऑफीस हॉल, जेवणाचें साल हांगा सगळ्याक नवे पड़े 
लाय. पयरच रहमतभाईन शिंवून हाडून दिल्यात पळे ते. 

'उर्मिलाबोन आज कसलो बोवाळ?' 

'बोवाळ कांय ना कंचन, पावसाळो लागीं पावलो न्हय, 
सगळ्याक पड़े लावन घेतां. 

उर्मीला म्हाका एक कळना, ही आमची बेन इतली सैममोगी. 
वर्सांतले आठ म्हयने तिका सगळीं जनेलां- दारां उगडीं जाय, 
भायलें वत भितर येऊं जाय, वारें भितर येऊं जाय असो तिचो 
आग्रो. आनी हे पावसाचे चार म्हयने तिका कितें जाता?' 

“हय खरें तुजे, ह्या चार म्हन्यापासत खास दाट पड़े आनी 
दीस भर जनेलां धांपून दवरूं जाय.“ “तेंच म्हणटां हांव, बेनीचें 
कांयच कळना. ती इतली सैममोगी जाल्यार पावसाक कित्याक 
भिता? पावसांत खंय फातरांकय कोंब फुटूं येतात तशे लेखक 
कवीक नव्यो नव्यो कल्पना सुचतात. ही कसली लेखक, 
पावसाक भियेवन लिपून बसता?' 

“कंचन तूं बेनीक केन्नाच्यान वळखता?' 

'केन्नाच्यान म्हळ्यार, 'ह्या बेन निकेतनांत' येत साकून 
जातलीं पांच- स वर्सा.' 

'तशें जाल्यार तूं अजून आमचे मॅडमीक सारकें वळखना. 

कित्याक गो? आमची बेन केन्नाच बेनीच्या तोऱयांत रावना. 
हांगा आयिल्ल्या प्रत्येकाची ती बेनच न्हय तर आवय जावन 

वासपूस करता. आमची बेन म्हळ्यार मायेमोगाची म्हू्त.' 

“जाली बेनीची वळख? ती कोण खंयची, तिचें नातें गोतें 
कितें खबर आसा? ती हांगा कशी पावली जाणां तूं?' 

“आमच्या ह्या 'बेन निकेतनांत' कोणेंच कोणाक खाजगी प्रस्न 
विचारप ना असो कायदो आसा न्हय. आपूण जावन कोणें 
सांगल्यार आयकप.' 

“हय गो. तूं बेनीच्या भायल्या सभावाचेर वचूं नाका. 

“हय गो बाये.' 

“मनीस मगो हिमनगा भशेन आसता.' 

“म्हळ्यार? 

'आयस्‌ बर्ग गो, तो पळे वयर इल्लोसो दिसता, ताचे तिपेटीन 
भितर उदकांत आसता. 

“तशी आमची बेन मगो? तूं तिचे बरोबर खूब वर्सा साकून 
आसा. तुका अजून कळुंना तिचो सभाव? तिची ही पावसाक 
भियेवपाची संवय, तूं कांयच नकळ तिचे विशी ?' 

'कंचन तूं हांगा उर्मीलाबेनी बरोबर खबरी करपाक रावलां? 
तुका आशताई वोदोळच्यान सोदता, कपड्यांचे गडे आयल्यात, 
तुका रजिस्टरांत नोंद करून दवर म्हणल्यात..' 

'हां येतां, येतां, उर्मीला मागीर केन्नाय सांग हां.' 

“हां चल तू. विभा गावनांची नवी ऑर्डर आयल्या न्हय? काम 
कशें चल्लां?' 

'बरें चल्लां मॅडम, पंदरा दिसांत ही ऑर्डर पुराय करपाक जाय 
म्हणून आशाताई सगळ्यांकडल्यान नेटान काम करून घेता. बरें 
येतां हांव, बटण लावपाचें काम अर्द्यार सोडून आयिल्ले.' 

'बरें, बरें, चल तूं. 

उर्मीला किशोरीबेनीच्या वेँबिनांत गेलें. तिणें ताका दोन अर्जंट 
कामां सांगिल्लीं. पावस सुरू जावचे पयलीं किशोरी बेन आपलीं 
भायलीं कामां जाग्यार घालूंक गेल्ली. 

किशोरीबेनची ही वर्साचीच संवय. तसो मिर्ग लागलो म्हणून 
पावस येताच सो ना. ताचें कांयच सांगू नज. घडये पयलींच 
घोग्यांनी पडटलो, सात आठ दीस वचपाचें नांवच काडचो 
ना. घडये मीर्ग लागून पंदरा वीस दीस जाले तरी पडचोय ना. 
अशें येवजून किशोरीबेन पयलींच आपलीं कामां जाग्यार घालून 
दवरता. 

किशोरीबेन जाणा आसली, आपलीं उरिल्लीं कामां कंचन ना 
जाल्यार उर्मीलाचेर सोंपल्यार दिस्त- दिस्त करतलीं म्हणून. 

ह्या बेननिकेतनांत उर्मीलाक आनी कंचनाक किशोरी बेनाचो 
दावो उजवो हान म्हणटालीं. तीय तांकां आपल्यो धुवोच कशी 
वागयताली. तशी किशोरीबेन सगळ्यांकच मायेन वागयताली. 
तिचें सगळ्यांक सांगणें, 

“हांगा कोण धनी कोण कामगार अशें ना. आमी सगळ्यो 
एकामेकाच्यो भयणी, धुवो आवयो, ह्या नात्यान वागूं जाय. 
जाका जमता तें, तें काम प्रत्येकाक दिलां. तांच्या कामा वेल्यान 
तांकां ल्हान व्हड समजूं जायना.' 

शांतीबेनीन हो आश्रम सुरू करतना हें तत्व मुखार दवरिल्ले. 
तिचे उपरांत विजयाबेनीन ह्याच तत्वा प्रमाण आश्रम चलयलो. 
विजयाबेनच्या हाताखाला तयार जाल्ली किशोरी बेन. तीय 
तसोच चलयता. म्हणून तर हांगा चडशीं किजिलां, धोंशी जावन 
मॅनिजमेन्टाक लक्ष घालचें पडना. 

गुजराथ समाजाची जायती अस्थापना चलतात. तांच्या 
सणा, उत्सवावेळार, कसल्याय कार्यावळी वेळार बेननिकेतनाक 
कसलेंय काम दिल्यार व्यवस्थीत जातलें हाची जाळवणदारांक 
सदांच खात्री. 

बेननिकेतन एक रेडिमेड कपडे करपाची लहानशी फॅक्टरी 
चलयता. तातुंतल्योच बायलो त्या फॅक्टरींत काम करतात. 
कोण-कोण कसल्या- कसल्या प्रसंगांतल्यान जिवार उदार 

जावन. घर-दार, नातें- गोतें सोडून आयिल्लीं, कोणा, कोणाक 
घरच्यांनी सोडिल्लीं, अशा तरेकवार दु:खाच्या बुरख्यांत घुस्पटून 
.- आयिल्ल्यो त्यो अस्तुयो बेननिकेतनात किशोरीबेनच्या 
पदराखाला सुशेगाद जियेताल्यो. 

ह्याच बेन निकेतनान सुध्द- बुध्द विसरून गेल्ल्या किशोरीकय 
जाग्यार हाडिल्ली. ती तेन्ना सादारण तीस- पस्तीस वर्साची 
आसली. तेन्ना विजयाबेन हो आश्रम चलयताली. तिची गोंयकार 
इश्टिण वैजयंती गांवकार किशोरीक घेवन हांगा आयिल्ली. तिची 
सगळी गजाल सांगून वैजयंतीन तिका थोड्या दिसां खातीर 
हांगा दवरपाची विनंती केल्ली. दोन- चार दीस कोशोरी वांगडा 
वैजयंती थंय रावलें आनी गोयांत परतलें. ताका व्हरपाक तें 
परत येवचें आसले. 

किशोरीन आठ-धा दिसा उपरांत थंयच रावपाचो निर्णय 
घेतलो. विजयाबेनीन ताच्या निर्णयाक येवकार दिलो. वैजयंतीक 
ताणें फोन करून कळयलें. ताणेंय तिका धीर दिलो. नाय 
जाल्यार ती गोंयांत परत येतकच फाटल्या यादीनी घुस्पून 
उरत हाचो वैजयंतीक हुस्को जाल्लो. केन्ना केन्नाय कॉलेजीक 
सुटी आसता तेन्ना वैजयंती मुजरत मुंबय येवन बेन निकेतनांत 
किशोरी म्हऱ्यांत रावतालें. किशोरी मात गोंयांत केन्नाच वच 
नासली. फाटल्या नात्याचो हो एकच पास किशोरीक आशिल्लो. 

रोखडेंच तें सगळ्यांचे किशोरीबेन जालें. विजयाबेनीन ताका 
मनशांत हाडलें. ग्रॅज्युयेट जाल्लया कोशोरीन ऑफिसाचो भार 
आपल्या हातांत घेतलो. कपड्यांच्या फॅक्टरीचेरय उमेदीन लक्ष 
दितालें. बावून आयिल्ली किशोरीच्या जिवीताची रोपी तरतरून 
फुल्ली. 

जुलय सोंपूक आयिल्लो, तरीय पावस मातय विसव घेय 
नास्तना पडटालो. बेन निकेतनाच्या फाटल्यान आशिल्ल्या 
जाग्यांत ताणीं सोबीत पोरसूं केल्ले. गरजेक जाय ती भाजी तीं 

थंय रोयतालीं. मुखावयल्या पोरसांत सोबीत फुलझाडां रोयिल्लीं. 
अंदू सतत पडपी पावसान भाजयेच्यो रोपयो कुसून गेल्लयो. नवीं 
झाडांय सारकीं आंग घेय नासलीं. 

पोरसाची किशोरीबेनीक खूब आवड. सकाळचो वेळ 
चडशी पोरसांत फिरून बारीक साणेन सगळ्या झाडांचेर लक्ष 
दवरताली. पोरसाचें काम पळोवपी फातिमा आनी शेवंता तिचे 
वांगडा रावतालीं. पावसाच्या दिसांनी मात ती घरांत बसून तांकां 
सुचोवण्यो दिताली. त्या वेळारय सगळ्या झाडांची बारिकसाणेन 
वासपूस करताली. सतत पडपी पावसान अंदू झाडांची वाट 
लायली हे फातिमा, शेवंता कडल्यान आयकून तिचो जीव 
सामको चिटमिटलो. ती मनांतल्यान पावसाचेर कडुली, दुसर्‍या 
खिणाक तिणे जीब चाबली... “पावस म्हजो दुस्मान आसत, 
पूण लोकांची तो गरज, पूण... ताणें कांय कडेन सांवार हाडप. 
कांय कडेन दुकळ हाडप ताका सोबता?... पाड पडूं ताचें, तो 
म्हर्जे थोडेच आयकतलो... म्हज्या कामाक हावें लागल्यार बरें... 

फाटले आठ दीस न थांबतां पावस पडटालो. पावसाच्या 
अच्छेवान किशोरीबेन सामकी बेजारिल्ली. असो पावस पडटकच 
तिका गोंयच्या पावसाची याद जाताली, आनी ती चडच आकूळ- 
पिकूळ जाताली. ह्या दिसांनी ती आपलें ऑफिस आनी कूड 
सोडून चडशी खंयच वच नासली. भायल्या हॉलांत आनी 
जेवपाच्या सालांत दारां जनेलांचे पड़े गच्च बंद करुनच कंचन 
आनी उर्मीला तिका आपयतालीं. सतत पडपी पावसाक लाबन 
ह्या दोन म्हन्यांत तिणें भायली दिशाच पळोंव नासली. मागीर 
तिका मेकळें मळब झाड़ां पेडां पळोंवचेले तळमळे लागतले, 
आनी तिचें एक मन मात ह्या तिच्या आवडट्या सैमाचो धसको 
घेवन बंद कुडींत रिगूंक पळयतालें. अशा विचीत्र अवस्थेंत ती 
ह्या दिसांनी वावुरताली. 

रातची हॉलांत बसून टी. व्ही. चेर बातम्यो पळोवपाची 

किशोरीबेनीक संवय. पावसाच्या दिसांनी मात ती बातम्यो 
पळय नासली. टी .व्ही. क फाट करून आयकताली. टी. 
. व्ही. पावसान खंय खंय अच्छेव केला तें दाखयतात तेंच तिका 
पळोवपाचें नासतालें हुंवाराच्या सांवाराच्यो खबरी आयकून 
ती पिशांतूर कशी जाताली. म्हणून ह्या दिसांनी उर्मिला तिचे 
वांगडाच रावतालें आनी अश्यो बातम्यो येतकच टी. व्ही. बंद 
करतालें. अशें कितेंय आयकतक तिका न्हीद पडनासली. मागीर 
प्रेशर वाडटालें. 

पावसाचे चार म्हयने उर्मीलाबेन आनी कंचन किशोरीबेनीक 
भुरग्यावरी सांबाळटालीं. तिका पातयेनासली.... हरशी इतली 
धिरीस्ट बायल. कसल्याय संकश्टाक भियेनासतना फुडो करपी 
ही किशोरीबेन, पावसाच्या दिसांनी अशी कशी बदलता? 
सामकीच सतर- वितर जाता... पावसाक म्हणून कोण अशीं 
भियेतात?... कित्याक जाता काय तिका अशें?...कंचनाच्या 
मनांत सदांच हो प्रस्न येतालो. उर्मीलाक हाची जाप खबर 
आसूंये अशो ताचो अदमास. हे विशीं कितेंय विचारल्यार उर्मीला 
कितेंय निमीत्त करून विशय बदलतालें. 

किशोरीबेन पावसाक सगळेवटच्यान ताळटाली तरी कोण 
ना कोण आश्रमांत येताले आनी पावसाच्या सांवाराचो गजाली 
सांगताले. मागीर त्या दिसा ती सामकीच अस्वस्थ जाताली. 

त्या दिसा नारी निकेतनाची सुजाता मॅडम धा- पंदरा जाणांक 
घेवन रातची बेन निकेतनात आयली. तांच्या झोपडपट्टेंत 
पावसाचें उदक भरून अच्छेव जाल्लो. नारी निकेतनाच्या लागींच 
ती झोपडपट्टी आशिल्ल्या सुजाता मॅडम हेर लोकां वांगडा तांच्या 
आदाराक धांविल्ली. कोणाचीं भुरगीं व्हांवन गेल्लीं, कोणाची जाण्टी 
तर कोणाची कोण कोण व्हांवन खंयचे खंय पाविल्लीं. राती वेळ 
जाल्ल्यान रस्त्यावयल्या दिव्याच्या उजवाडांत कोण हाताक 
मेळटा ताका वाटावपाचो यत्न चलिल्लो. उदकांत उफेवपी 

सामानकडेन कोणाचेंच लक्ष नासलें. सगळे कडेन रडारड, 
किळच्यो आनी हुयेली चलताल्यो. 

थंयच्या कांय लोकांक सुजाता मॅडमीन आपल्या आश्रमांत 
हाडिल्लीं तांचो जागो भल्लो म्हणून पंदरा जाणांक सुमार घेवन ती 
बेननिकेतनात आयिल्ली. 

किशोरीबेनीन सुजाता मॅडमीक वॅबिनांत व्हेली थंय तिणें 
पावसाच्या उदकान केल्ल्या सांवाराची गजाल तिका सांगली. ती 
आयकून भितल्ल्यान किशोरीबेनीक थरथरो भल्लो. पूण मोठ्या 
धिरान तिणें आपल्याचेर ताबो दवरलो. भायर त्या लोकांमदीं 
आशिल्ल्या उर्मीलाचें लक्ष किशोरीबेनीचेर आशिल्लें. कंचनाकय 
तिचोच हुस्को आशिल्लो. तें वॅबिना भायरच घुटमळटालें. 

किशोरीबेनीक सगळें समजावन सुजाता मॅडम आपल्या 
आश्रमांत वचपाक गेली. ती भायर सल्ले बरोबर कंचन उदकाचो 
पेलो घेवन भितर गेलें. किशोरी मॅडम दोनय हातांनी तकली 
धरून बशिल्ली. 

“बेन, उदक घेयात.' 

कच्च करून आंग काडून किशोरीबेनीन शेणिल्ले नदरेन कंचनाक 
पळयलें. 

“बेन उदक घेयात.' 

“आं, कंचन तूं गो? दी, उदक दी म्हाका.” घटघट करून 
उदक पियेवन किशोरीबेनीन ग्लास ट्रेंत दवरलो. परतय दोळे 
धांपून हातानीं गच्च तकली धरून ती बसली. कंचन थंयचें हाललें 
ना. हळूच तिच्या खांदार हात दवरून ताणें म्हळें. 

'बेन तुमच्या जिवाक बरें दिसना. तुमी मात्सी भितर वचून 
आड पडात.' 

“ना कंचन, हांव बरें आसां. भायर तीं...“ 

“बेन, उर्मीलाबेन तांच्या म्हऱयांत आसा. ती पळयता तांका 
कितें जाप नाका तें.' 

'ना, तरी म्हाका वचुंकच जाय तांचे म्ह्यांत. ह्या वेळार 
तांकां मायेच्या उतरांची गरज आसा कपडे. खाण जेवण दिवन 
भागना. तांचें मन भियेलां जातलें. आपल्या मनशांक शेणोवन 
बसल्यांत तीं तांकां ह्या वेळार धिराचीं उतरां जाय. आतांच तांचें 
मन सांबाळूं जाय. नातर, तीं पिशांतूर जायत म्हणून भ॑य. चल 
कंचन तांकां सांबाळू जाय, तांकां सांबाळू जाय.' 

थरथरत, उलयत किशोरीबेन उबी रावली. ती तोंडान पुटपुटत 
आशिल्ली. कंचनान तिचो हात घट्ट धरलो. 

'बेन, तुमी मात्सी बसात. भायर तांच्या म्हऱयांत सगळी 
आसात. तुमी मात्सीं शांत जायात.' 

'ना, कंचन, हांव बरें आसां. पूण तांकां मात्सें पळयतां. 
कोणाचीं कोण शेणल्यांत मात्सी वासपूस करतां. चल, भायर 
या आमी.' 

'बेन, तुमी म्हजें आयकनात न्हय, हांव उर्मीला बेनीक 
आपयतां.' 

पूण कंचनाचें कांयच आयकनास्तना किशोरी-बेन भायर 
हॉलांत गेली. थंय कोण रडटालीं, कोण एकामेकाक धीर 
दितालीं. कोण शेणिल्ले नदरेन एका जाग्यार पळयत बशिल्ली. 

इतले म्हणसर किशोरीबेन तांच्या म्हऱ्यांत आयली. तिच्या 
दोळ्यांतल्यान घळघळीत दुका गळटाली कोंकणीतल्यान 
बडबडत ती कोणाक पोशेताली, कोणाक वेगेंत घेताली, कोणाचें 
तोंड पळयत रावताली आनी म्हणटाली,...न्हय, तूं म्हजो कुटूश 
न्हय... अशें करत करत एका एका भुरग्या म्हऱ्यांत वताली...तूं 
म्हजो कुटूश न्हय....हें एकच वाक्य ती परत परत म्हणटाली. 

'....बेन कितें उलयता? कसली भाशा उलयता. सगळ्यांकच 
अजाप जालें. त्या आश्रमांत चडशीं मराठी हिन्दी आनी गुजराथी 
भास उलयतालीं. कोणय ऑफिसांत व्हडले लोक आयले जाल्यार 
इंग्लीश उलयताले. पूण आज किशोरीबेन कोंकणीतल्यान 

उलयताली. सगळीं अजापान तिका पळयत रावलीं. कंचनान 
उर्मीलाक म्हळें- बेन सारकी ना, कसली भाशा उलयता पळे.' 
थंयच आशाताई आशिल्ली. ती मालवणची. तिणें म्हळें, 

“बेन गोंयची भास उलयता, कोंकणी उलयता.' 

'पूण ती अशें कितें उलयता?' 

आशाताई किशोरीबेनीक आश्रमांत येत साकून वळखताली. 
तिणें म्हळे. 

'उर्मीला, तिका सांबाळूं जाय. तिका आपल्या हुंवाराची याद 
जाल्या. ती साबुद्देर ना.' 

आशाताई, कंचन, उर्मीला सगळींच तिच्या म्हऱयांत गेलीं. 

“बेन, बेन जाग्यार येयात. तुमी गोंयांत नात, मुंबय आसात.' 

किशोरीबेनीच्या दोळ्यांत वळख नासली. तिणें कंचनाक 
वेंगांत घेतलें आनी म्हळें,' ...हें, तूं म्हजें कुटूश न्हय..." इतलें 
म्हणून ती रावली ना, तिणें ताका धुकळून उडयलें. मागीर मात 
उर्मीलान वेळ केलो ना. ताणें हॉस्पीटलांत फोन केलो. 

तिका दोगचौग जाणांनी बळ्यां धरून सोमार बसयली. ती 
सुध्द वचून थंयच पडली हुंवाराच्या भंयान पयलींच कांचवेल्ले ते 
सगळे लोक किशोरीबेनची अवस्था पळोवन रडूंक लागले. 

एम्बुलन्स आयली. उर्मीला, कंचन आनी हेर दोग बायलो 
किशोरीबेनीक घेवन हास्पीटलांत गेलीं. 

किशोरीबेनीक हॉस्पीटलांत एडमीट केल्यार आज स दीस 
जायत आयिल्ले. ती अजुनय साबुद्देर येऊं नासली उर्मीला तिचे 
म्हऱयांतलें 'हालूं नासलें. बाकिची मात पाळी करून येताली. 
वेतालीं. 

उर्मीला तिका आपली आवयच समजतालें. तीय उर्मीलाचे 
धुवेवरी मोग करताली. उर्मीलाक आपूण त्या आश्रमांत 
आयिल्ल्या दिसाची याद जाली. 

उर्मीला दिसूंक सोबीत. शिकूंक हुशार. पूण घरची परिस्थिती 

वायट. आवय पांच-स घरांनी वावर करून भुरग्यांक आनी 
बेबद्या घोवाक पोसताली. उर्मीला व्हडली धूव तेंय सांजवेळचें 
'एकट्यागेर वचून भुरग्याक सांबाळटालें. त्या पयशांतल्यान 
आपल्या शिक्षणाचो खर्च भागयतालें. आपूण कॉलेजींत शिकतलें, 
टिचर जातलें आनी अम्माचे त्रास कमी करतलें अशें सपन तें 
पळयतालें. 

उर्मीला तेन्ना आठवेक आशिल्ठें. तेरा वर्सारचेंच खरें पूण 
घसघशीत वाडिल्लें. एक दीस ताच्या बापायन ताका एका गुंडाक 
विकलें. ताणें ताका एका फ्लॅटांत व्हरून दवरलें. थंय ताचे 
आनी दोन इश्ट येताले. दीसभर ते खंयतरी वताले, रातचे 
येवन ताचेर बलात्कार करताले आनी थंयच न्हिदताले. सकाळीं 
ताच्या खावपाची व्यवस्था करून ते ताका लॉक करून वताले. 
दोन दीस तें उपाशीं रावलें. पूण मागीर ताणें थंडपणान विचार 
केलो. ते रातचे मेल्ल्याभशेन न्हिदतात तें पळयलें आनी एके 
राती ल्हवूच पळून गेलें. कुडीची दुख सोंसत तें जाता तितल्या 
नेटान पळटालें. 

थोड्या वेळान तें साबुध्द वचून फुटपाटार पडलें. किशोरीबेन 
सकाळीं पासयेक वतना तें तिका मेळ्ळें. तिणें ताका आश्रमांत 
हाडून नवें जिवीत दिलें. परत आवय-बापायच्या म्हर्‍यांत 
वचचेपरस ताणें बेन निकेतनांत रावपाचें थारायलें. ताचें उरिल्ले 
शिकप तिणे पुराय करपाक लायलें. आनी किशोरीबेनच्या 
हातासकयल तें ऑफिसांतलीं कामां करूं लागलें. तेन्नाच्यान 
किशोरीबेनीक तें आपली अम्मा मानतालें. 

आतां ती हॉस्पिटलांत आसा म्हळ्यार ताका सूख नाशिल्ले. 
ताणें गोंयांत वैजयंतीक फोन करून तिची सगळी गजाल 
कळयल्ली. 

वैजयंची रोखडेंच रजा घेवन आयलें. तें उर्मीला वांगडा 
हॉस्पिटलां रावलें. तांकां रातचें जेवण घेवन आयिल्लें कंचनय 

थंयच रावलें. 

सगळी गजाल परत एकदां वैजयंतीक सांगून उर्मीलान म्हळें, 
'बेनीक अशें कित्याक जालें ?' 

“तिका गोंयच्या काणकोणच्या हुंवाराची याद जाली. त्या 
हुंवारान तिचें सगळें गिळून उडयलें. तिका खंयच्यान खंय 
पावयली. तिची उमेद, सपनां मातयेभरवण जाली. हागा 
आयिल्ल्यान, आश्रमांतल्या लोकांची अफाट दुःखां पळोवन 
तिचें आपलें दु:ख ल्होव जालें. तिणें आपल्याक सावरून घेतलें 
आनी दुसर्‍याची दुकां पुसूंक लागली. ' 

“अशें बेनीच्या जिवितांत घडले तरी कितें ?' 

उर्मीलान आनी कंचनान वांगडाच विचारलें. 

ते रातीं वैजयंतीन तांकां किशोरीची सगळी गजाल सांगली. 

प्रदीप नायक काणकोणां हायरसेकेंडरींत शियतालो. ताची 
विद्यार्थीनी किशोरी वेळीप. ताचे कडेन लग्न करून पैंगिणी 
बिराडान रावतालो. ताची जाण्टी आवय आनी एक भाव 
कुंकळळे मूळ घरांत रावताली. आवयच्या मना आड लग्न 
केल्ल्यान तिणें ताका घरांत येवपाक मनाय केल्ली. किशोरीक 
कुळारच्या वटेन आवय सोडून आनी कोणच लागींची फामील 
नासली. ती भाटकारागेर वावर करून ताच्याच भाटांत खोपींत 
रावताली. किशोरीन कॉलेज करता करतांच मोग करून लग्न 
जुळयलें. कसलीच कटकट नास्तनां आपले तकलेवयलें ओजें 
गेलें म्हणून ताचे आवयक खोशी जाली. आपलेकडेन आशिल्ले 
किडूक फिडूक धुवे सुवादीन करून तिणें तुमकां जाय तशीं लग्न 
जायात म्हणून तोंड भरून आशिर्वाद दिलो. 

प्रदिपाचो इश्ट परिवार व्हड. ताणींच तांकां लग्न धरून बिराड 
मांडून दियसर सगळो आदार केलो. प्रदिपाचें कलीग वैजयंती. 
ताका समाजकार्य करपाची खूब आवड. ताणेंय किशोरीक खूब 
आदार केलो. तेन्नाच्यान वैजयंती किशोरीचीय इश्टीण जाली. 

किशोरीचो सभाव मायेस्त. ताणें काकीबाय, व्हनये करून 
शेजाय्यां- पाजय्यांकडेन इश्टागत केली. 

तांचो कुटूश जाल्लो तेन्ना ताची आवय ताचे म्हय्यांत वर्सभर 
येवन राविल्ली. कुटूश दोन वर्साचो आसतना ताची आवय पेडयेर 
जाली. किशोरीक नांवा पुरतें आशिल्ले कुळारय सोंपलें. 

आपलो घोव आनी पूत हांच्या मोगा पाशांत किशोरीचो 
संवसार फुलिल्लो. कुटुशाच्या फुडाराची सपनां पळोवपांत ताचे 
दीस खोशयेन सरताले. कुटूश अडेज वर्सांचो जातकर ताका 
आंगणावाडयेंत घालूंक जाय आसलो. पूण तांच्या वाड्यार 
लागीं खंयच आंगणवाडी नासली. हीच संद घेवन किशोरीन 
महिलामंडळाच्या आधारान आंगणवाडी सुरू केली. 

किशोरीक पोरसाचीय आवड आसली. घरा भोंवतणी ताणे 
सोबीत पोरसूं केल्लें. फाविल्ल्या वेळांत तें पोरसांत झाडाच्या 
उस्तावारीक लागिल्लें आसतालें. 

उमेदीचीं पाखां लावन किशोरीचे दीस सरताले. कुटूश आतां 
चवर्थेत पाविल्लो. सुणीं माजरांची ताका भारी ओड. ताणें एक 
पेटो पोशिल्लो. तो ताचो सामको जिवाचो . ताका न्हाणोवप, 
फिरोवप सगळे काम कुटूश घोस्तान करातलो. कुटूशाक शाळेत 
पावोवन पेटो भायर रावतालो. ताची शाळा सुट्कीर ताचे वांगडा 
घरा येतालो. दीस एकामेकाक पातयेनासलो. 

ते दीस आयतार आसलो. पावसाची पीर पीर चालूच 
आसली. किशोरीन कोंग्यांचें बरें तोंडाक केल्लें. इंगळ्यार सुको 
बांगडो भाजून खोबरेल तेल सोडिल्लें. भायर बसून पेपर वाचपी 
प्रदिपाच्या पोटांत त्या वासान कों जालें. 

'कुटूश, आज बेगीन जेवया. तुजे मम्मीन बांगडो भाजला.' 

“डॅडी, मात्सो राव, पेट्याक न्हाणयातां.' 

आजून एक लेगीत जालें ना. बांगड्या वासान आज बेगीन 
जेवपा विचार काय कितें? बरें हां तुमचें? 

अशें म्हणत हांसत किशोरीन टी. व्ही. लायलो. टी. व्ही. 
भिलभिलपाक लागलो. पावसाचो नेट खूब वाडिल्लो. 

पाड पडूं ह्या पावसाचें . सामको सांवार आयिल्लेवरी पडटा. 
ह्या पावसान टी. व्ही. क रोखडीच पिडा मारता. बाब कुटूश 
भितर यो पळोवया. पेट्याक न्हाणयला तो पुरो. पावस कसो 
पडटा पळे, मळबाक बुराक पडिल्ले वरी, यो घरांत.... 

किशोरीचें उलोवप सोंपचे पयलींच की $$ डे, की $$ ड 
असो आकांत व्हड आवाज आयलो. 

खंय तरी लागींच वीज पडली दिसता . 

प्रदिपान म्हळें, आनी हातांतलो पेपर उडोवन तो भायर 
आयलो. कुटूशान पेट्याक पडवेर दवरलो, आनी तो धांवत येवन 
आवयचे वेंगेच रिगलो. तितले म्हणसर फाटल्या दोंगराकडल्यान 
परतय ताच्याकय व्हडल्यान आवाज आयलो. 

“आरे देवा! कसलो हो आवाज?' 

“आनी हें कितें? पोरसांत सगळें उदक भरता. असो अचकीत 
कसो हुंवार आयलो?' . 

भायल्यान बोबो, हुयेलो चलताल्यो. कोण कितें म्हणटा 
कांयच कळ नासले. 

“प्रदीप, कितें चल्लां भायर? 

किशोरीन भिवुनच विचाले. 

तितले म्हणसर उदक आंगण भरून हळू हळू तांचे पडवेंत 
भितर सरताले. 

“किशोरी उदक घरांत येता कितें करुया? 

“चल, आमी वयर रस्त्यार या.' 

कशीं वतलीं. आंगणांत उदक पळे, नेटान व्हांवता. आनी हैं 
कितें? लोकांचीं आयदनां, कपडे वतात मगो. 

“आरे देवा, व्हनीली कपड्यांसय बाल्दी आनी माजरय गेलें, 
प्रदीप आमचेंय सामान....' 

किशोरी आनी प्रदीप भंयान कडकडत उलयतालीं. सामाना 
परस आपलो जीव कसो वांचोवचो तें तांकां येवज नासलें. 
` इतल्यांत कुटुशाक पेट्याची याद आयली. 

“मम्मी, म्हजो पेटो....' 

म्हणटां म्हणटां ताणें पडवेर धांव माल्ली. पडवी भर उदक 
जाल्ले. पेटो क्यांव क्यांव करून आडत व्हांवू लागलो. तो 
आंगणांत वच्चे पयलीं ताका धरतलो म्हणून कुटूश मुखार सल्लो. 
ताची सरपळी धरापाच्या बोवाळांत कुटूश उदकांत पडलो आनी 
व्हांवक लागलो तेन्नाच लोकांक घरांतल्यान भायर काडूक भायर 
सरिल्ले तरानाटे वयल्या रस्त्यार पाविल्ले. ताणीं कुटूश व्हांवन 
वता तो पळयलो. आनी व्हडात आडून सांगले, 

“प्रदीप, आमी ताका हाडटात. तुमी आसा थंयच रावात.' 

पूण प्रदीप तांचे आयकुपाचे स्थितींत नाशिल्लो. ताणे वेळ 
करनास्तना उदकांत घालून घेतलें. वयल्या लोकांनी प्रदीपाक 
आडावपाक कितले उले माल्ले. पूण प्रदीप उदकांत पोंवपाचो 
यत्न करतालो, तितलें उदक ताका ओडून मुखार व्हरतालें. 
हरशीं प्रदीप बरो पोंवपी. पूण आयज ह्या उदका कडेन ताचें 
कांयच चलना जालें. भंयान ताचे हातपांय घट जाल्लेवरी जाल्ले 
आनी उदकाच्या लोटाभरशीं तो व्हांवत वतालो. 

किशोरी तटास नदरेन सगळें पळयतालें. कुटुशाक आनी 
प्रदिपाक वाटांवक उदकांत देंविल्ल्या तरनाट्यांक ते दोगूय 
मेळळेना. 

दोळ्या मुखार व्हांवन वचपी पुताक, घोवाक पळोवनय किशोरी 
आडुपाचे स्थितीर नाशिल्ले. तें घो करून सकल कोसळ्ळें. तेन्नाच 
ताका वयर व्हरूक आयिल्ल्या अनंतान आनी प्रमोदान ताका 
वयले वयर धरलें. तशेंच उकलून ताका वयल्या रस्त्यार हाडलें. 
मागीर गाडी हाडून एका व्हडल्या घरांत ताका हाडून दवरलें. 
थंय अशेच वाटावन हाडिल्ले जायते लोक आशिल्ले. कांय भुरगीं 

आवयक सादयत रडत हेवटेन तेवटेन फिरतालीं. 

किशोरी शुन्य नदरेन एक टक खंयतरी पळयत बशिल्ले. ताच्या 
दोळ्यांत दुकाचो एक थेंब नाशिल्लो. अशे आवरो उडिल्ले अवस्थेंत 
कोण कोण बसून आसले. कोण तांकां पियेवंक उदक दितालो, 
कोण खावंक तोंडाकडेन धरतालो. चडशा जाणांक खाणा- 
जेवणाची वान्साच नाशिल्ली. तांच्या दोळ्यामुखार हुंवाराचें 
मातयेरंगाचें उदक आनी त्या उदकांत व्हांवन वचपी तांचीं 
आयदना, वस्तू, कपडे दिसताले. कोणा कोणाक स्वंयसेवकांनी 
वाटावन खंय खंय सुक्‍या जाग्यार दवरिल्ले. कोणाक धांवूक 
मेळटा ते आपल्या आपूण धांवन सुरक्षीत जाग्यार राविल्ले. ह्या 
बोवाळांत कोण खंय पावला कोणाकच खबर नासली. 

आपल्या मनशांक सोदत बरे आशिल्ले लोक वायट दुबाव मनांत 
घेवन हेवटेन तेवटेन फिरताले. एकेवटेन दोळ्यांक लागिल्ल्यो 
धारो आडावपाचो यत्न करताले. 

अशे दोन दीस गेले. किशोरी साबुध्देर येऊं नासलें. ताका 
हॉस्पिटलांत घाले. [ 

वैजयंती खंय खंय कोणाकोणाक आदार करीत भोंवतालें. 
ताचे वरी जायते कार्यकर्ते खाणा- जेवणाची सुध्द बुध्द 
धरनास्तना हुवार पिडितांक आदार करत भोंवताले. आपलें घर 
दार वगडावन बशिल्ल्या लोकांक खाण जेवणा वांगडा, कपडे 
हातरूण पांगरूण सगळ्याचीच व्यवस्था करू जाय आसली. 
जायत्या जाणांनी खोशयेन दिल्लें सामान सुमान गरजेवंतांक 
सारकेंच पावोंवक जाय आसलें. कोणाकोणाचीं घरां बरीं आसलीं 
पूण हुंवारान रेबो मातयेन भरिल्लीं, थोडें समान व्हांवन गेल्ले 
जाल्यार उरिल्लें वाट लागिल्लें. तीय घरां निवळ करून तांची 
तांकां दिवूं जाय आसली. ह्याच बोवाळांत मंत्री, संत्री निरिक्षण 
करूंक येताले, जायत्या चेनलांचे, दिसाळ्याचे वार्ताहर फोटे 
काडीत फुलाखती घेत फिरताले. ह्या सगळ्या गडबडेंत जायते 

कार्यकर्ते आपलें घरदार आरोग्य विसरून वावुरताले. तातूंतच 
हेरांवांगडा वैजयंतीय वावुरतालें. 

ह्या गडबडेंत तें प्रदिपाचे फामिलेक पुराय विसरिल्लें. चवथ्या 
काय पांचव्या दिसा तें प्रदिपाच्या वाड्यार पावलें. एक वणट 
कोसळिल्ल्या ताच्या घराची दशा पळोवन वैजयंती तटास जालें. 

“ही तिगांय खंय आसात? बरीं आसात मू?' 

ताणें वांगडच्याक विचारलें. ताणीं ताका घडिल्ली गजाल 
सांगली. प्रदीप आनी कुटूश कशे व्हांवन गेले तें आयकून ताच्या 
दोळ्यांत भळ्ळ करून दुकां आयलीं. खिणभर दोळे धांपून तें 
वोग्गी रावलें. दुसऱया खिणाक ताका किशोरीची याद आयली. तें 
हॉस्पिटलांत आसा म्हणून कळटकच ताणें आनी वेळ केलो ना. 
तें सडसडीत हॉस्पिटलात गेलें. 

थंय उगड्या दोळ्यांनी फेनाक पळयत न्हिदिल्लें किशोरी 
ताका दिसलें. ताच्या दोळ्यांत वळखीची कसलीच खूण 
नासली. वैजयंतीन ताका कितले उले मारले. शुन्य नदरेन ताणें 
वैजयंतीकडेन पळयलें. वैजयंतीन कुटुशाची प्रदीपाची याद काडून 
रडोवपाचो यत्न केलो. पूण ताच्या भावना शेणिल्ल्या दोळ्यांत 
कांयच हालचाल जाली ना. दोळ्यांची पातकडीय हालयनासतना 
तें लाकूड कशें पडून आसले. 

वैजयंतीन किशोरीची जबाबदारी घेतली. भायलीं कामां करतां 
करतां तें किशोरी म्हऱ्यांत येवन ताचीय वासपूस करताले. रातचें 
ताचे म्हऱयांत हॉस्पिटलांत रावतालें. 

पंद्रायेक दिसा उपरांत किशोरी मात्सें साबुद्देर आयलें. पूण 
तें फकत '...कुटूश ...कुटूश उदकांत वचूं नाका....प्रदीप 
ताका आडाय..तो गेलो...धांव रे धांव तो गेलो..." अशें आडून 
बेसुध्द जातालें. तें अजून अन्न उदक तोंडांत घेय नासलें. ताका 
सलायनाचेर दवरिल्लें. 

म्हयन्यान सुमार तें पुराय साबुद्देर आयिल्लें. आनी ताचेर 

दु:खाचो दोंगर कोसळ्ळो. हो हुंवार वैरी जावन आपल्याक पुराय 
तरेन नागयलां म्हणपाचें ताका कळ्ळें. अपुरबायेचो पूत आनी 
मोगाचो घोव नास्तना आपूण जगूं तरी कित्याक ? म्हणत दोन 
वेळा तें जीव ना करूंक धांवलें. 

आतां ताका सांबाळप वैजयंती कुस्तार जाल्ले. तरीय तें ताका 
मातय पातयेनासलें. निमणें ताका एक उपाय येवजलो. तें ताका 
सदांच आपले वांगडा हुंवारान नागवल्ल्या उध्वस्त जाल्ल्या 
लोकांमदीं व्हरताले. कितलेच लोक बेघर जाल्ले, कांय जाण 
ताचेवरी एकटीं एकसुरी उरिल्लीं. कितल्याच जाणांची जल्माची 
जोड काबार जाल्ली. तांकां धीर दिवंक, तांचे दोळे पुसूंक ताणें 
किशोरीक सांगलें. तुजो कुटूश ह्या माणकुल्या भुरग्यांमदीं सोद 
तुजें मन तांकां पोशेतना विसरायेर पडटलें म्हणून सांगलें. 

वैजयंतीची सांगणी किशोरीन मनापसून आयकली. 
हुवारग्रस्तांक मजत करपाच्या वावरांत जाणें वैजयंतीक खूब 
आदार केलो. ह्या बोवाळांत किशोरी पुराय निवळ्ळें कितल्याय 
व्हड प्रसगांर काळ हेंच वखत आसता म्हणटा तें किशोरीचे 
बाबतींत खरें घडलें. दीस वतात तशे किशोरीचे कड ल्हव दिसूं 
लागलें. दीस तांचेमदीं हांगाचो थंयचे विचार करपाक दिनास्तना 
सरतालो. रातमात ताची वैरीण जाल्ली. दोळे धांपले काय कुटूश 
आनी प्रदिपाचो चेहरो ताच्या मुखार येतालो. मागीर ताची न्हीद 
नाच जाताली. न्हिदेची गुळी घेतले बगर ताका न्हीद येना 
आसली. ह्याच बोवाळांत ताचें प्रेशरय मदीं मदीं वाडटालें. 

जांचीं घरां मात्सीशीं मोडिल्लीं, तीं सारकीं करून निवळ 
करून, थोडे सामान कपडे दिवन तांकां घरांत रावंक धाडटालीं. 
किशोरीच्या घराची एकच वणट पडिल्ली. तें सारके करून दितकर 
आपणें एकट्यान थंय कशें रावप हें चितुनच ताचें काळीज 
धडधडटाले तें घरच न्हय त्या वाठारांत लेगीत ताका वचन 
दिसनासलें. खंयी तरी पयस पळून वचचें अशें ताका मनापसून 

दिसतालें. पूण वतलें खंय? हातांत पयसो अडको कांयच ना, 
शिर्वीस ना. करूं कितें ? ह्या प्रस्नान तें वयर सकयल जातालें. 

खूब विचार करून ताणें थारायलें. खंयच्याय तरी आश्रमांत 
वचप. ताणें हळूच वैजयंतीकडेन हो विशय काडलो. वैजयंती 
तयार जालें ना. ताणें म्हळे, 

“किशोरी, तुजें वय चड ना. तुका हांव खंयी शिर्वीस पळोवन 
दितां. म्हज्या शेजरा खंयी बिराड पळोवन दितां. तूं नव्यान 
सगळे सुरू कर.' 

'ना वैजू. नव्यान कितें सुरू कर म्हणटा! जांचे खातीर 
जगपाचें तेच दोगय जाण ना. तांच्याबगर एकटें रावल्यार हांव 
पिशें जातलें. म्हाका ह्या वातावरणांतल्या त्या दिसाचे ते यादी 
पसून पयस खंयी वचूं जाय. हांगा हांव जाग्यार येवचें ना.' 

वैजयंती ताचें सांगणे पटलें. थोडे दीस ताका दुसऱया 
वातावरणांत दवरून सारकें निवळटकच हांगा हाड़ंया अशें ताणें 
येवजिलें. ताच्यो वळखी खूब. सगळ्यांत पयलीं ताका येवजलें 
मुंबयचें बेन निकेतन. थंयची संचालिका विजयाबेन वैजयंतीची 
इश्टीण तिका सगळे सांगून वैजयंती किशोरीक थंय थोडेदीस 
दवरपाक घेवन गेलें. वैजयंती दोन दीस ताचे बरोबर थंय रावलें. 
रोखडेंच ताका व्हरपाक येता म्हणून सांगून गोंयांत परतले. 

धायेक दीस जाता म्हळ्यार किशोरीन वैजयंतीक फोन केलो. 
आपलो थंयच रावपाचो निश्चेव ताणें ताका कळयलो. 
णास Cs 

'वैजयंती बेन आमची बेन साबुद्दे आयली." कंचन एकदम 
किळचलें. सगळींच धांवून ताच्या खाटी म्हऱयांत गेलीं. 

“किशोरी, निवळ्ळे गो पापया! केन्ना साबुद्देर आयलें' 

'वैजू, तुज्या आवाजान....हांव जागें....परतय तो ...हुंवार 
तुवें...हाडलो गो हांगा... 

खोल गेल्ल्या आवाजान किशोरीन म्हळें वैजयंतीक घट 

मारून खोळसा फुटून घेवन रडपाक लागलें. 

कंचन भियेवन तांकां थातारपाक वेतालें, उर्मीलान ताका 
आडायलें आनी म्हळे, 

“चल कंचन, आमी भायर या. बेनीक रडुनी. बेगीन बरी 
जातली ती. 

माना 


'सुकोरीन, हांव निरवोल्यां वोयतां.' 

' तूं वोस फुडें, हांव येयलें. मेलिटाक चाव दिवन येतां.' 

सुकोरीन उलयत आसलें, पूण मार्यान खोंटलो आनी कळसुली 
हातांत घेवन आपल्या विचारांत घुस्पून निरवल्यांत वचूंक गेलें. 

शेतादेगेर पावना फुडें तें सदचे संवयेन उबें रावलें. ताणें हेवटेन 
साकून ते वटेन मेरेन शेतार नदर माल्ली. शेतभर दर एकल्यान 
वंय घालून आपले आपले जागे सुगूर केल्ले. तातूंत कोणें कांदे, 
कोणें मिरसांगो कोणें वांयगीं, भेंडे, तरेकवार भाज्यो, फळ 
भाज्यो रोयिल्ल्यो. दर वर्सा त्या वाड्यावयले लोक भाटकारान 
शेत लुंवूंन घेतकीर आपल्याक जाय तेदो जागो घेवन पोरसूं 
रोयताले. मार्यान आनी सुकोरीनय दरवर्सा पोरसूं रोयतालीं. 
तातूंत रोयिल्ली भाजी मार्यान वाड्यार भोंवन विकतालें. 

मार्यानाक पोरसाचो वावर करुक खूब आवडटालें. उदक 
शिपतां शिपतां प्रत्येक रोपयेक तोखेवप, तांचे कडेन उलयत 
सारें माती घालप, मुलांतल्यान देंविल्ल्यो मिरसांगो, वांयगीं 
तांचे बदलत वचपी आकार तोखेतना तें गुल्ल जावन वतालें. 
हालींसरा ताचें पोरसांत मातूय लक्ष नासतालें. ते सदचे संवयेन 
कामां जाग्यार घालतालें. झाडां शिंपतां शिंपतां तें बरेंच फाटीं 
पावलें. भावा-भावजयेच्या मोगांत वाडपी मार्याना निकतेंच पेल्या 
वाझ्यावयल्या जॅकी कडेन मोग करताले. मार्यानाचो भाव आग्नेल 
आनी सुकोरीन दोगांकय तांचो मोग मान्य आसलो. जॅकीच्या 
घरच्यांनी जॅकीक सांगिल्ले, तूं पयली आपल्या पांयार उबो राव 
मागी काजरा चोवया जॅकीक बोटीर शिर्विस करपाचें आसले. 
तेच खटपटींत तो आसलो. ताणें मार्यानाक उतर दिल्लें, एक 
व्हियाज मारुन येतकर आमी काजार जावया म्हणून. 

जॅकीच्या यत्नाक यश आयलें आनी दोन तीन म्हयन्या भितर 
एका सोयऱयान ताका आपल्या वांगडा बोटीर व्हेलो. मार्यानान 
एकवटेन हांसत एकेवटेन दोळे पुसत ताका निरोप दिलो. 

सुकोरीन आनी मार्यान फाटीं फुडें भश्टीं जातालीं. सुकोरीन 
भायर जावन पंदरा दीस जालें तरी मार्यान जावंक नासलें. 
सुकोरीनान ताका याद दिली. नाय जाल्यार मार्यान असल्यो 
यादी धरुंक फाटीं. तें निरवल्यो रोवप, शेतांत घोळप, भाजी 
विकूंक भोवप, असल्या कामांत घुस्पून रावंक ताका आवडटालें. 
भावजेन म्हयन्याची याद करुन दितकर ताणें व्हडलेशें मनार 
घेतलें ना. ताणें सहज म्हळे, “जातां हांव तेशें केन्ना केन्ना उसरां, 
तितूं कितें?' 

सुकोरीन दुसरें फावट भायर जालें तरी मार्यान जालें ना 
तें पळोवन ताका नंडेचो हुस्को जालो. ताणें सोपूत घालून 
नंडेक विचरलें, 'मार्यान खोरें सांग, जॅकी आनी तूं एकठांय 
आयलोलीं?' 'एक पावट न्हू, जायते पावटीं. तो इतू पोयस 
वोयता म्हुळ्यार बेठे सोडटा तो म्हाका.' हासत सहजतायेन 
मार्यानान सांगलें. | 

'भोयणी माजे कित केलें तुयें हें? 

'तितू कितें सुकोरीन होड्यार हात दवरुन सांग पळोवया, 
काजरा पोयलीं तूं आनी आग्रेल एकठांय येवू नासलीं म्हूण 

फकाणाच्या मुडार आयिल्ल्या मार्यानान हांसत हांसत म्हळे. 
सुकोरीनाच्या उलोवपांतलो हुस्को ताका कळुंकच नासलो. ' 
बाय गो दोन म्हुयने जाले, तूं भायर जाऊं ना. दीस बा गेले ना 
मुगो तुका? 

'कितें गो सुकोरीन, माका बेठे भेसडायनाका.' 

'मुगे दुबाव फोटी जावचो, माका चड खोस जातली. पूण 
मार्यान तूं ह्या दिसांनी पेरी धोडेच खाता. दोणांतलें तोर घेवन 
निवोळ पिता. मुजी नोदोर आहा तुजेर.' 

“आगो सुकोरीन ह्या दिसांनी जिबे बोरी रुच लागना. पेरी धोडे 
चाबल्यार तोंड बोंरें जाता. ' 

. 'बाये, ह्यो सगळ्यो गर्भेस्तपणाच्यो खुणो.' 

“शी, सुकोरीन खोरेंच सांगता तूं, तेशें जाल्यार तीन म्होयने 
पूण जायत येयले, हांव सारकें भायर जाऊ ना. त्या म्हुयन्याक 
मात तांबडें दिसून बोंद जालां, मागी जालें ना.' 

मागीर आनी सुकोरीनान वेळ केलोना. दुसऱया वाड्या वयल्या 
वैजीणीक वचून हळूच नंडेची खबर सांगली ती दुसरें दीस तांगेर 
आयली आनी तिणें मार्यानाक आपले पध्दतीन तपासलें. मागीर 
सवकास सांगले मार्यान आवयपणाच्या भेसार आसा म्हणून. 

खीणभर मार्यान तटास जालें. दुसर्या खिणाक ताणें 
सुकोरिनाक वेंग माल्ली आनी दोगांय रडूं लागलीं. 'वैजीण तापली 
आतां कित्या रोडटा गो. जुंवानपोणा सांवार येता तुमचेर मोदांत 
खूंयचीं.' “ रितीनमाय कितेंय जांव, मार्याना मेकळे कोर. जुजे 
आतां तारवार गेला. वोरसभोर तोरी तेका केशें येऊ मेळचेंना.' 
सुकोरीनान वैजीणीचे पांय धरले. 

'बाये, तीन म्होयने जावन गेल्या तेका. आतां मुकोडे कांय 
उपाय ना.' 

'दोतोरा बोगले गेल्या केशें मांय?' 

“तो लेगून कांय जायना म्हण्टोलो. तोरी तुमकां दिसोता 
जाल्यार वोसून चोयाय. नेये नेये उपाव येताय न्हु.' सुकोरीनान 
मार्यानाक दोतोरागेर व्हेलें. दोतोरानय वैजीणीवरीच सांगलें. तीन 
म्हयने जावन गेल्यान आबोर्त केल्यार मार्यानाच्या जिवाक धोको 
आसा म्हणून सांगलें. मार्यानान रोखडीच चीट बरोवन जॅकीक 
कळयलें. दोन तीन म्हयन्या उपरांत जॅकीची जाप आयली. 
हांव नेवोच शिर्वीसेक लागलां, माका केशी लीव मेळची ना. 
तुका जाय तेशें कोर. कोणाको काजार जाता जा. इतू बेगीन 
काजार जायन सोवसांरा जाळ्यांत घुस्चोन रावपा माका खोशी 

ना. पोयलीं माका दुडू जोडपा जाये. तूं मुज पासत रावनाका. 

जॅकिचे जापेन मार्यान सामकें निर्शेलें. ताणें भावजेक सांगलें, 
'एका दादुल्यान म्हाका फोटोयलें. आतां आनी हांव खुंयचाच 
दादुल्याचेर इश्चास दोवोरपाना. माका कोणाकोच काजार जावपा 
ना. दिसा दिसा पोटांत वाडपी ह्या पातका सांगाता हांव जीण 
काबार कोत्तलें. ना, माका येसो पातोक घेयन भोवपाचें ना. 
माका जीण नाका.' 

मार्यान सामकें बेजारिल्लें. जीव ना करपाक उठिल्लें. 
सुकोरीनान आनी आग्नेलान ताका मोट्या यत्नानी थातारलें. 
एका दादल्यान फटयलें म्हणून तुजी भांगरासारकी जीण काबार 
करुंक नाका म्हणून सोपूत घालो. सुकोरीनान ताका सांगलें, 
'बाये आंकवार मोरये पोटांत जेजू जालो. घोड़ये तुज्या पोटांतूय 
कोणे भाग्येवोंतान जोल्म घेतला आसोत. ताचे सोयत जीव 
ना कोरपाचें मातय चितूनाका.' मार्यानान एका अटीचेर मानून 
घेतलें. “हेच फुडें माका केदनाच काजार जा म्हूण ' फोर्सार 
कोरचीं ना म्हूण उतर दियात आनी... आनी....' 

“आनी कित गो?” आग्नेलान भियेवनशें विचारलें. “हें कित 
जातो तें माका केशेंच नाका तेचें तुमकां जाय तें कोरात, मुज 
दोळ्यां मुकार लेगीत दोवोर नाका.“ “चोय मार्यान, तुमी मोगा 
खेळ खेळोली, आतां हें कोण जोल्मा येता तेचो केसलो गुन्याव ? 
तुका नाका बोरें आहा, हांव मुगे भुरगें म्हण तेका वाडयतलो.' 

आग्नेलान आनी सुकोरीनान मार्यानाक दिल्लें उतर खरें केलें. 
तागेर जाल्लो बाब आपलो पूत म्हूण आग्नेलान ताचें नांव रजिस्टर 
केलें. 

मार्यानान वर्सभर नॅविसाचेर राग धरलो. तें ताका पळय लेगीत 
नासलें पुण मार्यानाक भुरग्यांची सामकी ओड. सुकोरीनाच्या 
मेलिटाक तेंच सांबाळटालें. नॅवीसाक मात हात लेगीत लाय 
नासलें. नॅविसाक वर्स जातसर सुकोरिनाक दीस गेले. आतां 

मार्यानाक नॅवीसाक सांबाळचोच पडलो. मॅलीटावरी नॅवीसाकय 
ताणें आपल्याक मान म्हणपाक लायिल्लें. 

एल्विसावेळा सुकोरीनाक पार्त मात्सो जड गेलो. तें आयिल्ल्या 
दिसा बरें ना जावंक लागलें. तेन्नाच्यान तिगांय भुरग्यांक मार्यानच 
सांबाळपाक लागलें. तिगांय भुरगीं कसल्याय कामांक मामी 
म्हणचे पयलीं मानाक उलो करताली. मार्यानय घोस्तान तांचो 
पिरंजळ काडटालें. शेजाऱयानी फकाणां करचीं, 'मार्यान तूं तेंगे 
माय आनी सुकोरीन मान काय कित गो?' 

तिगांय भुरगीं मानाच्या मोग शिंवरांत भिजत वाडटालीं. 
सुकोरीन आनी आग्नेल तांचे नावाचेच आवय बापूय आसले. 
तांचो सगळो घूट मानाकडेन. खंय कितें जालें, केलें तीं मानाक 
सांगतालीं. तांकां इश्कोलाक, ट्युसनाक हाड व्हर करप, तांचो 
होमवर्क घेवप, सगळें माना पळयतालें. नॅवीस आनी एल्वीस 
खेळांत हशार आसले. फुटबॉल तांच्या घोस्ताचो. शाळेच्या 
फुटबॉल पंगडांत तें खेळटाले. ताणी ट्रॉफी जिखतकच तांचे 
परस मानाक चड खोस जाताली. तें वाडोभर चॉकलेटी वांटत 
फिरताले . 

तें तांकां ल्हानपणांतल्यान एकच गजाल परत परत सांगतालें, 
“चोयाय बाबांनो, तुमकां जाय तें मोदीचें शिकप घेयात 
दुडवांपासत भिवपा तुमकां गोरोज ना, पूण एक... भायर वोसोप 
ना. तारवार वोचपातोर मात लेगून चितप ना. हे मातयेंत तुमी 
व्होड जाल्यात. तिचीच चाकरी कोरपाची. कोत्तो मुरे बाबानो? 
हैं सांगतना ताचे दोळे भरुन येताले. 

दोगूय आपल्या धाकटुल्या हातानी मानाचे दोळे पुसताले 
आनी ताच्या गोपांत रिगून ताका तारवार ना वचपाचो जुरामेत 
दिताले. 

ते व्हड जातकर ताणीं जायते वेळा आवय बापायक विचारलां, 
“माना आमकां तारवार जायते वेळा वोसनाका म्हणटा तें बोरें 

आहा, पूण रोडटा कित्या ती?' 

आग्रेल तांका ससांगतालो, “आरे, तुमी तिगे मोगा चेडे तारवार 
वोसून तिंगा काजार जावन रावले जाल्यार तिये चेडे खुंयर्चे ? 
तुमी भायर वोसोतू ह्या भिरांतेन रोडों येता तेका." “आवटे तें 
माना, इतू लोक तारवार...' 

'बाब नॅवीस, तोंड सांबाळून उलय. आपल्या जिवा भाशेन 
वाडयल्यात तेणें तुमकां. तुमगे खोरे मामी डॅडी जावन सांबावल्यात 
तेणें. 

'खोरें डॅडी, पूण हालीसरां ती खुबच किटकीट कोत्ता.' 
नॅवीसान उबगून सांगलें. खर्‍यानीच हालीसरां माना खूबच 
तिडकतालें. हासून खेळून वागपी, पावला पावलाक फकाणां 
मस्कऱ्यो करपी मान बदलिल्लें. दोगांय भुरगे व्हड जातात तसो 
मनांतल्यान ताका भंयसो दिसलो. तें भितल्ले भितर घुस्मट्टालें. 
चड करून नॅवीसाचो ताका चड़ भंय दिसतालो. भुरग्यांचे असवडी 
तें सुकोरीनाक म्हणटालें, “जाणा मुगो सुकोरीन, नॅवीसापासोत 
म्हाका भिरांत दिसोता. तो त्या मालकिर्यादावरी माका हिंगा 
सोडून भायर वयतलोच. चोय तूं 

सुकोरिनान ताका फुसलावचें, “मार्यान, तूं भिनाका, आमगे 
बाबाक आमी खुंयच भायर धाडोप ना. म्हूण पोयली थारायलां. 
तोरी तीच भिरांत घेयन तूं हालीसारा राती- राती चितत रावता 
मुगो. बाये चोड चितप जिवा बरें नहूं. 

'बोरें न्हू आनी बोरें कित भोगणार भोगपा रावूं जाये? बाबा 
भायर गेलो हें चोवचे पोरस, हांव मेल्या ओदीक बोरें..' 

विचाराच्या गुसप्यांत घुसपल्लें मार्यान हातान पोरसांतलीं 
कामां जाग्यार घालतालें. सुकोरीन येतकच दोगायनीय मेळून 
उरिल्ल्यो रोपयो शिंपल्यो आनी ती घरा येवंक लागलीं. इतलो 
वेळ सुकोरीन हेर शेजान्नीं कडेन उलयतालें. पूण मार्यानान एक 
जाप काडू नासली. घरा वतना सुकोरीनान ताका म्हळे, "कित 

गो बाये तोंडा उदका घोंट घेयन रावलां शें.' “ना गो. बाब खेळों 
गेल्या ते केन्ना येतोले?' 

'रातीं फोन केला न्ह॒गो तेणीं, आयतारा पावतो म्हुळा' 

'आयतारा आजू चार दीस आहा....' मार्यान आपले भितर 
बडबडू मागलें. 

मानाच्या मनाचो भंय वाडपाचीं कारणं हालीसरां जायत 
आसलीं. नॅवीस आनी एल्वीस फुटबॉल मॅची खेळूंक गोया भायर 
वताले. पयलीं पयलीं ते जिखून येतकर तें खोशी जातालें. 
पूण आतां मात ताची खोस शिणिल्ली. ते दोगय जिखून येतकर 
सदचेवरी मान खंय आसा थंय धांवत येताले. ताच्या गळ्यांत 
हात घालून आपली खोशी वाटूंक सोदताले. मान तांकां परबीं 
दिवपा सोडून फडफडिल्ल्या आवाजांत म्हणटालें, “तुमी फोकोत 
खोळाच्योच गजाली सांगपाच्यो. शिकोप बा कांय नाका तुमकां 
न्हू पोयर एजामी कितू मार्क पोडले रे? मॅच जिकली म्हण बोरे 
सांगू येताय. ' 

नॅवीसाक रोकडेंच सट्ट जातालें. पूण तो मानाचेर राग 
काडनासलो. आवयकडेन वचून फडफडटालो ते दोगय जाण 
मानाक केन्नाच आरत्याक परतें सांगनासलें. सुकोरीनान तांकां 
देखच तशी लायिल्ली. पूण हालीसरां मानाचो बदलिल्लो सबाव 
दोगांकय मान नासलो. पयलीं घरांत भितर सल्लो बरोबर तांका 
उतरां पावलाक मान लागतालें. पूण आतां मानाचो दिसान दीस 
बदलत वचपी सभाव पळोवन ते ताचे पसून पयसच रावताले. 
तितलें मान चड फडफडटालें आनी बडबडत रावतालें. 

आयताराक दोगय बाब येतले म्हूण कळिल्ल्यान मान उमेदीन 
आयताराची वाट पळयतालें. ते दीस कितं रानप तें ताणें चार 
पांच वेळा तरी भावजेक सांगिल्ले. पूण सुक्राराकूच तांचो फोन 
आयलो “आमची मॅच दोन दीस मुखार व्हेल्या आमी आयताराक 
न्हय तर बिरेस्ताराक गोयांत पावतले.' तांचो रकाद आयकून 

मान खूब बेजार जालें. तोंडा येत तें बडबडलें आनी थोड्या 
वेळान माथ्यार पांगरूण घेवन न्हिदलें. रातच्या जेवणाक ताका 
उठोवंक म्हणून मॅलिटान ताचें पांगरूण काडलें. मानाचें आंग 
ताका हून लागलें ताणे म्हळें, मान, तुका जोर येयला मुगो, उठ 
बेगीन जेय आनी गुळी घे.' 

“ना, हांव जेवचेंय ना आनी वोकोतूय घेवर्चे ना. 'येशें कित 
कोत्ता गो मान? मामी माना चोय गे. तांचें दोगांचेय उलोवप 
आयकून सुकोरीन मुखार आयलें, “बाये बाब येवचे पोयलीं तुका 
बोरें जाऊं जायें, तुका जोर येयला म्हण समजोना फुडें तेकां 
कितू वायट दिसतोलें चोय.' 

सुकोरीनान ताका मायेन समजायलें आनी वखद घेवपा 
लायलें. मान जेवलें पूण वखद घेवपाक तें तयार जालें ना. ताणे 
म्हळे, 'येसोकून माका जायतें पार्टी जोर येता. फाल्यां सोकायीं 
म्हळ्यार वैतो तो. हांव वोकोत केन्ना घेयना.' 'आब्बा! आमका 
केन्ना सांगले ना मुगो तुयें मोरपा उठलां तूं.“ तेन्नाच आयिल्ल्या 
आग्नेलान व्हडल्यान म्हळें, “जायते दीस जालें. चोयता तुकां, 
काम नेजो म्हूण घरा येवन आड पोडटा. भाजी इकूंक लेगीत 
सोदीं वोसना तूं. इचारल्यार कांय ना म्हण्टा. खोरें मुगो बायें? 

'मामी तेका फाल्यां आमी दोतोरा दाखोवया.' “ना ना, बाब 
येयले बोगोर हांव दोतोराबोगले वोयचेंच ना.' 

मानाचो हट्टी सभाव खबर आशिल्ल्यान मॅलिटान ताका गुळी 
तरी घे म्हणून फोर्सार केलें. 

बिरेस्तारा सकाळफूडेच दोगय जाण आयले. मॅच 
जिखिल्ल्याच्या खोशयेंत बोवाळ घालीत ते भितर सरले. तांचे 
खोशयेन मानय वांटेकार जालें. चा च्या मेजार तांच्यो खबरो 
आयकताना मान उणो खावपाचेंच विसरुन गेलें. नाश्तो खावन 
सगली उठलीं. मान उठतनाच घुवळ येवन पडलें, पूण उदक 
मारून ताणी ताका साबुध्देर हाडलें, पूण ताचें आंग भाजतालें. 

तें नाका नाका म्हणटा आसतनाच ताणीं ताका दोतोरागेर व्हेलें. 
थंय दोतोराक ताणे सांगलें, 'दोतोर हेणीं माका बेठे हाडलां इंगा. 
वोरोसभर जालें म्हाका येसोकोन जायतेपाटीं जोर येता, वेता. 
थोंडी खांक तोर मुजी सोदांचीच. मात सुसेग घेतलो हांव बोरें 
जातां. वोकोत बिकोत बेठें तें दुयेंती ना करुन उडयता.' ताचे 
बडबडिकडेन लक्ष दियनासताना दोतोरान ताका सारकें तपासलें. 
थोड्यो तपाण्यो भायर करुन रिपोर्ट घेवन परत आपयलें. 

मानाक खर टी. बी जाल्ली. दोतोरान ताका टी.बी. हॉस्पीटलांत 
भरती करपाक सांगलें. मान तयार जालें ना. तें पयलीचेंच हट्टी 
तातूंत फाटल्या वर्सभरांत चडच हट्टी जाल्ले. ताणे निक्षून सांगलें, 
'हांव आस्पीतोलांत केशेंच वोयचें ना. पूण तुमी आयकपा ना 
म्हण वोकोत घेयन.' 

दोतोरानय ताका फोर्स केलो. हॉस्पिटलांत रावल्यार बेगीन 
बरें जातलें म्हणून सांगलें. केन्नाच न्ही तो आग्नेलय ताचेर 
तापलो, 'मार्यान तुजें चोड जातां, आजमेरेन आमी तूं सांगोता 
तेंच केलां आतां तुयें आमचें आयकूचेंच पोडटोले.' ते बरोबर 
उसळून मानान म्हळे, 'जाणा रे आग्रेल जाणा हांव.. हाव जोड 
जालां तुमकां. माका हॉस्पिटलांत उडोयतोलीं आनी बाबा भायर 
धाडटो तुमी. तेका मुजपासून येगळो कोरु सोदताय तुमी." इतलें 
उलोवन तें रावले ना. ताणें नॅवीसाक वेंग मारली आनी रड 
रडत म्हळें, “मुज बाबा, नाका रे, भायर वोचूं, नाका. म्हाका 
एकटे उडोय नाका.' नॅविसाक मानाची तिडक आयली. तो 
पयलींच लजेस्त. तातूंत भर हॉस्पिटलांत मानान ताका वेंग 
मारिल्ली, ताणे ताचे हात फाफडून उडयले आनी सड़सीत वचून 
सुकोरीनाच्य आडसाक वचून रावलो. एल्वीस तर पयलींच पयस 
वचून राविल्लो. ताकाय मानाचें वागप आवडूंकनासलें. 

सुकोरीन मुखार सल्ले. जमनीर बसून रडपी मानाक ताणें उबे 
केले. ताचे दोळे पुसले आनी म्हळे, “मार्यान, तूं भियेनाका, 

तुकां हॉस्पिटलांत दोवोन्नाय. पूण एक, तुयें वोकोत सारकें घेऊ 
जाये., वावरा वोसूं जायना सोमजोलें.' 

भावजयेक दिल्ल्या उतरा प्रमाण मार्यान वेळार वखद विर्सद 
घेतालें.. पूण ताच्या मनान नॅवीसाचो भंय घेतिल्लो. नॅवीस आनी 
एल्विस आतां चडशे ताच्या म्हऱ्यांत वच नासले. चडकरुन नॅविस 
मानापासून पयसच रावतालो. पूण मानाक आतां नेंवीसाची 
सामकी ओड लागिल्ली. इतलो तेप ताणे तिगांय भुरग्यांक 
आपलींच भुरगीं म्हणून वाडयल्लीं. नॅविसाक केन्नाच वेगळो मोग 
दिवू नासलो. आतां मात ताका दिसतालें, नॅविसाक वेंगेंत 
घेवचो, हड्ड्याकडेन घट्ट धरुन पोशेवचो. ताणें कितलेच पावटीं 
नॅविसाक म्हऱ्यांत आपोवचो पूण तो तितलोच पयस वतालो. 
मानाचें विचीत्र तरेन पोशेवप, गालांक हात लावन लावन पापी 
घेवप आनी रडुन रडून एकूच उतर मागप, “तूं भायर वचनाका.' 
ह्या सगळ्याचो नॅवीसाक वीट येतालो. सुकोरीनान नॅवीसाक 
कितलोच फुसलावचो. “आरे बाबा, मान बोरें ना. तेगे जिवा 
सुशेग मेवता जाल्यार वोच रे तिच्या फुड्यांत. कितू मोग कोत्ता 
ति तुजेर.' “मामी आनी कितेंय सांग, मानाफुड्यां वोस म्हूण 
नाका. तिगे तें पोशेवप, उमाव घेवप, शी.., नाका माका तिगे 
मोग. विट येता माका. 

'चोड सुबेज जाला तूं नॅवीस, मानागे मोग आतां नाका न्हू 
तें बोरें ना म्हुणोन, हेरशीं बोरे मान मान म्हूण येंग मारुन 
बोसता मुरे तुमी..' तेन्नाच भितर आयिल्ल्या आग्रेलान नॅवीसाक 
बरोच तापयलो. सुकोरीनान मदीं तोंड घालून तांका आडयलें. 
आवयची नदर पळोवन नॅवीस मुकाट्यानी भितर गेलो. 

नॅवीसाच्या वागणूकेंत मान सामकें दुखी जालें. ताणें दुसरेदीस 
सुकोरीनाक म्हळें, 'मुगे बाबाच म्हाका चोऊ तयार ना मुगो. हायें 
जोगप तोरी कोणा पासत?' 'मार्यान तेका खूंय खोबोर तूं तेगे 
कोण तें, तेक सोत गजाल सांगया. व्हड जाला तो आता. मागी 

चोय तुका पातयेता जाल्यार तो.' “नाका मुजे सायबीणी नाका. 
केशें सत सांगनाका. तो पाय कोण तो विचात्तोलोच माका त्या 
' मालकिर्यादा नांव तेका केशें सांगपा ना आनी खोरें सांगू तुका, 
तो तुका आपल्यागे मामी म्हण जो मोग कोत्ता तो चोवन बोरें 
दिसोता, एक एक पाटीं वायट दिसों मागीर. 

इतलें उलयता सर मार्यानाक खरस माल्ली तातूंत खांकय सुरु 
जाली. एकदां खांक सुरु जाली काय ती बेगीन थांब नासली. 
आतां ताका खोकेंतल्यान मात्शें मात्शें रगतूय पडटालें. पूण 
कोणाक दाखयनासताना पुसून उड़यतालें. सुकोरीनान ताका 
शारोप दिलें आनी वोग्गी न्हिदपाक सांगलें. मानाक दिसतालें 
आपल्या दुरवेसाक वखता परस नॅवीसाचो मोग जाय. ताणे 
म्हर्यांत येवन बसून पयलीं भशेन उलयल्यार लेगीत पुरो. पूण 
नॅवीस तर ताच्या वार्‍याक लेगीत रावनासलो. 

तरणेपणाची सपणां चडटा तशे नॅविस आनी एल्वीस पुराय 
बदलिल्ले. मान, मामी हांचे भोवतणीं घुवपी तांचे जग बदलिल्लें. 
तांकां आतं इश्टांमदी रावपाक चड आवडटालें. घरांतल्या 
गजालीपरस भायल्यो गजाली तांचे चड लक्ष वोडून घेताल्यो. 
पयली मान तांका अपूरबायेन म्हणटालें 'आमगे कावथे आतां 
माड जाताय. तेंका आमगे गोरोज ना. आतां तेंकां इश्ट इश्टीणी 
बाराबोर रावो चोड खोशी. न्हू रे बाबाने.' 

इतली समजीकाय आशिल्ले मान पिडेन बेजारिल्लें आनी 
नॅवीसान आपल्या भोवतणीच रावचें अशें म्हणटालें. ताची 
वागणूक पळोवन तें जिवाक बेजारिल्लें आनी जगपाची आशा 
सोडिल्लीं. नॅविस तांच्या फुटबॉल पंगडाचो कर्णधार जाल्लो. तांचो 
पंगड घेवन तो कलकत्ता वचपा आसलो. थंय जिकल्यार ते 
सगळे थंयच्यान चेन्नय वचपाचे आसले. पंदरादीस सुमार ते 
भायर उरपाचे. हें कळ्ळ्यार मान तांकां वोगी रावचें नासले. 
नॅविसान आनी एल्वीसान मानाक कळनासतानाच वचपाचो बेत 

केलो. आग्रेलान तांकां तेंको दिलो. सुकोरीनाक मात तांचो 
बेत मातूय आवडलो ना. ताणें म्हळें, “तुमी जाणांय मुरे, तुमी 
फोटोयलां म्हण सोजमोल्यार मान केशें वगी रावपा ना तुमकां. 
पिडेन साप जाम जालां बाबडें, तितूं आनी तेका तरास दिऊ 
नाका.' 

मामी, तूं वोगी बोस हां. आमकां वोसपा केशें दिवपाना तें. 
आमी हे पाटीं तेगे केशे आयकपाना, तेगे बेरबेऱ्यान मागी मॅच 
तिंगा पिड्यार जाली जाल्यार आमी नोकळो.' नॅवीस रागान 
उलयलो. एल्वीसान फकाणा करपाक म्हळे, “नॅवीस, मान हांव 
गेल्या कांय म्हणपा ना. तुका आडायतो तें, फोकोत नॅविस तूं 
भायर वोसनाका म्हणीत आसता तें. तुजेरच चोड मोग तेजो, तूं. 
तेगे पोसको जातलो.' “पोस्को काय रगता चेडो...' सुकोरीनान 
जिब चाबली. मुखावेलीं उतरां ताळ्या सकल धुकल्ली. 

दोगायजाण मानाक कळयनासतना कोलकाता गेले. दोनतीन 
दीस मानाक कांय समजलें ना, पूण चवथ्या दिसा मॅलिटा 
भावाकडेन उलयता तें आयकलें आनी मानाक कळ्ळें, ते 
दोगायजाण आपल्याक सांगनासतनाच भायर खंयतरी गेल्यात 
म्हणून. तांणे तोंड सोडलें. ताका खरस येताली, खांक 
येताली तरी पूण नॅवीस आपल्याक सोडून गेलोच म्हणून खूब 
उलोवंक लागलें. उलयतां उलयतां रडटालेंय बी.मॅलिटान आनी 
सुकोरीनान ताका खरें सांगपाचो जायतो यत्न केलो. पूण कितेंच 
आयकून घेवपाचे स्थितींत तें नासलें. बडबडटा आसतनाच तें 
साबुध्दे भायर गेलें. 

सुकोरीनान आनी मॅलिटान किळच्यो माल्ल्यो. शेजारी पाजारी 
धांवून आयले. कोणें उदक माल्लें, कोणे कांदो नाकाकडेन धल्लो, 
मानाक जीव आयलो. ताणें दोळे उगडून सगळ्यांक पळयलीं 
आनी म्हळें, 'नेंवीस येयलो..' कोणेतरी वचून दोतोराक हाडलो. 
कोणेतरी आग्नेलाकय आपोवन हाडलो. दोतोरान ताका तपासले 

आनी आग्नेलाक भायर व्हरुन सांगलें, 'ताका कसलो तरी शॉक 
बसला आनी तें सगळें विसरलां. तातूंत ताचे पिडेन तें सामकें 
' जाम जालां, तें कोणाक हुस्केता ताका बेगीन आपयल्यार बरो.' 

आग्नेलाचेर आकांत आयलो. नॅविसाक कसो आपोवन हाडप 
मॅच अर्दी सोडून तो कसोच येवचो ना हें ताका खबर आसली. 
तीं फकत देवाकडेन मागून घेतालीं, ते येसर मार्यान बरें उरल्यार 
पुरो म्हण. 

कलकत्ताची मॅच नॅविसाचो पंगड जिखलो. पूण कांय कारणाक 
लागून चेन्नयाची मॅच मुखार दवरल्ली. ताका लागून नॅवीस आनी 
एल्वीस रोखडेच परतले. मॅच जिखिल्ल्याचे खोशयेन ते हुबहबतच 
घरा आयिल्ले. आंगणांत उबें आशिल्ल्या सुकोरिनाक नॅविसान 
उकल्लें आनी घुवंत डायत घुंवत डायत तांच्या जैताची गजाल 
सांगली. एल्वीसानय सामान थंय उडोवन आवयक फाटल्यान 
येवन वेंग मारली. पूण सुकोरीनान कसलीच उमेद दाखयलीना. 
थंडसाणेन तांकां म्हणले, “बाब, पोयली माना बोगले वोस. तें 
रावता तुमकां.' “राव गे मामी, तिये बोगले गेल्यात ती पयली 
झोगोडटली, तिका सांगीनासताना गेले म्हण. आमगे खोशी 
पिडयेर कोरतो ती.. 

'बाब, तुको झोगोडपा तें जाग्यार खंय आसा. तें फोकोत 
नॅवीस येयलो हीं दोनूच उतरां उलोयता.' आवयली उतरां 
आयकून एल्वीसाक फकाणा येवजलीं. ताणें हासून म्हळें, “चोय 
नॅवीस, मान तुका हुस्केता. तूं तेगे पोसको, म्हूण तुकाच हुस्कता 
तें. चोल पोस्क्या चोल माना बोगलेक.' 

पुताची उतरां आयकून सुकोरीनाक राग आयलो. ताणें सट्ट 
करुन म्हळे, “तो मानागे पोस्को न्हू, खरेलोच चेडो, तेजे रगता 
चेडो.. 'कितें? मामी जाग्यार आहा मुगे तूं माका मानागे 
चेडो म्हणची ना तूं, हांव तुगे चेडो.' सुकोरीनाक आपली चूक 
कळ्ळी. पूण आतां उतर कसें फाटीं घेतलें तातूंत मार्यनाची 

अशी स्थिती ताणे नॅविसाक सगळी खरी गजाल सांगली. पूण 
नॅविस कसोच मानून घेवपाक तयार नासलो. ताचेर आकांत 
आयलो. ताणें सुकोरीनाक घट्ट वेंग मारलीं आनी म्हळें, “ना 
मामी, येशें म्हणूनाका, तूंच मुगे मामी हेंच सोत म्होण.' 'हांये 
म्होणलें म्हण सोत फोट जायना रे बाबा. हांव तुगे मामीच पूण तूं 
मानागेर जोल्मा आयला. चोल, वोस, कितेंय सोजमोता जाल्यार 
चोवया ताका.' 

नॅविसाक सत पचूं नासलें, तरी जड पावलांनी तो भितर 
गेलो. ताणें व्हडान म्हळे, 'मान, मामी, हांव येयलों. तुगे चेडो 
येयलो.' मानान दोळें उगडले आनी व्हडान म्हळें, 'नॅवीस 
येयलो?' दुसर्या खिणाक ताची मान आडवी जाली. नॅवीस 
'मान मामी' म्हणून उलो मारीत आसलो. ताच्या फाटल्यान 
भितर आयिल्ल्या सुकोरीनान नॅवीसाक थंयचो उठयलो. आनी 
वेंग मारुन किळांच मारुन म्हळें, 'तुगे मामी तुका सोडून गेली 

सपना 


श्वेता पेडे दिले, आतां लाडू केन्ना ?' 

'श्वेताचे बाये कितें, मजाच मजा.. घोव मरीन इंजिनियर, ताचे 
वांगडा बोटींत बसून जगप्रवास कर.' 

“श्वेता तुका प्रवासाची खूब आवड न्हय. आतां तरी भागोवन 
च. 

“आगो म्हाका प्रवास आवडटा तो सैमाच्या सांगातान केल्लो, 
असो दर्यावर्दी जावपाचो न्हय. थंय फकत उदक आनी मळब 
पळोवपाचें.' 

“श्वेता, बोट फकत उदकांतच फिरना, धक्याकय लागता, 
तेन्ना तुका फिरूक मेळटा, कळ्ळें..' 

श्वेताचो साकरपुडो जायत साकून ताच्यो इश्टीणी ताचीं 
फकाणां मस्कऱयो करत आसलीं. ताका भायल्या देशांनी भोवूंक 
मेळटलें हाचेर सगळींच ताका कोलायतालीं. श्वेताय मनांतल्यान 
खोशी जाल्ले. ताका ल्हान पणांतल्यान भोंवपाची आवड, 
भोंवडेवर्णन वाचपाची आवड. 

श्वेताची काकी सोयरिको जुळोवपाचो व्यवसाय करता. तिणें 
थैतापासत आपल्या पयसुल्ल्या नात्यांतल्या चल्याची सोयरीक 
हाडिल्ली. चलो मरीन इंजिनियर म्हणून कळ्ळ्या बरोबर श्वेता 
मनांतल्यान खोशी जाल्ले. इतले दीस ताचो पप्पा खंय खंय ताची 
सोयरीक घेवन वतालो. प्रत्येक वेळार तो ताका चल्याविशीं 
सांगतालो. पूण श्वेता केन्नाच उमेद दाखय नासलें. तें इश्टिणीं 
वांगडा भोंवप, शिर्विस सोदप हातूंतच गूंग आसलें. आवयन 
ताका जायतें वेळा म्हणचें, आगो पप्पा चलेकारागेर वच्चे पयलीं 
प्रत्येक वेळार तुका सांगता, पूण तूं लक्षय दिना. मागीर पप्पान 
कसलो न्हवरो हाडलो म्हणून बोवाळ घालू नाका हां. 

पूण श्वेता केन्नाच लक्ष दियनासलें. हे खेपे काकीन न्हवऱयाचे 
वर्णन सांगतकर ताचे कान उबे जाले. ताका मनापासून दिसलें 
'ही सोयरीक जुळ्ळ्यार पुरो. देश विदेशांत भोंवून येवपाची 
इत्सा तरी पुराय जातली. एक वर्सभर तरी बोटीर रावपच... 
खूब मजा करप...' 

विराज आवय बापाय बरोबर ताका पळोवपाक आयिल्लो. 
लांब-रूंद, गोरो-गोमटो विराज ताका पळयतनाच आवडिल्लो. 
तेय लांब आनी घसघशीत आसलें पूण मात्शे सावळे, रुपानय 
मात्शें फाटी. हो आनी म्हाका पसंत करतलो असो विचार 
शेताच्या मनांत आयलो आनी मात्सों नर्वस कशें जावन तें थंय 
बसलें. 

विराजाचे आवयन तांकां दोगांकय उलोवंक म्हणून दुसऱ्या 
रुमांत धाडली. तो चडसो उलयलोच ना. श्वैतानच कांय प्रश्न 
केले. ताच्यो जापो मात ताणें व्यवस्थीत दिल्यो. तीं भायर 
येतकच आवयन विराजाक दोळ्यांनीच खुणावन कितें तरी 
विचारलें. विराजानय आवयक सांगलें, चली पसंत म्हणून. 

आठ दिसां भितर साकरपुडो करुन विराज बोटीर गेलो 
लेगीत. श्वेताक तर हें सगळें स्वप्नच कशें दिसतालें. धैताची 
मांय माव आधुनीक विचारांची आशिल्लीं. तांच्या क्लबांत कितेंय 
कार्यावळ आसल्यार, सहल आसल्यार तीं आपल्या वांगडा 
बैताक आपयतालीं. श्वेता घोस्तान तांचे वांगडा वतालें. ताचे 
आवय बापूय लेगीत ताका उमेदीन धाडटालीं. तांच्या घरांत 
कितेंय आसल्यार तीं विराजाच्या आवय बापायक आपयतालीं. 
विराजाच्या घराब्या कडेन तांची बरी इश्टागत जुळिल्ली. 

विराजाचे आवय बापूय दोगांय रिटायर. घसघशीत पेन्शन 
घेवपी. विराजाची नोकरीय बरी आसली. फुडाराखातीर पयशे 
सांठोवन दवरुंया म्हणपाची गरज नासली. देखून दोगूय जाणां 
जाण्टेलीं उमेदीन आपल्याक जाय तशें जियेतालीं. तातूंत 

दोगांयचोंय सभाव हांसत-खेळत, फकाणां-मस्कऱ्यो करत 
जगपाचो. तांचो इश्ट परिवार खूब. 

थैताचो बापूय रिटायर जाल्लो. पूण मम्मी अजून शिकयताली. 
श्वेताचो धाकलो भाव बी.फर्मा करतालो. श्वेतान निकतेंच एम.कोम. 
केल्लें आनी नोकरेपासत खटपट करतालें पूण सोयरीक जाले 
बरोबर मांयन ताका सांगिल्ले, 'तूं येन्ना शिर्विसेचें पळोवनाका. 
पयलीं विराजाबरोबर बोटीर बी रावन यो. मात्शी मौज मजा 
करात आनी मागीर शिर्विसेचें पळे. शिर्विस खंय वचना. होच 
उमेदीचो काळ.' श्वेताच्या मनांतलें मांयन सांगिल्लें. चार म्हयन्या 
उपरांत विराज येतकर लग्नां विशी थारावपा आसली. 

एका दिसा आड तरी मांय श्वेताक फोन करताली. घरांत 
कितेंय बरो पदार्थ केल्यार श्वैताक आपयताली. श्वैताक नवे 
नवे पदार्थ करून पळोवपाची आवड. तेय कितेंय केल्यार मांय 
मावाक मुद्दम व्हरून दितालें. श्वेताचे आवय-बापूय उमेदीन 
फुलिल्ले. तांचे अपुरबायेचे धुवेक लागींच पुण्यातच आनी अर्थ- 
अपुरबाय करपी घर मेळिल्ले. जांवय बोटीर आसलो तरी श्वैताक 
मांय आपले वांगडा फिरयता हाचे तांकां अप्रूप जाल्ले. 

विराजाचो कूळदेव गोयांत. तीं मुळचीं गोयकार. विराजाचो 
पणजो पुण्यात येवन स्थायीक जाल्लो. दर वर्सा दसऱर्‍याकडेन 
गोयांत येवन कौल घेवन वचप की तांची रीत आसली. हरशीं 
कितलेय वेळा गोयांत येंव, पूण दसरो तीं चुकयनासलीं. ह्या 
वर्सा ताणीं श्वेताकय व्हेलें. 

थैताक गोंय पळोवपाची केन्नाच्यान उमेद आसली. तें 
बापायकडेन हट करतालें, गोंय पळोवंक या म्हणून. ताची इत्सा 
आयतीच पुराय जाल्ली. ताचे खोशयेक शीम-मेर उल्लिना. 

जांबावले येतकच ताणी गाडी भाड्यान घेतिल्ली श्वेताक ताणीं 
गोंयांतले महत्वाचे जागे दाखोवन हाडले. श्वेताच्या मांयक चलयेची 
आवड आसली. पूण विराजा फाटल्यान तिका गुरवचारच आयलो 

ना. तिची चलयेची इत्सा पुराय जाली ना. आतां तिका धैता 
मेळिल्ले. ताका ती सून म्हणचे परस धूव म्हणूनच अर्थ अपुरबाय 
करतली. ताणीं श्वेताक गोंयांतल्या आपल्या सोयर्‍्यागेर व्हरून 
हाडलें. जंय जंय मखरां आसात अशा थोड्या देवळांनीय व्हरून 
हाडलें. हे खेपे तीं धायेक दीस गोंयांत रावून पुण्यांत परतलीं. 

दोनय घराबें लग्नाच्या तयारेक लागले. विराजान स म्हयन्यांनी 
येतां म्हणून कळयलें. तेन्नाच तांचें लग्न करचें असो घरच्यांचो 
विचार आसलो. पूण विराजान अजून पाचवो बावटो दाखोवंक 
नासलो. फोन केल्ले वेळार तो आपुण येतकर पळोवया, मागीर 
पळोवया अशें गुळमुळीत उलयतालो. 

स म्हयन्यांनी येवपा आशिल्लो तो विराज चार म्हयन्यांनीच 
परतलो. सगळ्यांक दिसलें तो श्वेताचे ओडीन बेगीन परतला. 
इश्ट सोयरीं सगळींच ताचीं फकाणां करु लागलीं. श्वेताकय 
तशेंच दिशिल्लें. ताणेंय विराजाचीं फकाणां केलीं. तेन्ना ताणें 
सांगलें, हें पळे आमची बोट मुंबय आयल्या म्हणन हांव आयलां. 
वोगीच कितेंय अर्थ लायनाका. 

विराज सात-आठ दीस घरा राविल्लो. मांयन श्वेताकय 
आपल्यागेर रावंक व्हेल्लें. विराजाच्या इश्टांचें पार्टेक, मम्मी- 
डंडीच्या कल्बाचे पर्टक श्वेता उमेदीन गेलें. सोयऱया पासत घरांत 
दवरिल्ले पार्टेचो सगळो भार मम्मान श्वैताचेरच घाल्लो. श्वेतान 
आसल्यो पार्ट्या केन्नाच करूं नासल्यो. प्रत्येक गजाल ताणें 
विराजाक आनी मम्मा-डेंडीक विचारूनच थारायल्ली. श्वेतान 
कसले कपडे घालूं जाय ते मम्मान ताका घेवन दिल्ले. विराज 
मात प्रत्येक गजालीक हां-हां इतलेंच म्हणटालो. व्हडलीशी 
उमेद दाखयनासलो. उमेदीन फुलिल्ल्या श्वैताक तांचें व्हडलेंशें 
वायट दिसनासले. 

विराजाची आवय तांकां दोगांकय खंय खंय फिरपाक 
धाडटाली, हय धाडटाली. विराज आपूण जावन खंयच वचपाचें 

थारायनासलो. तेन्ना मम्मा तांकां खंय वचात तें सांगताली आनी 
मागीर श्वेता विराजक घेवन फिरूक वतालें. थंयी उलोवप, 
फकांणां, मस्कऱ्यो करप सगळे श्वैताच करतालें. “विराज 
जितल्याक तितलें उलयतालो. श्वेतान ताका विचारचें, विराज 
हांव एकटेंच बडबडटां, तूं वोग्गी. तुका फकांणां, मस्कऱ्यो 
आवडना?..' 

“ना, ना, तशें नही. हांव आयकतां. तूं उलय. दोगांय 
उलयल्यार कोण आयकतलो.' 

मागीर श्वेतान ताच्यो बोटीवयल्यो गजाली विचारच्यो त्यो 
मात तो बरेभशेन सागतालो. थंयच्या इश्टांविशी उलयतना 
समिरच्योच गजाली चड आसताल्यो. ताच्या पाकिटांत आशिल्लो 
समीराचो आनी आपलो एकठांय आशिल्लो फोटो लेगीत ताणें 
बैताक दाखयल्लो. नाजूक चणीच्या सोबीत समिराक पळोवन 
श्वेतान ताचीं फकाणां केलीं, विराज, हो समीरच मरे, काय 
समीरा बी, पळोवंक तर चलीच सो दिसता. 

विराजानय सटकरून म्हळें, हय, हय ती म्हजी इश्टीण अशें 
समज. आमी खूब लागीं आसात एकामेकाच्या. श्वेता खळखळून 
हासलें. विराजाच्या तोंडार हासों फुल्ल. विराजान वच्चे पयलीं 
सगळ्यांक सागलें, म्हजी आनी एक परिक्षा दिवपाची आसा. ती 
दितकर लग्नाचे थारावया. 

स-सात म्हयन्यानी विराज परत आयलो. थोड्या दिसां 
खातीर. हेय खेपे श्वेताचे मांयन ताका आपल्यागेर रावंक व्हेलें. 
श्वेता आतां विराजाक संवकळिल्लें. ताच्या वोगी रावपाच्या 
सभावाची श्वेताक संवय जाल्ली. तेंच खंय वचपाचेंबी तें थारावन 
विराजाक घेवन भोंवतालें. एक दीस बशींत तीं दोगांय उबीं 
आसली. अचकीत झायवरान ब्रेक मारलो, श्वैताचो तोल गेलो. 
विराजाच्या हाताक घट धरुन ताणें तोल सावरलो. सारकें उबें 
रावतकरर्‍य ताणें विराजाचो हात सोडलो ना. पूण विराजान बेगी 

बेगीन आपलो हात सोडोवन घेतलो. श्रेतान अजापान विराजाक 
पळयलें आनी हांसून म्हळें, “विराज हावें हात धरल्यार लज 
दिसता?' 

विराज फकत हासलो. अशें दोन तीन वेळा जालें. विराज 
ताचे लागीं येवपाचो यत्नच करनासलो. श्वैता मुद्दमच ताचो हात 
धरतालें, ताका तेकपाचो यत्न करतालें. पूण विराज कितेंय 
निमित्त करून हात सोडोवन घेतालो, पयस वचून उबो रावतालो. 
शैतान ताचीं फकाणां करचीं, “कितें विराज लग्ना पयलीं सोवळो 
रावपाचें येवजिलां' 

विराज मुमुरख्यानी हांसतालो. श्वेताक अजाप जातालें. असो 
कसो हो... आमचो साखरपुडो जाला... रोकडेंच लग्न जातलें.. 
हो अजून म्हाका परकी समजता... 

बैताक याद जाली, ताची इश्टीण रेवान ताका, ताणीं लग्नां 
पयलीं केल्ल्यो कितल्योशोच गजालीं सांगिल्ल्यो. विराजाबरोबर 
फिरपाक वतना श्वैताचीय तीच अपेक्षा आसली. पूण विराजतर 
सामकोच अनवाळो रावतालो. ताचो हात लेगीत धरनासलो. 

दुसरे दिसा धैतान मुद्दमच निसरपाचें निमित्त करून विराजाचेर 
पडलें. विराजान परकी बायलेक सांबाळचें तसें ताका धरून उबें 
केलें आनी पेल्यान गेलो. तेन्ना मात श्वेताक सामकें अजाप 
जालें. पूण कोणाक सांगतलें, 'मम्मा-डॅडीन फोर्सान विराजाक 
आपले कडेन लग्राक तयार केला काय .. म्हणून तो असो 
वागता... काय ताका कसल्योच सेक्साच्यो बी भावनाच ना... 
हय चड करून अशेंच जाऊं जाय... ताचे बरोबर फिरपाक वचप 
म्हळ्यार लेगीत म्हज्या आंगातल्यान गोड ल्हारां फिरतात... 
तो लागीं आसल्यार लेगीत काळीज धडधडटा... कानांतल्यान 
हून हून वारें शें येता... अशें ताका कांयच जायना काय... रेवा 
म्हणी, आमी बायलो तरी बर्‍योच थंड आसतात पूण दादल्यांक 
आमच्याकय चड कितें कितें जाता खंय... ताच्या घोवान ताका 

सांगिल्लें खंय...जाल्यार विराजाच्या आंगा-पांगार, तोंडार हे 
कसलोच बदल दिसनात... म्हणून तर तो म्हज्या लागीं लेगीत 
येना.. दादलोच मू.... हो काय..." अशा तरेच्या प्रस्नांचे किडे 
श्वेताचे मन कोरांततालें. ताचें मन खंय तरी निर्शेल्लेवरी जालें. 
विराज गेलो आनी श्वेता आपल्या घरा आयलें. मां-पप्पाक 
श्वेता पयलींवरी उमेदीन फुलिल्लें दिसलें ना. मांन ताका रोकडेंच 
हडकिलें. पूण श्वेतान चार-पांच दीस खूब फिरिल्ल्यान पुरो 
जालां म्हणून सांगून वेळ मारून व्हेलो. 

हें खेपे सात-आठ म्हयन्यांनी विराज आयलो. मम्मान धैताक 
आपल्यागेर रावंक आपयलें. श्वेताची उमेद मात्शी बाविल्ली. पूण 
सात-आठ म्हयन्यांनी विराज मेळटलो आतां मात्सो बदलल्ला 
जायत अशी खंय तरी आशा आशिल्ली. 

हेय खेपे उमेदीन फुलिल्ल्या मम्मान-डेंडीन सदचें प्रमाण 
सगळे केले. पार्ट्या, देवस्पण, श्वेतागेर एक दीस जेवण, श्वेताक 
आनी विराजाक फिरपाक धाडप. पूण श्वेताचो खळखळ बरोच 
कमी जाल्लो. मम्माच्या रोखडेंच लक्षांत आयलें. तिणें श्रेताक 
विचारलें, 

“बाय तुज्या जिवाक बी बरें ना.. तूं घोग्याभाशेन घसघसना, 
न्हयेरी थंडावलां.' ना मम्मा, तशें कांय ना. विराज इतलो थंड. 
हावेय मात्शें ताजेवरी जाऊ जाय नहीं. ना जाल्यार आमचो जोडो 
सोबपा ना. .' 

'शी..शी..शी.. तशें कांय ना. तूं विराजाभशेन जावूं नाक. 
ताका तुजेवरी फुलय. तुजें घसघशीत हांसपाचें पिशें ताकाय 
लाय.' 

बैता फक्त हांसलें. विराज आयिल्लेवेळार लग्न मुखार म्हणत 
आसलो. केन्ना परिक्षा, केन्ना आनी कितें, निमतां सांगत आसलो. 

बैताचें लग्न जाऊ नासलें, गळ्यांत मंगळसूत्र नासलें पूण 
बैता सून म्हणून मम्मा-डँडीबरोबर सगळ्याक वावुरतालें. विराज 

आयलो काय तांगेर रावंक वतालें. तांच्या सोयऱ्या धायऱ्यांच्या 
लग्नां कारणांक लेगित तें मम्मा डेंडीबरोबर वतालें. तें पळोवन 
शेजारी-पाजारी, सोयरीं, आप्त-इश्ट सगळींच कुचकुचूंक 
लागिल्लीं. श्वेताच्या घरचीं भायलीं सगळीं उलोवंक लागिल्लीं. 
क्लबांत तर लोक तांकां आयकूं येशें कितें कितें उलयताले. 
“आतां हो नवो मोदेल, लग्न जावपाची गरज ना. कंपेनियन म्हणून 
अशेंच रावप, पूत येता तेन्ना ताका सांगात, ना जाल्यार मांय 
मांवाक सांगात दिवप.' 'आनी गुरवचार आयलो जाल्यार? ?' 

“शी शी, हें कितें उलयतां तूं आताचीं भुरगीं पिशीं न्हय. तांकां 
सगळे उपाय खबर आसात.' श्वेता मम्मा बरोबर आसल्यार 
लोक तांकां अशे तरेन आयकूं नज अशा उतरांनी उलयतालीं. 
पूण मम्मा आयकून आयकूनाशिल्ल्यावरी करून रावताली. 
बैताक मात ह्या सगळ्याची लजशी दिसताली. श्वेता तांचे वांगडा 
क्लबांत वचपच नाका दिसतालें. हरशींय श्वेता सादे पणान जीण 
जगपी घराण्यांतलें चली. ताका पार्ट्यो कल्ब तांच्यो सहली, 
असलें कितेंच आवडनासलें. पूण घोवाघरच्याच्या वागपा प्रमाण 
तुका वागुंकच जाय अशें आवय-बापायन सांगिल्ले म्हणून तें तांचे 
बरोबर सगळ्याक फिरतालें, तांची जीण शिकून घेतालें. आतां 
लोकांचीं उलोवणीं आयकून तें खंती जातालें. ताका तांचेंवांगडा 
खंयच वचप नाका दिसतालें पुण मम्माक कशें सांगप, तांचें मन 
कशें दुखवप हें येवजून श्वेता अस्वस्थ जातालें. 

विराजाचो स्वभाव आनी लोकांची उलोवणीं श्वेता भितल्ले 
भितर . घुस्मड्टालें. आतां श्वेताच्या मां-पप्पाक चित्ता जाल्ली. 
तांकांय लोक कितें कितें विचारताले. शिवाय साकरपुडो जावन 
साडेतीन वर्सा जायत आयिल्लीं. विराज लग्नाचें मुखार मुखार 
कित्याक धुकळटा हे येवजणेन पप्पाचें प्रेशर वाडटालें. श्वेताच्या 
घराब्याची उमेदच बाविल्ली. मम्मा-डॅडीक लग्नाचे विचारल्यार तीं 
हाश्यार व्हरतालीं 'पळोवया विराज केन्ना म्हणटा तो. ताच्या 

मनां प्रमाण करूया.' इतलें सांगून हांसत रावताली. मुखार आनी 
कांय उलयच नासली. 
` एक दीस पप्पान सांगलें, “श्वेता हे खेपे विराज येतकर 
ताका स्पश्टच विचार, आमकां कितलो तेप असो हुमकळायत 
दवरतलो काय म्हणून. आमकां आनी आनी रावपाक जायना, 
जाता तितल्या बेगीन लग्न करूया म्हणून सांग.' धैताकय 
मनांतल्यान दिसतालें, अशी हुमकळायिल्ली जीण कितलो तेप 
जगप.. हाची आनी कोणय प्रेयसी बी ना मू.. आजी पयलीं 
सांगताली खलाशांचें खंय प्रत्येक बंदराचेर एक घर आसता... 
घर सोड आनी कोणय बी ना मू.... म्हणून तो लग्न मुखार मुखार 
करित आसा, काय... ह्या खेपे तो येतलो तेन्ना ताका बेठो 
सोड़प ना... स्पश्ट विचारतलें... अशें आमकां आज-फाल्यां 
करून हुमकळायत दवरनाका... तुका इत्साच ना जाल्यार हैं 
लग्न 'मोडुंया...' 

हो विचार येतनाच ताच्या दोळ्या मुखार मम्मा-डेंडी येतालीं, 
“आपूण तांची सून म्हणून ताणी सगल्यांक सांगलां, मागीर म्हजें 
कशे... मनापासून विराजाक घोव मानला, कितलीं सपनां 
पळयल्यांत... ना ना.... विराजान ना म्हणना जाल्यार पुरो... पूण 
अशें हमकळत कितलो वेळ रावप... वेल्यान लोकांकडल्यानूय 
आयकूं जाय... आनी मम्मा- डॅडीक कितें दिसतलें? 

ताका विराजापरसय मम्मा-डँडीची ओड लागिल्ली. विराजा 
खातीर तांचे कडेन नातें पूण ताका तींच लागीचीं जाल्लीं, 
आनी विराज पयस पयस वतासो दिसतालो. ताच्या मनाची 
घड्याळाच्या लंबकावरी स्थिती जाल्ली. 

डेंडीचो वाडदीस लागीं पाविल्लो. श्वेता मम्मा वांगडा वाडदिसाची 
तयारी करताले. पूण श्रेतालें मन पयलीं भशेन फुलू नासलें. तें 
हांसत्या तोंडान सगळे करतालें, तरी भितरल्यान परकीपण कशें 
दिसतालें. कांयच रकाद दीय नासतना बापायच्या वाडदिसाक 

विराज आयलो. 

मम्मा-डेंडीच्या खोशयेंक वोतो आयलो. शैतान खोशयेचें 
म्होवाळें तोंडार चडयलें आनी मम्मा डॅडी वांगडा वावरूंक लागलें. 
श्वेताच्या मांक मात ताचें हें अडेचें रूप कळिल्लें. तिणें फक्त ताचे 
तकलेर थापटिलें आनी धीर दिलो. मांन अशे तरेन पोशेल्यान 
ताका एके तरेचें बळगेंशें मेळळें हे खेपे विराजाक कांय गजाली 
स्पश्टच विचारपाचो ताचो निश्चैव घट जालो. 

डँंडीचो वाडदीस जातकच दोन दिसांनी श्वैतान विराजाक 
पासयेच्या निमतान भायर व्हेलो. कसलेच आयले पेले प्रश्न 
विचारनासतना श्वैतान विराजाक विचारलें, “विराज आमचो 
साकरपुडो जावन साडेतीन वर्सा जालीं. आज म्हाका सारकेच 
सांग हां, तूं प्रत्येक वेळार लग्न फुडें म्हणत आसा. तुजो विचार 
पूण कितें आसा..' केन्नाच नही तो विराज व्हडान हांसलो. श्वेतान 
अजापान तचेकडेन पळयलें, हांसतच ताणें म्हळें, “श्वेता, लग्न 
जाऊकच जाय म्हणून आसा. हांव हांगा नासतनाय मम्मा, डॅडी 
तुजेर खूश, जालें आनी कितें जाय? ?' 

'लग्नाचो अर्थ इतलोच रे? आनी आमचें दोगांयचेंय जीणें ? ?' 

“पळे श्वेता, हावे मम्माक पयलींच सांगिल्लें, हांव लग्नच जावचो 
ना म्हणून. म्हजी नोकरी अशी, आठ दीस सुटी जाल्यार 
कितलेच म्हयने बोटीर. म्हाका संवसाराची जबाबदारी घेवप 
जमचें ना.' 'आरे वा, कित्याक म्हणून? बोटीर काम करपी 
लोक लग्न जायनातं काय कितें?' 

'जातात पूण म्हाका जावपाचें ना. मम्माक पयलींच हांवें 
सांगि्ले. तरी पूण तिचो हट, घराक सून जायच, हांवे म्हळें 
बरें आसा घराक सून जाय, तुका धूव जाय हांव हाडून दिता. 
म्हणून हांवें साकरपुडो करून घेतलो. तुजो हट आसल्यार लग्नय 
करतां पूण....' “पूण कितें तुका संवसार नाका, बायल म्हणून 
नाका?. तूं दादलोच मरे काय ? 'हय हांव दादलोच. हाचेविशीं 





ओली फांतोड 102 


हांव थोडेंशें मम्माकडेन उलयल्लो.' “तूं उलयल्लो पूण मम्मान 
म्हाका कांयच सांगू ना. ती म्हाका आपली धूव म्हणटा, आनी 
म्हका सामकें फटयलें.' 'सामकें फटयलें अशें म्हणू नाका, 
म्हजे उलवणें आयकून ती पयलीं तिडकली. म्हाका दिसता 
तिका म्हजें कारण सारकें समजुकय ना जातलें. तातूंत तिका 
खात्री आसा, म्हजीं कारणां कितेंय आसू, बायल येतकच हांव 
बदलतलों म्हणून' श्वैताच्या रागाचो पारो चडत आसलो. ताका 
दिसतालें व्हडाव्हडान आइन विराजाकडेन झगडचें. तरीय ताणें 
आपल्याचेर ताबो दवरलो. ताका खरी गजाल जाणून घेवूं जाय 
आसली. श्वेतान तिडकीनच विचारलें, 'खरें कारण आनी कसलें 
थंय एक बायल आसा इतलेंच मू? ?' 

“हय श्वेता पूण बायल म्हण न्हय, तर एक इश्ट म्हणून हांव 
ताचेकडेन बांदून आसताना दुसऱ्या कोणाकडेन लग्न जावंक 
शकना. 

'तकली घुंवल्या रे तुजी?? बायल.. इश्ट.. कितें उलयता 
सारकें सांग पळोवया.' 

'सारकें आनी कितें? तुका हांवे तो समीराचो फोटो दाखोंव 
नासलो तो इश्टच म्हजी बायल.' 

'कितें, तो इश्ट तुजी बायल, काय ती तुजी इश्टीण रे. 
पळोवंक तरी ती बायलच कशी नाजुकशी दिसताली.' बायल 
नही तो. दादलोच तो तरी पूण म्हजी बायल. आतां मात श्वेताची 
सहनशक्ती सोपलीं. ताणें आडून विचारलें, “विराज कसलीं 
फकाणां चलयल्यांत तुवें दोन दादले केन्ना एकामेकाचे घोव 
बायल जावंक शकतात ?' 'कित्याक शकनात'?? तुवें समलिंगी 
लोकांविशीं आयकुनां?' 

'कितें? किते म्हळें तुवें ??.. तूं गे?? तूं गे?? तूं... 
समीर शी.....' 

बैताक खिणभर आपली साबुध्द वता काय दिसली. ताणें 


.->->--->-_“-:--->>>->>:>->- 


ओली फांतोड 103 


बांकाच्या कडेक घट धरलें आनी दोळे धांपून घेतले. तच्या 
धांपिल्ल्या दोळ्यांतल्यान घळघळीत दुकां देवतालीं. 

विराज वोग्गी बशिल्लो. हो घूट धैताक केन्नातरी सांगचोच अशें 
विराजाक मनापासून दिसतालें. श्वेता मेळिल्ल्या वेळार फोन 
केल्या वेळार लग्न केन्ना करूयां काय म्हणून विचारतालें. मम्मान 
ताका पयलींच धपकायल्लें, “तुजी गजाल श्वेताक लग्न जवचे 
पयलीं मात्तूय कळयनाका. एकदा लग्न जालें काय श्वैताच तुका 
बदलतलें.' 

विराजाचें मन कात्रीत सापडिल्लें. श्वेताचो म्होवाळ सभाव, 
मम्मा-डॅडीक ताणें लायिल्लो जीव पळोवन श्वैताक फटोवप बरें 
दिसनासलें. पुण त्याच वेळार उमेदीन फुलिल्लो मम्मीचो चेरो 
दोळ्या मुखार येतालो. म्हणून तो लग्न मुखार मुखार धुकलतालो. 
वाजेवन श्वेताच्या घरच्यानी हें लग्न मोडल्यार पुरो अशें ताका 
मनापासून दिसतालें. पूण जालें तें उरफाटें. श्वेताच्या उलोवण्यान 
खरी गजाल ताणें सांगून सोडली. श्वैतान आपल्याक सावरून 
घेतलें आनी विराजाक विचारलें, हैं तुरवें मम्मा डेडीक कांयच 
सांगू ना जातलें. तीं बाबड़ीं तुज्या लग्नांची सपनं पळयतात.' 

“ती फक्त लग्नाची सपनां पळयनात. तीं सुनेची सपनां 
पळयतात. तांकां समाजांत फिरोवन घेवंक सून जाय आसली. 
म्हणून म्हजे एक आयकनासतना कितें कितें सांगून म्हाका 
लग्नाक तयार केलो. 

“म्हणजे हें सगळे खबर आसून मम्मान हें नाटक केलां, इतलें 
मोगान म्हजेकडेन वागता. लग्नापयलींच मम्मान डॅडीन म्हाका 
आपल्या मोगान घुस्मटायलां म्हणून हांव खोशी आसलें, पूण 
साखरेच्या सुरयेन तीं म्हजो गळो कापूंक सोदतात. आरे देवा... 
म्हजी जीण पेड्यार करूंक सोदतात. आपल्या चल्याचे उणेपण 
लोकांक कळचे न्हय म्हणून म्हजो बळी... सून म्हणून म्हका 
पयलींच सगळ्याक फिरयलां, सोयऱ्या धायऱयांकडेन वळख 

करून दिल्या. इतलेंच न्हय, बँकेच्यो, लॉकराच्यो सगल्यो 
गजाली म्हाका सांगून दवरल्यात. मोगाचो पावस म्हजेर रकोवन 
म्हाका इमोशनल ब्लेकमेल बी करूंक सोदताली. .. ओह... ना 
'म्हज्यान सोंसपाक जायना.. ना विराज हांव म्हजी जीण पेड्यार 
करुन तुज्या मम्मी पप्पाचें सपन पुराय करचें ना... तुका चड 
आनी चड देव बरें करू. तुवें म्हाका सावरुक संद दिली... आतां 
हांगाच्यानच आमच्यो दोन वाटो....' 

'म्हळ्यार, श्वेता तूं मम्माक....?' 

विराज उलयता आसतनाच पार्टी वळून पळयनासतना श्वेता 
तरतरीत चलूं लागलें. 





ओली फांतोड़ 105 


लाखाधीश 


“आई.... ए आई.....आई.....ए आई....आई' 

'कितें रे सदा? सवणें पासाक लागिल्लेवरी कित्याक आडुटा ?' 

“आई तुगे कान फुटोनन वचों, तुका आयकूंक येना हांव 
वोदोळच्यान उलो ।रतां.' 

“आरे बाबा, सांग आतां, म्हाका कामां आसात भितर.' 

“म्हाका चाव जायी आनी खावपाक.' 

“आज मदींचशी रे? 

'पाडपडों त्या आज्येचें, काम करून घेता आनी खावपाक 
दिना. 

'सदा,.... आं..... कित्याय कितें उलोंवनाका. सकाळीं चा 
आनी पोळे दितां म्हळ्यार नाक म्हळ्यात तुवें.' 

'तेन्ना म्हाका भूक लागूं नासली. आतां तुगे काम केलां हांवे, 
हें सगळे झाडोन निवळ केलां. 

“यो तर गिळूंक. पोळे आसात तुजे सकाळचे." “आजे तुजे 
पोळे आतां घट जाल्यात तूंच खा ते. म्हाका आई चाव आनी 
बिस्कूट्यो दितली. आई... ये आई.. चांव पिवपाक येवं? 

'यो... यो... ना जाल्यार तूं म्हाका रांदू दिवचो ना.” “आजी 
पाडी, आजी कुस्की. 

'आई चा दिता म्हणून आज्येक गाळी मरे, घाल घाल, 
दनपारां गिळूंक यो तूं, मागीर सांगतां. 

“सदा, चा पितकर मात्शी ही कोयरा पिशवी व्हर हां.” 

“आरे सदा बाब बरो, म्हजीय कोयरा पिशवी दवरतां हां.' 

'बरी आसा तूं लामे आई. आईन चाव दिल्या म्हणून तिगे 
कोयर व्हरतां. तुगे कित्याक व्हरू?' 

'आरे फाल्यां सकाळीं हांव इडल्यो करतलें. तूं आमगेर चा 

पिवपाक यो. तुका आवडटात न्हय इडल्यो.' 

“हय, हय म्हाका याद कर हां. सुमू बाबाक याद करूक सांग.' 

“सदा हांवय दवरतां रे कोयरा पिशवी.' 

'ना,ना, पोलीस व्हनी, तुजो कोयर हांव कसोच व्हरचो ना. 
तुगे घोव पुलीस जालो म्हणून तूं म्हजेर दादागिरी करतली?' 

'बरें आसा, तूं म्हजो कोयर व्हरना जाल्यार पळय, हांव कितें 
करतां तें. 

'पाडपडों हिचें, सासुमांय आशिल्ली जाल्यार खांवन वडयता 
आसली. ना व्हरचो तुजो कोयर.' 

“आरे सदा, प्रत्येकाक कितें ना कितें म्हणत आसता तूं. बरें 
न्हय तशें. आमी तुका वळखतात म्हणून बरें. लोक जाल्यार तोंड 
फोडटलो तुजें.' 

“आई, हांव लोकां खंय म्हणो वैतां. तुमी म्हाका म्हगेलीं मनशां 
दिसतात. . म्हणून म्हणटां पुलीस व्हनी तुका राग येयलो?' 

'ना रे सदा, तूं आतां आमचोच जाला. वेळा प्रसंगाक तूं 
आमकां पावता. तुजें आनी आमी कितें वायट धरतलीं.' 

“हय गे तोंडांन कितेंय उलोंव सदा. पोर मायेस्त. हांव जड 
पिशवी घेवन येतना दिसल्यार बेगी-बेगीन येवन व्हरतलो.. 
दोगां-तिगांयल्योय कोयरा पिशव्यो घेवन. सदा तोंडान बडबडत 
सकयल देवलो. 

तशें पळोवंक गेल्यार सदा निर्मल सोसायटीचो कोणच न्हय. 
पूण सगळीं फ्लेटवालीं ताका आपलोच एक वांगडी मानतालीं. 
सरदेसायान पयलीं ताका आपल्यागेर कामांक आपयल्लो. त्या 
दिसांनी नळाक उदक येना आसलें. सकयल्या संपूचें उदक 
दोडिनी भरून वयर व्हरचें पडटा लें. देखून सरदेसायान आपलें 
उदक हाडून दिवपाक आपयिल्लो. तांचें उदक भरतकच शेजारच्या 
भांगीलेय उदक तो भरू लागलो. नळाक उदक येयसर तो 
निर्मल सोसायटींत उरलो. मागीर हळू हळू हेरालींय कामां तो 

करूक लागलो. 

पयलीं पयलीं तो खंयतरी न्हिदूंक वतालो. सकाळीं निर्मल 
सोसायटींत हजर जातालो. हाचीं ताचीं कामां करून दीस 
सारतालो. कामाचे पयशे तो कोणाच कडल्यान घेय नासलो. 
म्हाका जेवण वाडल्यार पुरो, खावंक दिल्यार पुरो इतलीच ताची 
अपेक्षा आसताली. आज्येन ताका एक स्टिलाचें ताट, ताटली 
आनी पेलो दिल्लो. कोणागेर खावपाक जेवपाक आपयतात तांगेर 
तें घेवन तो वतालो. खंयच्याय फ्लॅटांत कार्य, देवस्पण कितेंय 
आसूं सदा एक मेंबर ठरिल्लोच आसतालो. हांसत्या तोंडान 
सकयल मान घालून प्रत्येकालीं कामां करतालो. बिल्डींगेच्यो 
स्टॅरकेसी धुवप, सरभेंवतणी सान्न मारप असलींय कामां तो 
उमेदीन करतालो. 

सदा जांचे भितोडेक न्हिदतालो ताणीं घर सारकें बांदपापासत 
मोडलें. “आतां रातचो खंय न्हिदप?' सदा मुखार प्रस्न पडलो. 
ताणे आज्येक येवन सांगलें. 'आज्ये म्हाजें घर मोडलें, हांव 
आतां रातीचो खंय न्हिदों?' 

आज्येचो जीव कळवळ्ळो. हरशींय तिचो सदाचेर जीव. ती 
ताका आपल्या पुतावरीच करताली.बाकी कोणेंय जेवंक आपोंव 
ना आपोंव आज्येगेर आपल्याक जेवण मेळटलेंच हाची ताका 
खात्री आसताली आजी ताका मायेन वागयताली. तो बरो ना, 
ताका वखद विसर्द कर, ताका वेळचेवेळार न्हावंक लाय, 
शाबू दिवन कपडे उमळपाक लाय, अशे तरेन ताची वासपूस 
ती करताली. ताका कोणेंय चड काम सांगल्यार ताचे कडेन 
झगडीं केल्यार ती त्या मनशांकडेन वाद घालताली. म्हणून 
तिचे आसवडीं बिल्डींगेतले लोक सदाक तिचो पूतच म्हणटालीं. 
आतांय रावंक जागो ना हें तो हक्कान आज्येक सांगूक आयिल्लो. 

आज्येन मात्सो विचार केलो. सोसायटीच्या चॅरमेनाचो विचार 
घेतलो आनी गेरेजीच्या कोनशाचो जागो ताका रावंक दोलो. एक 

पयसो घेना आसतना सोसायटीचीं, फ्टॅटवाल्यांचीं कामां तो 
करतालो. पूण ताका थंय रावंक दिला म्हणून कांय जाणांनी 
. खळखळ केली. आज्येन कोणाचेंच कांय काना-मनार घेतलें 
ना. 

सदान तो कोनसो निवळ केलो. आपलो एक पोन्नो ट्रंक हडून 
दवरलो. आतां सदा निर्मल सोसायटीचो बेकायदा वांगडी जालो. 

सोसायटींत रावंक आयिल्ल्या सदाकडेन आतां मेकळो 
वेळ आसतालो. तो आतां बिल्डींगेच्या भायलेवटेन आशिल्ल्या 
दुकानदारांचींय कामां करूक लागलो. थंय गजाली मारूकय बसूं 
लागलो. बिल्डींगेंतल्या लोकांची कामां करून ताच्या पोटाचो 
प्रस्न सुट्टालो. तातुंतच तो इतलो तेप खूश आसलो. पूण 
दुकानदारांनी काम करतकच ताका पयशे दिवपाची संवय केली. 
ते पयशे घेवन तो लागीच आशिल्ल्या हॉटेलांत वचून खावंक 
लागलो. एकदां हातांत पयशे येवंक लागतकच पयलीचो सादो 
भोळो सदा बदलत गेलो. 

कोणेतरी ताका एक फावट सुपारी म्हणून गुटखा खावयलो. 
ही सुपारी खाल्यार तकलेंत बरें दिसतां. हो सोद ताका लागलो. 
ह्या उपरांत दुकानदारांची कामां करतकच हक्कान तसली सुपारी 
दी म्हणून मागून खाऊ लागलो. 

रामालें भुसारी दुकान तेच बिल्डींगेंत कोनशार. सांजवेळचे 
चडशे बेकार थय गजालींक थंय उबे रावताले. सदाक तांच्यो 
गजाली आयकूंक आवडटाल्यो. कोणेंय कसलेंय काम सांगूं 
तें कितले बेगीन करून सदा सांजवेळचो गजाली आयकूंक 
वतालो. रामान दुकानांत एक टी.व्हीय दवरिल्ली. सामान 
घेवपाच्या निमतान येवपी लोकय केन्ना केन्नाय टी.व्ही पळोवंक 
उबे रावताले. टी.व्हीचेर मॅच आसताली त्या दिसा सगळीं कामां 
सोडून सदा रामागेर बसतालो. बसतालो खंयचो रामालें गिरायक 
करत करत टी.व्ही पळयत रावतालो. चड करून भारत जेन्ना 

क्रिकेट खेळटा तेन्ना ताका आपुणच थंय खेळटां अशें स्मूरण 
चडटालें. मागीर हे लोक ताका तिडायताले. हरशीं कोणेय मात्सो 
तिडायल्यार रागार फुगार जावपी सदा क्रिकेट मॅचींत इतलो 
रंगून वतालो, लोकांचीं उलोवणीं तकलेंत घेय नासलो. तेन्ना तो 
इतलेंच म्हणटालो, 'हँ, वोगी बस थंय, म्हाका टी.व्ही पळोवंदी. 

अशेच एक फावट सांजेवेळाचे सगळे गजालींक जमिल्ले तेन्ना 
सदान म्हळे, 'ये म्हाका एक सपन पडलें, सपनात एका बाबान 
सांगलां बाब रे तूं भाग्यवान, तुका खूब पयशे मेळटले. तूं 
लाखाधीश जातलो.' 

'लाखाधीश म्हणल्यार हांव कोण जातलों खंय रे?' 

सदान भोळेपणाक विचारलें, सगळ्यानींच ताका चाळयलो. 
“आरे सदा तूं लाखाधीश म्हणल्यार व्हडलो गिरेस्त जातलो. 
तुजेकडेन खूब पयशे येतले.' 'आवय इतले पयशे. हांव खंय 
दवरतलों ?' 

“आरे म्हजेकडेन दी, हांव सांबाळून दवरतां.' “ना, सदा, तूं 
म्हजेकडेन दी.' 

प्रत्येक जाण सदाक तिडावपाक लागलें. सदा पयशांच्या 
सपनांत घुस्पलो. 'इतलो दुडू हांव म्हज्या ट्रंकांत दवरतलों... 
हॅ..हॅ.., ट्रकातल्यान कोणेय व्हयले जाल्यार... आज्येकडेन 
दिवया, ती दवरतली... हें नाका, आजी पाडी.. विशु आई बांकां 
वता तिचेकडेन दिवया. ती म्हाजे पयशे बांकांत दवरतली... 
हय हय तशेंच करप.. हें सगळे धडा नही, म्हाका फटयतले...' 

सदा पयशांच्या सपनांत रंगून गेलो. एकट्यान ताका हालोवन 
जागयलो. “आरे सदा आतांच सपानं पळोवंक लागलो. सपनान 
कितें कितें घेतलें बंगलो काय गाडी?” “आरे हय मरें, हाव 
बांकांत पयशे कित्याक दवरूं... हांव म्हाका राऊं एक घर 
बांदतां. आरे पूण तुका पयशे मेळटले कशे तें सांगू ना?' 

“ना. सांगले ना ताणें. 

“हांव सांगू तूं मरे मटक्याक नंबर लाय. घे.. मागीर पयशेच 
पयशे मेळटलें तुका.' अरवळ सदाक ते खरेंच दिसलें. तेन्नाच्यान 
तो सदांच मटक्याक नंबर लावन लाखाधीश जावपाचीं सपनां 
पळोवंक लागलो. आनी हातांत आशिल्ले थोडे पयशे वगडावंक 
लागलो. कोणेंय काम सांगल्यार तो पयलीं पयशे विचारूक 
लागलो. 

पयशांच्या पिशान ताची दशा जाली. आपल्याच्यान जाता- 
जायना पळयनासतना तो कामां घेतालो आनी मेळिल्लो पयसो 
मटक्याक लायतालो. ताची दशा आज्येच्यान पळोवंक जायना 
आसली. तिणें ताका फुसलावचो, “बाब रे मटक्‍्यान कोण 
लाखाधीश जायना, भिकेक मात पावता.' 

'आज्ये, तूं वोगी बस. म्हाजें सपन फट जावचें ना. हांव 
लाखाधीश जातलों. व्हडलें घर बांदतलों. तूं म्हगेर रावों येतली 
मगे??' 

सदा आतां चडसो मटक्याक नंबर लावप आनी गुटखो 
चघळावप हेंच धूंदीत सो बसला थंय बसून रावतालो. खावपा 
जेवपाचीय व्हडली याद ताका उर नासली. आजी ताका आडून 
खावंक जेवंक आपयताली. तरीय केन्ना केन्ना उपाशींच रावतालो. 
केन्नाय मदींच “आई, च्याव दी, खावों दी” म्हणीत हक्कान मागून 
खातालो. 

आनी एक दीस सदा नाच्च जालो. आज्येन ते दीस इडल्यो 
केल्ल्यो. सदाक इडल्यो खूब आवडटाल्यो. “आज्येन मोव मोव 
इडल्यो केल्यात, आज्येल्यो मोव मोव इडल्यो.' अशें सांगत 
भोंवतालो. सदाक सकाळफुडेच चाक आपयतली म्हणून मुलां 
काडपाचें निमित्त करून आजी सकयल देंवली. 

सदाच्या हातरूणाकडेन वच जाल्यार थंय सदा नासलो. ताचें 
हातरूण कवळून दवरिल्लें. तश्शयें आसलें. पोर खंय गेलो काय 
इतल्या सकाळीं केन्ना उठना तो. हातरूण घाल्लें ना म्हणटकच 

रातीं हांगा न्हिदूंक ना तो. कोणे खंय व्हेलो काय ताका. ह्या 
पाडपडिल्ल्या लोकांनी आमच्या साद्या भोळ्या सदाची वाट लावन 
उडयली. आतां आनी कांय वायट-वायट शिकयना जाल्यार 
पुरो. आजी मनांतल्या मनांत फडफडटाली. “आज्ये सकाळीं 
सकाळीं कितें सोदता” काय्याल्या कुकीन डिओ भायर काडटां 
काडटां विचारलें, “ना गो बाय, सदाक आपोवंक आयिल्लें. पोर 
खंय गेला देवाक खबर. आज्ये, तो काल कोणाल्या तरी गाडयेंन 
बसून गेला. आमी पळयल्लो.' 'आं... कोणे खंय व्हेलो काय? ?' 

आज्येक बेठीच चिंताशी जाली. दुकानां उगडटकच तिणें 
कोणाकोणाकडेन चवकशी केली. एक दोग जाणांनी ताका 
कोणेतरी कितें तरी सांगून गाडयेंत बसोवन व्हेला सदा खोश्येन 
तांचेबरोबर गेलो. इतलेंच सांगलें. हाचे वयर कोणाकच कांयच 
खबर नासली. 

म्हयन्या उपरांत सदा नवे कपडे, बूट घालून आयलो. वचत 
ताका तो एकच सांगतालो, “हांव आतां खऱयानींच लाखाधीश 
जातलों. म्हजेंकडेन एक हजार रूपया आसात. आतां हांव 
गिरेस्त जालों. म्हाका आनी दोन लाख रूपये मेळटले. मटक्‍्याक 
नंबर लायनासतना हांव लाखाधीश जातलों. आज्ये म्हाका फ्लॅट 
मेळटलो. तुजे फ्लॅटापरस व्हड. म्हज्या दादालो आसा तस्सो... 
चकचकीत मान्नें, हांगा हांगा नळ, थंड उदक .. हून उदक ... 
आज्ये तुका जाय तशें न्हावप... आतां म्हजो दादा येवन म्हाका 
फ्लॅटार राऊ व्हरतलो.' 

मोठे उमेदीन सदा सगळ्यांक असल्योच खबरी सांगत, 
बोल्सांतल्यो नोटी दाखयत फिरतालो. 

सदाक हळू हळू फुसलावन आज्येन ताची खबर काडून 
घेतली. ताका एक भाव आसलो. तांचे व्हड घर आसलें आनी 
जागो ताणें बिल्डराक विकपाचो थारायिल्ले. ताका आनी सदाक 
एक एक तीन बॅडरुमाचो फ्लॅट आनी दोन-दोन लाख रुपये 

दिवपाचेंय थारिल्ले. 

इतले दीस सदाच्या भावान ताची वासपूस करूं नासली. 
आवय-बापूय मरतकच ताका भावजेन घरा भायर धांवडायल्लो. 
अर्दवट सदाची भावजेक लज दिसताली खंय. पूण जागो 
विकपाक ताका आपल्यागेर व्हेल्लो. नवं कपडे, बूट घेतिल्ले. 
सदा आपल्यागेरच रावता. तो अर्दवट जाल्ल्या ताका व्यवहार 
कळना, आपुणच ताचें सगळें करतां अशेंय ताणें बिल्डराक 
सांगिल्ले खंय. 

सगळ्यो गरज्येचो कारवायो जातासर भावान सदाक 
आपल्यागेर दवरलो. थंयच सदान आपल्याक एक फ्लॅट 
आनी पयशे मेळटलें तें आयकलें. पूण काम सादतकर ताच्या 
भावान एक हजार रूपया सदाच्या बोल्सांत घालून ताका हाडून 
निर्मल सोसायटी कडेन सोडलो. तिळसांजचो ताका गाडयेन 
व्हरून गाडयेन हाडिल्ल्यान सदाक भाव खंय रावता तें सांगूंक 
कळनासलें. 

कांय दीस बोल्सांतलें पयशे सोंपसर सदा झेतान हॉटेलांतलें 
जेवण खाण खातालो. गुटखो खातालो. कोण्णालीं कामां बिमा 
करनासतना वचत थंय बसून दोन लाखाची आनी घराची 
सपनां पळयत बसतालो. अशा वेळार लोकांनी ताका लाखाधीश 
म्हणून उलो मारल्यार राग येयनासलो. बरो मुरगड़ालो. 

एक हजार रुपया सोंपतकच मात ताची दशा सुरु जाली. आता 
ताच्यान पयलीं भशेन कामां जायनासलीं. आतां ताका सोऱयाचेंय 
व्यसन लागिल्लें. सोऱयाच्या आशेन तो चडसो बारवाल्याचींय 
कामां करतालो. 

खूब दीस मेरेन तो भावाची वाट पळयतालो. भाव फ्लॅटाची 
चावी आनी पयशे घेवन येतलोच म्हणपाची ताका खात्री आशिल्ली. 
लोकांनी ताका तिडावचो, 'सदा, तुका भावान फटयलो. तो 
फ्लॅट विकून ताणे पयशे खाले. तूं वाट पळयत बस. पयलीं 

पयलीं अशें कोणेंय म्हणटकच सदा ताचे कडेन झगडटालो. 
म्हाजो दादा बरोच. तो म्हाका केन्ना फटोवपा ना. जाल्यार तो 
म्हाका आपल्या घरांत कित्याक व्हरता आसलो? नवे कपडे 
बूट दिल्ले ताणे म्हाका......' 

“पूण आतां खंय रे तो?' “ताका पयशे मेळटकीरच दितलो 
तो म्हाका.' अशे तरेन तो वाद घेतालो. वर्सभर भावाचो पत्तो 
ना तें पळोवन सदा निर्शलो. लोक फकाणां करत आसले. “सदा 
लाखाधीशा.खंय रे तुजो फ्लॅट आनी दोन लाख खंयचे बंकेंत 
दवरल्यात.' 

उमेदीन फुलून प्रत्येकाक आपल्या फ्लॅटांत रावंक येवपाचो 
आग्रो करपी सदां आतं सामको बेजारिल्लो. कोणेय तिडायल्यार, 
लाखाधीस म्हणून उलो केल्यार तांच्या आंगार धांवून वतालो. 

“हांव लाखाधीश न्हय, भिकाड्डो..' 

अशें म्हणत आडत रावतालो. भावान आपल्याक फटयलो 
हाची ताका खात्री जाल्ली. आतां तो मदीं मदीं भावाक भावजयेक 
गाळीय घालतालो. 

हालींसराक सदा विचीत्र वागतालो. मनांत आयल्यार 
कोणागेरय जेवंक येतालो. ना जाल्यार गुटखा चघळायत बसून 
रावतालो. आजी ताका आपल्यागेर व्हरून खावंक जेवंक 
दिताली. ना जाल्यार तो उपाशीच रावतालो. 

मुखार कोणय आसू नासूं सदा आतां बडबडत रावतालो. 
कोणाक तरी खबरी सांगिलले वरी तकली हात हालयत 
उलयतालो. लोक मागीर ताची फकाणां मारताले. पूण ताची पर्वा 
करिनासताना सदा बडबडत रावतालो. कोणेय लाखाधीश म्हणत 
उलो केल्यार सदा शून्य नदरेन ताका पळोवन मुखार वतालो. 
निर्मल सोसायटिच्या आशिकुशीच्या रस्त्यावयल्यान कितें तरी 
सोदिल्ल्या वरी फिरतालो. आज्येन ताका हळू हळू करून 
विचारलें, “सदा, रस्त्याचेर कितें सोदूक फिरता तूं?” "आज्ये 

त्या पाड्या मनशालें घर सोदतां,' “कोण रे पाडो मनीस? ?' 
“तो म्हजो भाव, फटींग, म्हजे पयशे खाल्यात ताणें. ताचें बरें 
जावचें ना. किड्यां मरण येतलें ताका. 

'आरे, आरे असो तापू नाका. ताचें घर पयस, हांगा कित्याक 
सोदता तूं?' 

'सोदल्यार एक दीस कितेंय मेळटा. म्हाकाय मेळटलो. दादा 
खंय पादा तो. हांव ताचेर दोन फुलयतलों. म्हजो फ्लॅट खंय तो 
वापरतलो. सोड़पा ना ताका हांव, सोडपाना, कस्सोच.' 

सदाचीं पिशेपणां वाडिल्लीं. तो कोणेय मात्सों हडकिल्यार लेगीत 
तांच्या आंगार वतालो. भावाल्या गाडयेचो काळो रंग ताच्या 
लक्षांत आशिल्लो. काळ्या रंगाची कसलीय गाडी रस्त्यावयल्यान 
वतना दिसल्यार तिचेर फातर शेवटूं लागलो. सदाक सांबाळप 
सगळ्यांकच कुस्तार जालें. 

निमणें निर्मल सोसायटीचे लोक आनी बिल्डींगे भायल्या 
दुकानदारांनी एलठांय येवन थारायलें ताका मानसोपचार केंद्रांत 
भरती करचो. 

दुसरे दीस मानसोपचार केंद्रांतल्यान गाडी येवन सदाक घेवन 
गेली. 

मेकळो स्वास 


“नागेश, फुडल्या आयताराक म्हज्या नातवाचो वाडदीस, तुवें 
वयनी घेवन येवंक जाय हां.' 

“हांव येता रे, तुजें वयनीचें म्हज्यान सांगू नज.' 

“म्हळ्यार रे? ती ह्याय वर्सा खंय भोंवक गेल्या काय कितें?' 

“हय, चारधाम यात्रेक गेल्या. ती आयतार दीस पावता पूण 
ह्या ट्रेनींचें सांगू नज न्हय? केन्ना पावता पळोंवया.' 

“नागेश, बरो बाबा तूं. वयनी एकटी - एकटी खंय खंय टुराक 
वता. बरो पातयेता मरे तूं तिका? 

'पातयेता? हें कितें रें विचारप. आरे ना पातयेवंक ते कितें 
पंदरा सोळा वर्सांची चली? कोणूय उबारून बी व्हरत म्हणपाचो 
भंय धरपाक? आमच्या असल्या जाण्टयांक कोण खाता हांगा. 
खंयी वाट चुकल्यार लेगून हाडून घरा पावयतले. 

“खरें तुजे. हांव त्या अर्थान म्हण नासलो. ह्या जाण्टेपणांत ती 
एकटी टुराक वता म्हणून म्हळे. सामान सुमान, पयसो अडको, 
सगळे सांबाळपाक कशें जाता तिच्यान?' 

'आरें, पयलीं घर संवराच्या जंवजाळाक लागून कितेंच 
आपल्या मनातले सादोवन घेवंक पावलेंना तें. आतां फिरता 
फिरू म्हणटा हांव. 

'हय रे, खरें तुजें.' 

“आनी दुसरें म्हळ्यार आतां ह्यो ट्रॅव्हल एजन्सी पळे आसात, 
त्यो सगळी व्यावस्था दिस्तादिस्त करतात. हांगा ऑफिसांत 
सगळे पयशे भरल्यार पुरो. थंय तिका भायर कितेंच घेवचें 
पडना. आतां कोणाक कितेंय वस्तू घेवूंक जाय जाल्यार पयसो 
पोडूंक जाय. पूण भुरग्यांनी सरिताक पयलींच सांगलां मम्मा. तूं 
तुजो जिवच बरे तरेन सांबाळून हाड. आमकां कितेंच हाडूं नाका. 

जाता तितलें पळे, मजा कर आनी यो म्हळां.' 
“तें जालें रे, पूण तूं कित्याक वचना तिचे बरोबर? हांव जागा, 
तुकाय भोंवपा - घुंवपाची आवड. 

“आवड बिवड सगळें आसा रे, पूण तांचे बरोबर म्हाका... 
जमपाचें न्हय तें. तांचे मदी म्हाका गोडी ना. तूं बी आशिल्लो 
जाल्यार वेगळी गजाल आसली. 

“हय, वळखीचीं, एका सभावाचीं मनशां एकठांय आयल्यारच 
खंयी वचपाक मजा. हावें बरें केलें दांत आसतनाच चणे खाले. 
हात पांय घट आसतनाच बायलेक घेवन फिरून आयलों. 
आतां त्या यादिनी दीस सारपांतय वेगळीच मजा आसता. तुका 
कळपार ना ती.' 

“हय, खरें तुजे. 

“नागेश, तसो तूं एकटो कामा निमतान खूब फिरला. पूण 
वयनीक खंयच बरोबर व्हरुना तुवें. घराच्या गाडयाक तिका 
बांदून तूं मेकळ्या मळबांत उड़टालो. तोच राग ती आतां 
काडना मरे? तुका घेनास्तना एकटीच फिरता, एकटीच मडळां 
कार्यावळींक वता म्हणून म्हणटां हांव.' 

हैं, हैं, कितें उलयता उमा, कसलीं फकाणा करता म्हजीं.' 

तुजी फकाणां करना जाल्यार कोणाचीं करतलों, आसुनी, 
येता हांव. मात्सें फार्माशींत वचूं जाय. प्रेशराच्यो गुळयो 
सोंपल्यात. काल गेल्लों. मेळळ्यो नात. बरें रे.' 

उमानाथ हातांतली बडी नाचयत गेलो. सूर्य धारेर देंवतालो. 
मळबभर पिंजर रकिल्ली त्या रंगांत कुपां नटिल्लीं. मदींच सुर्याचीं 
किर्णा लखलखतालीं आनी मळबाची सया मन भुलयताली. 
नागेशाक सदांच मळबाचो हो रंगीत खेळ पळोवंक आवडटालो. 
तातूंत तोय रंगून वतालो. पूण आज उमानाथाच्या उतारांनी तो 
आकूळ पिकूळ जाल्लो. थंयच पानां गळोवन उबो आशिल्ल्या 
झाडा वरी आपलेय खांदे गळिल्ल्यावरी नागेशाक दिसले. 

' ह्या झाडाक परतय पानां येतालीं पूण म्हजें तरणेपण 
आतां परत येवचेंना. त्या वेळार करपाच्यो जायत्यो गजाली 
तश्योच उल्ल्यो. आतां येवजून कितें उपयोग? सरिताचो 
सांगता लेगीत आतां म्हाका मेळना.... तो ना मेळपाक 
कारणाय हांवच... तरणेपणार हावें एके तरेन ताची उपेक्षाच 
केली.. खरें उलयलो तूं ऊमा. इतलेदीस होच विचार म्हज्या 
मनांत खंयतरी चुकचुकतालो. मुखार येवंक मात भियेतालो... 
भियेतालो काय हांव मानून घेवंक अनमनतालों... हय, हांवच 
मानून घेय नासलों... आतां म्हाका कितलेंय दिसूं, पूण आपली 
चूक जाली अशें कोण केन्ना मानून घेता?.. मनान कितलीय 
शिटकावणी दिवूं.. आमी मनातल्या मनात लेगीत म्हणचें.ना 
हांव चुकलों म्हणून... खरेंच म्हाका आज ऊमान म्हणटकच 
लेगीत पयलीं वायट दिसलें..आनी इतल्या वेळान हांव तें मानून 
घेतां, तेंय कित्याक.. सधा हांव जाण्टो जालां, लेंगलां म्हणून 
काळजांतल्यान पटलें...तेन्ना म्हजेकडच्यान सारिताचेर व्हड 
अन्याय जालो....म्हणून आज म्हाका अशें अस्वस्थशें दिसता... 
सत कोडू म्हणटात तें खरें... सत आयकुपाची तांक आमकां 
सामान्य मनशांक तशी उणीच... सत्याक फुडो करपी लोक 
वेगळेच... हांवें केन्ना सरिताक समजुनच घेतलें ना... सारिताक 
कितें आवडटा, कितें आवडना म्हाका कांयच खबर ना... तें 
मात म्हज्यो सगळ्यो आवडी - निवडी दीस्त सांबाळटा.. म्हाका 
तरी खबर नासता म्हाका केन्ना जाय-नाका तें पूण सरिताक 
सागळे खबर आसता... म्हजे सगळें वेळच्या वेळार जाऊं जाय, 
हाची ताका अजुनय चिता... रांदची- कूड सुने हातांत दिल्या 
पूण म्हजीं कामां सगळीं वखदां, म्हजे कपडे सगळें म्हज्या 
हाताकडेन दवरून गेलां... 

उरिल्ल्यो गजाली सुने पुताक समजावन गेलां. तरीय थंयच्यान 
फोन करतकच सुनेकडेन पयलीं म्हजी वासपूस करता... आनी 

हावें कितें केलें ताचें खातीर... संवसाराच्या भारान मेकळो 
स्वासय घेवंक ताका जड जाता हेंय केन्ना पळयलें ना...' 

' त्या तीन कात्रेर अंधूक उजवाडांत नागेशाक फाटलें चीत्र 
स्पश्ट बरें दिसतालें. आपल्या संवसाराची एकएक घडी उगडटना 
तो उगडासाच्या धाग्यांत घुस्पून गेलो. 

नागेशाचें शिकप पुराय जावचे पयलींच ताचो बापूय पेडयेर 
जालो, आनी संवसाराची जबाबवारी ताका खांदार घेवची पडली. 
ताच्या फाटल्यान दोन भाव आनी एक भयण आसली. शिवाय 
जाण्टी आवय. नागेश आनी भावंडां सगळीं शिकपी. नागेशाक 
नोकरी धरचीच पडली. नोकरी करतां करतांच ताणे शिकप 
पुराय व्हेलें आनी ताका बरे कंपनीत उंचेल्या पदार नोकरी 
मेळ्ळी. संवसाराची घडी बसतकच आवयन नागेशाचें लग्न केलें. 

सपनांची पोटली घेवन उमेदिच्या पावलांनी सरिता नागेशाच्या 
घरांत आयिल्लें. पूण जबाबदारेच्या घाण्याक जुपूंन घेतिल्ल्या 
नागेशाक ताचीं सपनां आयकूंक लेगीत वेळ नासलो. सरिताकय 
ताचें अर्धांगी जावन ताच्या वांगडा घाण्या भोंवतणी गरगरतना 
ताचीं सपनां खंय शेणलीं ताका लेगीत कळ्ळीं नात. 

देर, नंडो हांचीं शिक्षणां, लग्ना, ताची स्वताचीं भुरगीं ह्या 
सगळ्या बोवाळांत सरिताक मातय मेकळेसाण मेळ नासली. ताणे 
केन्नाय घोवाक शिणचें, “जाणा मरे नागेश, म्हाका भोंवपाची, नवें 
नवें पळोवपाची खूब आवड. पूण तुवें हनिमुनाक लेगीत खंय 
व्हेलें ना म्हाका.' 

पयलीं पयलीं नागेश ताका समजायतालो, आगो मात्सें मन 
आवर, “एकदां आमी ह्या सगळ्या राटावळितल्यान भायर सल्लीं 
काय तुका जाय थंय थंय व्हरतां. खंयी वचप म्हळ्यार बेश्टें 
जाता. हातांत पयसो जाय. राव मात्सें, थार धर व्हरतां तुका 
हांव मागीर.' 

मागीर सरिता फडफडटालें, “पुरो हां नागेश, आजवेर मन 

मारीत जियेत आयलां हांव. मेकळो स्वास घेवंक लेगीत म्हाका 
मेळना हांगा. तूं आनी केन्ना पुराय करतलो म्हज्यो इत्सा? त्यो 
अश्योच मांडावीच्या उदकांत व्हावोवपाच्यो. 

सरिताचीं उतरां खरींच जाल्लीं. नागेश केन्ना मेकळो जालो 
ना. घरच्यो जबाबदारी कमी जाल्यो. पूण ऑफिसांतलीं कामां 
वाडिल्लीं. 

सरिता बरोबर बसून संवसाराच्यो गजाली केल्यो, फुडाराची 
थारावणी केली अशें नागेशान केन्ना केलें ना. सरिताची 
मान्यताय विचारिनास्तना नागेश आपूणच सगले निर्णय घेतालो. 
मागीर आनी सरिताक अशें न्हय तें म्हणूंक मेळनासलें. पयलीं 
सरिताक खूब वायट दिसतालें. दोन चार वेळ ताणे वादय 
घेतलो. पूण प्रत्येक वेळार नागेश व्हडाव्हडान तापतालो आनी 
म्हणटालो, 

'तूं तुजी रांदचीकूड बरेतरेन सांबाळ. तुका भायल्यो गजाली 
लागनात. त्यो हांव पळयतां.' 

झगडीं झुजां करून आपली गजाल पटोवन दिवप, कामा 
सादोवन घेवप सरिताक आवड नासलें. नागेशाचो सभाव पळोवन 
ताणे आपल्या मनांची कवाडां धापून घेतलीं. घोव सांगता 
ताका तकली हालोवप इतलेंच तें करतालें ह्या ओढाताणीत तें 
घोवापसून मनांत पयस गेलें. ताणे मनातल्या मनात आपलो 
कोनसो तयार केलो, नागेशाक तातूंत प्रवेश नासलो. 

नागेश सगळ्या जबाबदारयेंतल्यान मेकळो जाल्लो. भुरगींय 

व्हड जाल्ली. आपआपल्या शिक्षणांत मग्न आशिल्लीं. नागेशाचो 
ऑफिसांतलो व्याप वाडिल्लो, मानभौमान वाडिल्लो. आपल्या वयर 
वयर चडत वचपी यशांत नागेश गूंग आशिल्लो. ह्या धुंदीत सरिता 
कडेन ताचें मातय लक्ष नासलें. बायल म्हणून ताका कितें जाय 
नाका केन्नाच ताणे विचारलें ना. सादीं फुलां, साडी लेगीत 
तो आपल्याक जाय तेन्ना आनी आपल्याक आवडटा तसलीच 

हाडटालो. थंयी ताका बरोबर व्हर नासलो. आपलो थातो मातो 
मात ताचेकडल्यान करून घेतालो. 

नागेशाक आतां कामा निमतान भायर वचचें पडटालें. 
जायतेजाण बायलांकय घेवन वताले. ताणी नागेशाकय आग्रो 
करताले, सरिताक घेवन यो म्हणून. तो सरिताक वयले वयर 
आपयतालो, आनी रोखडोच म्हणटालो, 

“सरिता, खरें म्हळ्यार तुका बरोबर व्हरचें अशें खूब दिसता 
पूण, भुरग्यांची हांगा धांदळ जातली न्हय, शिवाय घरदार आयलो 
गेलो आसा न्हय तूं भायर सरप म्हळ्यार सगळीच धांदळ. आसूं 
आतां, मागीर केन्नाय व्हरीन तुका. ताचीं मानभावी उतरां सरिताक 
कळटालीं. ताणे अडेचो हांसो तोंडार हाडून म्हणचे, 'आसूं, 
आसूं, ह्या घुसपांतल्यान हांव केन्ना मेकळेंच जावचें ना आनी 
तुजेबरोबर खंय येवकय पावचें ना. संततुकारामाचे बायले भशेन. 
तुकारामाक खंय व्हरूक विमान आयिल्ले, तिका आपयल्यार ती 
गोरवां रांदचीकूड सांसपीत उल्ली खंय तूं वचून यो नागेश.' 

सरिताच्या उलोवण्या फाटलो वितराग तेन्ना नागेशाक 
कळनासलो. तो एकटोच वचून येतालो. 

“सरिता, त्या वेळावयल्यान तुज्या हांशा फाटलो तुजो वेर गेल्लो 
चेहरो हांव केन्नाच वळखूंक पावलों ना.... तुज्या उलोवण्यातले 
दोन अर्थ, म्हाका मारिल्ले. टोमणे म्हाका केन्ना कळ्ळेंच ना... हें 
सगळें म्हाका आतां येवजता... हांव एकटों एकसुरो आसा 
म्हणून... पयलीं जबाबदारयेचें ओजें मागीर यशांची धुंदी हातूंत 
हांव इतलो कुड्डो जालों?...मुकाट्यानी म्हाका साथ दिवपी, 
आमच्या संवसार दिवलेची वात जावन जळपी सरिताक हांव 
केन्ना वळखलों ना.... 

...म्हाका जाय तेंच तुवें करू जाय, तशेंच तुवें वागूं जाय अशें 
म्हणत म्हजे विचार आवडी निवडी तुजेर थापतना तुकाय मन 
आसा तें वेरेलां हैं केन्ना पळयलेंच ना... आतां पूत धूव हांच्या 

आदारान तुवें तुजें एक जग निर्मिलां. तातूंत म्हाका मातय जागो 
ना, म्हजे करणेचें हें म्हाका मळ.. हें कळटा पूण मन वळना... 
. आतां सरिता कसल्या कसल्या मडळांनी वता, थंय 

रांदपाचे सर्तीत, शिंवपाचे सर्तीत जैत मेळयता, भजनांय बरीं 
म्हणटा खंय तें, कितलें हुशार सरिता... ताच्या ह्या गुणांची 
म्हाका कांयच खबर ना... खबर ना तरी कशें म्हणप? ताचे 
हुशारकायेची हावें पर्वाच केली ना... ताका उर्बा दिवपाचें 
सोडाच... आतां..आतां ह्या जाण्टेपणां ताणें आपले बंध तोडले.. 
तें मेकळें फिरता म्हज्या शिवाय... ताका आतां म्हजी गरज ना. 
ताणी इश्टिणीनी मेळून एक गट तयार केलां सुख दुख वांटूक 
तांकां जागो मेळ्ळा... आनी आतां म्हाका सरिताचो सांगता जाय 
दिस्ता...ताच्या म्हऱ्यांत बसून गजाली करीन दिसतात. पूण.. 
आतां खंयच्या तोंडान हांव ताका सांगूं?.. तेन्ना हांव म्हज्या 
कामांत व्यस्त आशिल्लो तेन्ना ताच्याय मनाची अशीच अवस्था 
जाताली जावये... तें म्हाका कितले वेळाच सांगतलें.. केन्ना 
नाटक सिनेमाक या, केन्ना भुरग्यांक घेवन वेळेर या.. पूण तेन्ना 
म्हाका हयो गजाली म्हळ्यार वेळ पेडर करप कशें दिसतालें... 
बायल भुरग्यांक बराबर फिरपाकय कितें मजा आसता ती हांवें 
केन्नाच घेतली ना.... आतां तांच्या राज्यांत म्हाका जागो ना 
म्हणून खंती कसो जांव?... तरीय भुरगीं आनी सरिता म्हाका 
खंयच कमी लेखनात हातूंतच हावें समाधान मानपाचें...' 

“बाबा, हें कितें आज असो काळोख जायसर हागां बसला? 

“आं, हय मरे, काळोख केन्ना जालो कळ्ळेंच ना.' 

'ऊमाकाका येऊं ना आज? तूं एकटोचसो बसला? 

'आयिल्लो रे तो. काम आसा म्हणून गेलो.' 

'तुवेंय घरा येवपाचें. तुका मागीर रातचो त्रास जाता न्हय? 
चल या आता.' 

'चल,चल या.' 

म्हजी धूव ती 


'बाबू, तुका असो धांवूक मेळचो ना, मात्सो बस हांगा. ' 

“बाबू आयक रे पापया, तुज्या उब्या आयुब्याचो प्रस्न हो.' 

“आज आमी तुजें कांयच आयकुची नात. आमी थारावनच 
आयल्यांत.' 

'निकतींच तीस वर्सा जातात तुका. कशे कडटलो दीस हे 
म्हालकुमे बरोबर? 

'कसलों वेळ आयलो गो हो आमचेर? कितल्यो सोयरिको 
येताल्यो बाबूक, नक्षत्राक पटना, प्रसाद जायना म्हणून परतिल्यो. 
हे सोयरिके वेळार बर्‍या गुणानी नक्षत्राक पटलां, प्रसाद बरो 
जालो. खंयच्या खंयच्यानच माहिती घेवपाक आमी कमी केली 
ना. पूण ती अवदिसा कशी पडली बाबूच्या गळ्यांत. 

'कोणेच पाडपडिल्ल्यान इफोरमसांव दितना चली असली 
म्हणून सांगलीना.' 

'ताच्या रूपाक भुल्लीं अमी रूपाक. गोरो रंग नक्षत्रकशें रूप 
म्हणून सांगूक आयिल्ली न्हय ती काकीबाय.' 

“पूण सोबीत फुलाक कीड लागल्या म्हणून सांगूक विसरली ?' 

“कीड न्हय रोंटो. सगळी जीण पोखरून उडयतलो तो पापया.' 

“आपले चलयेक खपयतना कितें करता पळोवया लग्न जावन 
वर्सा भितर कुळारा येवन पडल्यार पुरो हिचें चली. कळटलें 
मागीर, धुवेचो संवसार फोडटकर काळजाक कशे हुलप पडटात 
त. 

'वोगी रावगो. तिचो राग तिच्या धुवेचेर कित्याक काडटा?' 

'खरें तुजें पूण बाबुच्या संवसाराची कशी वाट लायली तिणे. 
काळीज रडत आमचें." 

'आमी तीन भयणी, आमचो फुलतो - फळटो संवसार आनी 

आमच्या एकट्या एकसुऱ्या भावाच्या संवसाराची ही दशा कायच 
करूंक शकनात आमी.' 

'शकनात कित्याक विनय? कितलो समजायलो आमी 
बाबूक, घटस्फोट दी ह्या पिसांटाक, आमी रोखडोच तुजो दुसरो 
संवसार उबो करतात म्हणून सागललें, पूण हाणे आयकुपाक 
नाका? 

'आमगेल्या हाणे आपल्या आदोगाद इश्टाकडेन सगळीं 
उलोवणी लेगीत केल्ली, पूण बाबू...' 

'बाबू तुका ह्या पिशान असो कितें भुलयला?' 

“ताई, मालिनी पिशें न्हय. 

'जांव तोंड आसा तर तुका. वोदोळच्यान मिठा घोंट घेवन 
बाशिल्लो. बायलेक पिशी म्हणटकच उतर फुटलें. पापया तुजे 
बायलेक पिशी म्हळ्यार तुका राग येता मरे? आमकां तुजो हो 
वाय्यार पडिल्लो संवसार पळोवन कितले जाळ पडटात आसतले. 
कल्पना कर.' 

'बाबू लग्राक अजून स॒ सात म्हयने जाता थंय आसात 
तुज्या. काय बरो जोडटा तूं, हें येदें व्हड घर बांदलां. कोणय 
आपली चली दितलो तुका. सोड ह्या पिसांटाक. आई परस 
हावेंच तुका वाडयला. म्हजो पूतच कसो तूं. भयण न्हय आवय 
सांगता म्हणून तरी आयक.' 

“ताई, तूं समजुनच घेना म्हाका आगो कितें जालां मालिनीक ? 
तें मात्से नेर्वांचें खरें, ताका मात्सें सांबाळचें पडटा, ताचें मन 
सांबाळळें .वेळच्या वेळार वखतां दिलीं काय बरें चली. दोतोरान 
लेगीत सांगलां म्हाका. तितलो वेळ सोडलो जाल्यार मालिनीचो 
सभाव कितलो मायेस्त. जीव दिता तें तुमकां सगळ्यांक तुमी 
इतलें उलयतात, पूण एक दीस तुमकां कितें म्हणटा तें? तुमी 
ताका घटस्फोट दी म्हणटात पळे तें ताणे खंय वचपाचें?' 

'तें तुका कित्याक लागता रे? आपले अर्दवट भयणीक 

तुज्या गळ्याक बांदून तो मुंबय वचून बसला तो ताचो भाव 
पळोवन घेतलो. 

“आगो तुमकां मनीसपण म्हणून कितें आसा काय ना? 
कितेंय जावं, म्हज्या नशिबान मालिनी म्हाका अशें मेळ्ळे म्हणून 
ताका हांव असो अर्दयार सोडचो ना. एक चलयेकडेन लग्न 
जावप म्हळ्यार ताचेकडेन खूब तरेची नातीं जुळटात. फकत 
शेजेसांगतीण आनी घरकाम करपी ती वावराडीच नासता. 
सगळ्यांत पयली ती इश्टीण जाता, आवय जाता, भयण जाता, 
धूव जाता. ह्या सगळ्या नात्यान पळयल्यार मालिनी खंयच 
उणें ना. चाळवता तेन्ना खुबळूं, पिसांटपणा करूं, हररशीं तें 
मोगाळ, म्होवाळ बाय. सगळ्यांत चड म्हळ्यार ती म्हजी बरी 
इश्टिण आनी धुवय बी. दोनय नात्यान ताका हांव सांबाळटलों. 
हांव त्रासांत पडलां, म्हाका सोडयात म्हणून हांव केन्ना तुमच्या 
म्हऱ्यांत आयलां? जाल्यार तुमी म्हाका अशे नाका आशिल्ले सल्ले 
दियात. संवसाराचें एक चक्र सारकें चलना म्हणून तें काडून 
उडोवप म्हाका मान्य ना. दोनय चक्रांचो तोल सांबाळून हांव 
चलतलों. तुमी चितां करू नाकात आनी परतून हो विशय म्हजे 
मुखार काडू नाकात. 

“विनोद, विनोद असो तापूं नाका रे तांचेर तुज्यो भयणी त्यो. 
तुजेवेले मायेन उलयतात.. 

माली तूं हांगा केन्ना आयलें?' 

'वोदोळच्यान तांचे आनी तुजें उलोवणें आयकतां हांव. ती 
उलयतात तें फट न्हय रे. तूं मरे भांगराचो भुरगो. ताई, विजू खरें 
तुमचें. तुमचो भाव अपुरबायेचो. स म्हयनेच जाल्यात आमच्या 
लग्राक पूण हांव ताचेर खूब खूब मोग करतां तुमचो भाव कोणेय 
मोग करपा सारकोच. खूब आवडटा म्हाका तो पूण हांव ताका 
सोबना. हांव ताची वाट लावचें ना. घटस्फोट दिवंक तयार 
आसा हांव बरीशी चली पळोवन ताचें लग्न रात.' 

'बाबू आयक, मालिनीक अक्कल आसा ती तुका ना.' 

'मालू, माली, पापया तूं म्हाका दुसरें लग्न कर म्हणटा तें तूं 
कितें करतलें? म्हाका सोडून रावपाक शकतलें.' 

'ना रे विनोद, पूण म्हाका लागून तुजी वाट लागिल्ली म्हाका 
सोंसना. हांव कशेंय जगीन ह्या स म्हयन्यात तुवें दिल्लो मोग याद 
करीत जगतलें पूण.... तूं.... दुसरें लग्न कर.... विनोद.... जा 
रे... लग्न...उलयतां उलयतां मालिनी घुंवळ येवन पडलें." 

मालिनी गुरवार म्हणपाची खबर विजयाक ताचे 
वावराडेकडल्यान कळ्ळी. ताचें मन उचांबळीत जालें. ताणें 
रोखडेंच ताईक आनी विनयाक कळयलें. खरें म्हळ्यार त्या 
दिसा विनोदान तांकां तापयत साकून तीं कुळारा येऊं नासलीं. 
गरजेचे कारण आसल्या शिवाय कुळारा वचप ना अशेंय ताणी 
थारायल्लें. पूण आतांच्या प्रसंगार तांकां वोगी बसप पुरवलें ना. 
विजय आनी विनय ताईगेर आयलीं. आतां तांकां वेगळोच भ॑य 
सतायतालो. 

“ताई, आज आमी खोश्येन एक जावपाचीं कोण पोळेर 
करतलो कोण माणे करतलो, आंगली तोपरी करपा जाय, ह्यो 
गजाली उलोवपाच्यो पूण....' 

“पूण आमचें फुटकें नशीब भावाचो वंश वाडटा म्हण खोशी 
जावपा बदला कोम किस्सून उडय म्हणपाचो आमचेर वेळ 
आयला. 

“आनी कितें करतलीं? आवयवरी भुरगें जालें जाल्यार? 

“तेय परस तें घेता त्या गुळ्यांक लागून एबनॉर्मल भुरगें जालें 
जाल्यार? तेपरस पाड पडूं, नाकाच तें भुरगें . आबोर्त करून 
उडय म्हणून सागुया.' 

“हय ह्या वेळार तरी बाबूक आमचें आयकुचेंच पडटलें. 

असो निश्वेन करूनच तिगीय भयणी कुळरा आयल्यो. मालिनीक 
दुसरो म्हयनो चलतालो. ताचें एबोर्शन करून घे म्हणून ताणी 

विनोदाक तरेतरेन समजायलो. पूण विनोद दोतोराच्या उतरार 
घट राविल्लो. मालिनी गुरवार म्हणून कळटनाच विनोदाकय 
भुरग्या पासत भंय दिशिल्लो. ताणे दोन तीन दोतोरांक मेळून 
आपल्या मनाचो दुबाव काडिल्लो. 

मालिनीक जल्मताच नेर्वांचे तुवेंस नाशिल्लें. तें ग्रेज्युयेट जाल्ले. 
बरे कंपनीत नोकरीय करताले. सोबीत दिसपी मालिनीक 
लग्नाच्यो मागण्यो येताल्यो. पूण मालिनी कानामनार घेय नासलें. 
मात, तांच्या आँफिसांत नवोच आयिल्ल्या मॅनेजराचे नजरेंत तें 
घुस्पलें. मालिनीच्या बापायन येवजिल्ल्या जांवयाचे फास्केत तो 
फिट्ट बसतालो. 

दोगांयच्याय घराच्यांनी लग्न थारायलें. स म्हयन्या उपरांतचो 
म्हुर्त निश्चीत केल्लो. दोनय घरां उमेदीन लग्नाचे तयारेक लागिल्लीं. 
जाल्यार मालिनी आनी उमेश भावी संवसाराचीं सपनां पळोवंक 
गुंग जाल्लीं. केन्ना दर्याच्या वेळेर केन्ना वझर्‍याटच्या काठार 
सैमाच्या सांगातान तांची सांज फुलताली. 

एक दीस वेळेर साकून येतना उमेशाचे मोटरसायकलीक 
एक्सीडेत जालो. उमेश आकताक गेलो. मालिनीक आंगभर 
जखमो जाल्ल्यो. पूण ताका साबुध्द आशिल्ली. उमेशाचें मरण ताणे 
दोळ्यांनी पळयलें आनी ताचो आवरो उडलो. त्या धक्कयांतल्यान 
तें निवळचे पयलींच दोन वेळा एटॅक येवन गेल्लो ताचो बापूय, 
जांवयाची खबर आयकून तिसरो एटॅक येवन गेलो, दोळ्या 
मुखार घडिल्लीं दोन मरणां पळोवन मालिनीक आकांताचो धक्को 
बसलो. आतां तें प्रत्येक गजालीक भियेतालें. कोण मोठ्यान 
उलयलो ,गाडयांचो हॉर्न वाजलो कितें आनी कितें म्हणून ना, 
कसल्याय कामाक तें आंग काडटालें आनी रडूंकच लागतालें. 
तेन्नासान ताका नेर्वाचें दुर्येंस लागिल्लें. बरें आशिल्ल्या वेळार तें 
खूब बरें वागतालें. 

ह्या बोवाळांत ताची शिर्वीस गेली. वाडिल्ले चलयेची जाल्ली 

दशा पळोवन ताचे आवयन हातरूण धल्लें तातुंत तीय गेली. 

मालिनीच्या लग्नाचो व्हड प्रस्न ताच्या भावा मुखार उबो जाल्लो. 
तांची सोयरी काकीबाय ताच्या आदाराक उबी रावली. खरें 
म्हळ्यार मालिनीन दुसऱया कोणायकडेन लग्रूच जावचेंना म्हणून 
हट केल्लो पूण भावान ताका तरे तरेन फुसलायले काकीबायनय 
ताच्या फुडारचो प्रस्न ताका दाखोवन लग्नाक तयार केले. 

सोयरिको जुळोवपाचोच काकीबायचो धंदो. ती मालिनीच्या 
लग्नाची खटपट करतना ताचें लग्न कित्याक मोडलें तितलेंच 
सांगताली. ताचो परिणाम मालिनीचेर कितें जाला तें मात सांग 
नासली. काकीबायच्या यत्नान मालिनीचें लग्न विनोदाकडेन 
थारलें. ताचे भयणीनी मलिनीचें रूप पळोवनच चली पसंत 
केली. 

लग्र जातकच आठ दिसांनी विनोद मालिनीक घेवन हनिमुनाक 
गेलो. थंय मालिनी प्रत्येकडेन भिवपाक लागलें. विनोद मात्सो 
भायर गेलो हाणे रडत रावप. पूण विनोदाक ताचें व्हडलेशें कांय 
दिसलें ना. नवी व्हंकल पयल्या आघातांतल्यान अजून सारके 
भायर सरूना अशें समजून विनोद ताका खंय खंय फिरपाक 
व्हरतालो. 

हनिमुनाक साकून घरा येवन म्हयनो जावन गेलो तरी 
मालिनीची वागणूक तशीच आसली. तें पळोवन एक दीस ताणे 
ताका विचारलें, 

“मालिनी, तुका अजुनय म्हजो भ॑य दिसता? कित्याक गो?' 

“ना, हांव लुका भियेना. पूण....' 

“पूण कितें? कसलो भंय दिसता तुका सांग.' 

“ना, म्हाका मरे... ह्या दोन वर्सांत अशेंच जाला.' 

“आमी दोतोराक दाखोवया तुका. तो कितेय....' 

'ना.. ना.. नाका दोतोरान म्हाका गुळयो दिल्यात. त्यो हावें 
ह्या दिसांनी घेऊ नासल्यो म्हणून....' 

'कसल्यो गुळयो? दाखय पळोवया.' 
'ना, ना, सादयो त्यो.' 
. त्या दिसा मालिनीन ताका कांयच सारकें सांगलें ना आनी 

गुळयोय दाखयल्यो ना. 

दोन दिसा उपरांत एक दीस मालिनी व्हडा व्हडान रडूं लागलें. 
त्या वेळार विनोद घराच आशिल्लो. ताणे ताका मायेन फुसलावन 
रडपाचें कारण विचारलें तेन्ना मात मालिनीन ताका सगळी 
गजाल सांगली, आनी “जाणा मरे तेन्नाच्यान म्हाका असो वचत 
ते गजालीचो थंय दिसता रडूकच येता, म्हणून म्हाका भाईन 
दोतोराक दाखयल्लें. ताणे म्हजी तकली थंड उरपाचो गुळ्यो 
दिल्यात.' 

दोन दिसा उपरांत विनोद ताच्यो गुळयो घेवन आपल्या दोतोर 
इश्टागेर गेलो. थंय ताका कळळे, मालिनीक नेर्वाचें जालां. 
विनोदाक धक्कोच बसलो पूण मालिनीचो राग आयलोना. आतां 
मुखार कितें तो एक व्हड प्रस्न ताच्या मुखार उबो रावलो. 
दोतोरान ताका धीर दिलो आनी सांगलें, 'ताका न विसरतां ह्यो 
गुळयो दिवपाच्यो. ताचें मन सांबाळपाचें ताच्या कलान वागपाचें 
आनी ताका कसलोच भ॑य ना. 

विनोदाक कांतयल्ल्या रूपाचे सोबीत मालिनी पयलींच 
आवडिल्ले. तातूंत ह्या म्हयन्या भरांत ताच्या मायेस्त सभावाची 
वळख जाल्ली, आपल्या नशिबान आपल्याक बायल कशी मेळ्ळूया 
तशी मानून घेवप असो निश्चेव ताणें केलो. “लग्न जावन ताका 
आनी कितेंय जाल्ले जाल्यार आपूण कितें करतलो आसलों ?' 
होय विचार ताच्या मनात येवन गेलो. 

तेन्नाच्यान तो मालिनीक चडच मोगान वागोवंक लागलो. ताच्या 
दुयेंसाची गजाल ताणे भयणींक सांगू नासली. पूण एक दीस 
तांकां ती कळ्ळीच. तांकां मात मालिनीचो खूब राग आयलो. 
विनोदाक ताणी तरे तरेन मालिनीक सोडपा विशीं फुसलायलो, 

धपकायलो पूण विनोद आपल्या निश्चेवा पासून मातय हाल्लोना. 

आतां मालिनी गुरवार म्हणून कळटनाच ताणें परतय 
दोतोराचो सल्लो घेतिल्लो. दोतोरान ताका सांगलें,- आवयचें 
दुयेंस भुरग्याक येतलेंच अशें म्हणूं नज. जायत्या नेर्वां दुर्येस 
आशिल्ल्या बायलांगेर बरीं भुरगीं जाल्लीं आसात. 

दोतोराच्या त्या विश्वासाचेर, विनोद घट रावलो. ताच्या 
भयणींक दोतोराच्या उलोवण्याचेर मातय विस्वास नासलो. 
ताणी. मालिनीचो आबोर्त करून उड़य म्हणून हटच धरिल्लो. 
चार दीस तीं ताच्या फाटीक लागलीं पूण विनोद बदलो ना. 

मालिनीक ताचेवरीच सोबीत बायू जालें. ह्या बांळटेरान 
मालिनीचीं नेर्वां वाडलीं. तें प्राचीक सारकें पळय नासलें. ताका 
दूद सारके दीय नासलें. दोतोरान हाची कल्पना विनोदाक दिल्ली. 
ताणें सांगिल्ें, 

“बाळंतपणात हरशींच नॉर्मल बायलांचे नेर फ्राक जातात. 
तातूंत मालिनीक पयलींच हें दुवेस आसा, तेन्ना भुरग्याक 
सांबाळपाक आनी मालिनीक सांबाळपाक कोणतरी हाडून दवर.' 

विनादाच्यो भयणी ताचेर रागार जाल्ल्यो खर्‍यो, पूण भावावेले 
मायेन तांकां वोगी बसूंक दिलें ना. मालिनीक कुळारच्या वटच्यान 
कोणाचोच आदार नाशिल्लो. तिगीय भयणिनी येवन ताचो बाळंटेर 
काडून बारसो करूनच तीं गेलीं. ताईन आपली भागेली कलावती 
'मालिनीच्या आदाराक दवरिल्ली. 

कलावती प्राचीक आवयचे मायेन वाडयताली. मालिनीकय 
मोगान सांबाळटाली. 

बाळतपणा उपरांत मालिनीचें दुर्येंस वाडत गेलें. आतां ताणें 
एकच मनात घेतिल्ले, 

'...म्हाका लागून विनोदाची वाट लागल्या... विनोद काय 
बरो भांगरा सारको भुरगो... ताचो संवसार बरो फुलपाचो... हांव 
ताका सोबना,.. बाय तरी बरें जाल्यार पुरो... तेंय म्हजें भाशेन 

जाल्यार विनोदान कितें करप?' 

“ .. हांवच मरू जाय आसलें... विनोदाक मेकळो करपाक...' 
नंडो आयल्यो काय मालिनी तांकां सांगतालें, “जाणा ताई.. 
तुमचो भाव खत्यानीच अपुरबायेचो... हांवें ताची वाट लायली.... 
आतां हांव मरतलें.... तुमी ताचें दुसरें लग्न करात.... म्हज्या 
बायेक मात सांबाळात हां.... तुमी सांबाळात... हांव विनोदाक 
मेकळो करललें....' 

अशेच तरेची बडबड तें हालींसराक करत आसलें. तें चडशें 
आपलेच घुंवळींत आसताले 

“विनोद, असो कितलो तेप बसतलो. ऊठ मरे पापया. बाये 
खातीर तरी. 

'मालिनी गेल्यार दोन म्हयने जायत आयले. आतां तरी त्या 
दुखांतल्यान भायर सर 'टलीं दोन वर्सा तूं ताचे भोवतणीच 
वावुरतालो. एक शिर्वीस सोडल्यार बाकी सगळो वेळ तूं ताचे 
खातीर दितालो.तुज्या जिवीताचो तुवें केन्नाच विचार केलो ना.' 

“ताची कसलीच आवड पुराय करपाची तुवें दवरलीना. ताका 
बरें दिसूं जाय म्हणून तें सांगाता थंय व्हेलें. देव देवस्पणांत तूं 
विश्वास दवरनास्तनाय तुवें मालिनी खातीर केलें इतलेंय सगळे 
उबगनासतना केलें ल्हान भुरगयाची करची तशी सेवा केली तुवें 
ताची.' 

'प्राचीची लेगीत तुवें केन्ना इतली काळजी घेतली ना. ताका 
बाबड्याक वाडयलें तें ताच्या आत्यानी आनी कलावतीन. आतां 
तरी प्राचीकडेन लक्ष दी.' 

तेन्नाच विनोदाचे इश्ट थंय पावले. 

'इतलें तुवें करूनय मालिनी गेलेंच सदांच तुका मेकळो 
करपाची भास तें उलयतालें. फकत तुका सुखी करपाचोच ध्यास 
लागिल्लो ताका. तूं जर असो दुखी जावन बसून रावलो जाल्यार 
जाल्यार गेल्लेकडेन ताका सूख लागतलें मू? मालिनीखातीर तरी 

तुजें दुख विसर, पयलींचो विनोद जा. विनोदाच्या इश्टानी येवन 
ताका सांगलें. 

'हय खरें तुमचें इश्टानों. पट्टा म्हाका पूण मन वळना. 
मालिनीच्या हुस्क्यानच रावपाची संवय जाल्या म्हाका. आतां 
मेकळो स्वास घेवकूंच येना. खूब दिसता, आतां तरी बायुलाक 
खेळयत दीस सारचे. पूण... पूण मन तयारच जायना, मालिनीचो 
मातय विसर पडना.. म्हजें सगळें जिवीत ताच्याच भोंवतणी 
घुंवतालें कशें. आतां सगळेंच शून्य दिसता. कितें करूं हांव. 
ताका सांबाळपाक म्हजे कडल्यान बी कसलीच चूक जाऊ ना 
मू? अशेंच दिसत रावता म्हाका. 

“ना विनोद तूं खंयच चुकूं ना. अशे बायलेचे इतलें सगळें 
करप आमच्यानी जाल्यार जावचें नासलें आनी कोणय जाल्यार 
उबगतलो आसलो, फडफडटालो आसलो, तुवें म्हणून अपुरबायेन 
ताचें केलें. 

“आरे, म्हजी धूवच ती. आमचें घोव बायलेचें नातें केन्ना सोंपलें 
म्हाका याद ना. ती म्हजी धूव कशी ताका हांव सांबाळटालों. 
खऱर्‍यानीच ताचे इत्सेखातीरच म्हाका परत उबो रावंक जाय. 
म्हजी आनी प्राचीची चिंताच निमणे मेरेन उलोवंक येतासर ताणे 
उलोवन दाखयल्या. पूण फाटले सगळे विसरून परत उबें रावप 
इतलें सोपें ना. खंयचेंय दुख सासणाचें उरना जाणां हांव, पूण 
हो खीण वचपच खूब कुस्तार. तरी म्हाका यत्न करूं जाय...“ 

उलयतां उलयतां विनोदाचो दोळे परतय गळपाक लागले. 

कल्याणमावशी 


“कल्याण ये कल्याण' 

'येयलें व्हनीबाय येयलें. म्हज्या नांवान बोवाळसो कित्याक 
चल्ला तुजो?' 

'कित्याक म्हणचे? तुका कितें सांगलें हावे. आतां तुवें म्हजे 
बरोबर रावपाचें, जायतीं कामां करपा आसात आमकां.' 

“आई, कल्याण मावशे शिवाय हांगा आमचीं कसलींच कामां 
जायनात. तूं आनी कितें तिका तुजे बरोबरच राव म्हणटा. तूं 
असोळडया ना, बेळगांव आसा बेळगांव.' 

'आगो, जाणा हांव. कल्पणा शिवाय तुमचें पान हालना. पूण 
हे लग्नाचे तयारेक म्हाकाय कल्याणच जाय.' 

'कल्याणमावशे, आज म्हाका माथ्यार न्हाणोवपा जाय तुवें. 
आज्येच्या कामाक वच्चे पयलीं म्हजे कुडींत यो. एकदां तिचे 
म्हऱ्यांत गेल्यार ती बेगीन सोडची ना तुका.' 

'पळयलें व्हनीबाय, आतां हांव तुगे असोळडेचें कल्याण उरू 
ना. म्हगे बिटुलबाये पयलीं न्हाणोवन येतां, मागी सगळें तुगे काम 
करतां." 

“आई, हें हांगा यशोद आसा मगे. तें तुका आदार करतले. 
ताका आतां कोंकणी समजता उलोवंक मात येना. 

'आंगो कांचन, म्हाका कितें कंबराक धरूं जाय तुजें यशोदा? 
हांव मागीर कल्याण बेकार जातकच करतां म्हजीं कामां. चल, 
बांगडयां उड्डमेथी करया म्हणी न्हय तूं. हांव पयलीं बांगडे 
उजरायतां. तुगेलें यशोद हेवटेन पाखे तेवटेन खवळां दवरून 
बुरशेपण करीत नुस्ते उजरायता पळे तें म्हाका खपना. नुस्तें 
म्हणटात तें कशें निवळ उजरांव जाय.' 

'उलयतां उलयतां नुस्त्या आदोळी आनी बांगडे घेवन 

व्हनीबाय मागिलदारांत गेली. नुस्तें उजरांवक बाशिल्लेकडेन 
व्हनीबायचें मन असोळड्या पावलें. 

'निक्तेंच लग्न जावन व्हनीबाय बोरयेच्या ल्हानशा घरांतल्यान 
असोळडेच्या व्हडल्या घरांत पाविल्ली. येद्या व्हड घरांतल्यो 
जायत्यो कुडी, वासऱयो माळयो, व्हड व्हड चोवक्यो, व्हनीबाय 
भियेवन गेल्ली. पूण तिच्याच वयाच्या कल्याणान तिका जायतो 
धीर दिलो. तिच्या वांगडा रावन तिचीं कामां करून, मागीर 
भितरल्या कामांक हातबोट घालप, अशे कल्याणाचें काम 
आसलें. तांच्या घराब्यांत नवे सुने वांगडा एक एक वावराडी सुर्वे 
क दवरपाची चाल आसली. 

तेन्नाच्यान कल्याण तिची इश्टीणच जाल्ली. ती घरची वावराडी 
म्हणचे परस कुळारच्यान हाडिल्ली धेडीच कशी तिका दिसताली. 
आपलीं सगळीं सुख दुखां व्हनीबाय मेकळ्या मनान ताका 
सांगताली. त्या व्हड घराब्यांत वागपाच्यो रिती, रिवाज कल्याण 
तिका शिकयतालें. आवयचे मायेन कल्याण ती खंयी चुकू नये 
हाची जतनाय घेतालें. . 

फकाणं मस्कऱयो करीत आल्मीखुशाल आसपी कल्याण त्या 
दिसांनी मात्सें दुखेस्त दिसतालें. ताचें खो खो करून हांसपय 
बंद जाल्ले. आनी आठ दीस सुमार तें आयलेंच ना. व्हनीबायन 
घरांतल्या कोण कोणाकडेन कल्याणाची वासपूस केली. एके 
जावेन तिका सांगले, 'कल्याणाक शेंस घाल्या?' व्हनीबायन 
अजापान विचारलें, - 

'शेंस? म्हळ्यार कितें?' 

तिच्यो जावो तोंडार पदर घेवन खु खु करून हांसूं लागल्यो. 
लागींच आशिल्ले नंडेन तिका म्हळें,- 

'व्हनीबाय, तूं कल्याणाकच विचार. तें तुका सारके बरें 
सांगताले.' 

अशें म्हणून हांसत नणंद भायर गेली. 

दोन दिसांनीच कल्याणाक घेवन ताची आवय आयली. 
कल्याण पुराय बदलिल्लें. तें णववारी कापड न्हेशिल्ले हातभर पाचवी 
कांकणां, गळ्यांत काळ्या पिडुकांचो मणी, केंसाचो आंबाडो 
आनी ताचेर फांती. कल्याण सोबीत दिसतालें. पूण कल्याणाच्या 
तोंडार उमेद नाशिल्ली. ताची आवय ताका भाटकारागेर पांया 
पडपाक म्हणून घेवन आयिल्ली. 

ताका वासरेंत पाटार बसोवन, एके जाण्टेलेन ताची व्होंट 
भरली, आनी सगळ्या सुनांक सांगले, 'चलत, आतां एकएकटी 
मुखार येवन कल्याणाच्या कपलाक कुकूम लायात आनी तेंच 
कुकमाचें बोट तुमच्या कपलाक तेंकयात. आतां कल्याण अखंड 
सोभाग्यवती. तुमकांय अखंड सोभाग्य प्राप्त जांव.' 

“ .. शेस घालप म्हळ्यार लग्न जावप तर... जाल्यार कल्याण 
अशें दुखेस्त कित्याक?.. ताच्या मनाआड जालां काय हैं 
लग्न... जायते प्रस्न व्हनीबायच्या दोळ्या मुखार उबे रावले. 

चार पांच दिसांनी कल्याण सदचेवरी कामाक आयले. 
व्हनीबायन आपले प्रस्न ताकाच विचारले. कल्याणान उबगून 
म्हळें,- 

'म्हजें लग्न कर्माचें कोण एका दादल्या वांगडा म्हजें लग्न जाऊंना 
व्हनीबाय, ' कुरकुटांत थेयला फावो, आतां येतले वतले म्हजे 
घोव.' खरें सांगों व्हनीबाय, म्हाका लग्न करून संवसार करपाची 
खूब आवड आसली. आमच्यांत जायत्या जाणांचीं आतां लग्नां 
करतात. पूण म्हजी आवय पाडी. आमच्या घराब्याची रीत 
कशीच बदलूंक दिवचीना असो तिचो हट. आमचो आनी कसलो 
घराबो पाडपडों ते नश्टे रितीचें.' 

कल्याणाच्या उतरांनी व्हनीबायक नव्या जगाची वळख जाली. 
त्या दिसाच्यान कल्याण तिका चडच लागिचें जालें. 

व्हनीबायच्या घरांत सगळ्यो कल्याणच्या घराब्यांतल्यो शेंसं 
घाल्ल्यो बायलो काम करताल्यो. व्हनीबायच्यो जावो माती 

घाली काय पयलीं तांकां माथ्यांत माळूंक लायताल्यो आनी 
मागीर आपूण माळटाल्यो. त्या वेळार चडशीं मंगळसुत्रां सणीसुर 
तार गुंथील्लीं काळ्या पिडुकांची आसतालीं. मदलो मूर्तमणी 
तितलो भांगराचो आसतालो. तें मंगळसूत्र कोंचलें जाल्यार तांचे 
कडल्यार गुंथून घेतालीं. नवे व्हंकलेचें मंगसूत्रय तींच गूंथताली. 
व्हंकलेच्या सौभाग्य अलंकाराकय तांचो हात लावन घेतालीं. 
व्हनीबायक तें सगळें अजाप शें दिसतालें. तिच्या कुळारा तिणे 
अशें कांयच पळोंव नासले. 

'व्हनीबाय, तुवें कित्याक उजरायले बांगडे? हांव उजरायतलें 
आसलें.' 

'आसूं गो कल्याण, तुका कितें थोडीं कामां आसात. हांव 
हांगा बेकार. मात्से बांगडे उजरायल्यार कांय जायना.' 

“आई, आदोळी नुसतें कल्याणमावशी धुतली. तूं मात्सी हात 
धुवन भितर यो. हें उड्मेथयेचें वांटप पळे खरखरीत वांटू जाय 
म्हणी नही तूं?' 

'आयलें, आयले." . 

सगळ्यांची जेवणां जातकच रांदची कूड निवळ करून कल्याण 
व्हनीबाय आड पडिल्ली थंय आयले. 

'व्हनीबाय, आतां मात्सी आड पड़या. मागी तुगे सगळें काम 
करून दितां. सकाळचो आदेस रांदचेकुडी तच केन्ना सरता 
कळच ना.' 

“हय आं आई. आमचें हें सदाचेंच हांव आनी कल्याण मावशी 
सारकीं उबी आसतात रांदचेकुडींत, यशोदा आसता आमचे 
बरोबर. तरीय सकाळचो आदेस कसो वता कळना.' 

'जाणा व्हनीबाय केन्ना केन्नाय तितुंतल्यान वेळ काडून हांव 
कांचूबायक बाजारांत धाडटां नुसतें हाडूक. हांगा गोंयचे भशेन 
दारांत नुस्तेकान्नी येनात. ह्या बेळगांवकांरा वरी सदीं भाजी 
पालो खावन आमच्यानी रावूं येता? 

“हय गो तूं. सदां सदां शिवराक जेवल्यार आमचीं पोटां 
इबाडटलीं.' 

- 'व्हनीबाय व्हदळ कसलें काम करूंक तूं म्हाका सोदी ?' 

“आगो बिटुलाच्या लग्नाचे, सव्याकडलें सगळें सामान तुज्याच 
हातान काडूं जाय म्हाका. आतां कोण मानतात गो असल्यो 
गजाली. पूण हांव आसा व्ही अजून पयलींचे, आनी तूंय आसा. 
आतां शेंस घाल्ल्यो बायलो खंय मेळटात? तूं अखंड सौभायवती 
तुज्या हातान लग्नाचे सामान काडलें जाल्यार म्हज्या बिटुलाचें 
भाग्य फळटलें.' 

'व्हनीबाय, बिटुलबायेपासत सदांच म्हजे आशिर्वाद आसात. 
पूण खरें सांग व्हनीबाय, ह्या असल्या पाडया आयावपणाक तूं 
सौभाग्य म्हणटा? ते परस कोगाचीय विधवा म्हण रावप कितें 
वायट आसलें? त्या कोणाच्या नांवान दुकां गळोव तरी मेळटलीं 
आसलीं. पाडपडों ह्या म्हाज्या सौभाग्याचें.' 

'कल्याणमावशे आज अशे कितें उलयता तूं? तुज्या 
तोंडांतल्यान केन्नाच हावें तुका सोडून गेल्ल्या तुज्या घोवाविशीं 
आयकलें ना. 

'कितें? कांचूबाय म्हाका खंयचो घोव सोडून गेलो? 

'आगो कल्याण, ल्हान आसतना कांचन सदांच तुजो घोव 
खंय काय म्हणून विचारतालें. हांव आनी कितें सांगू कपल? 
हावें सांगलें, तुजो घोव तुका सोडून गेलो म्हणून.' 

“म्हळ्यार आई... ?' 

'कांचू बाय म्हाका सोडून वचपाक कोणय लग्नाचो एक घोव 
आसल्यार मू? 

'अशी कुवाडयानशी उलयता कल्याण मावशे? 

कल्याण जाप दिवपाचे मनस्थीतीत नासलें. कितल्या तेपान 
काळजाची खवळी निखळिल्ली. 

'कांचन, कल्याणक शेंस घाल्ली.' 


ओली फांतोड़ 137 


“म्हळ्यार आई, देवदासी बी म्हणटात तशें? हांवें वाचलां 
कादंबरीत. 

'हय कांचूबाय तशेंच. म्हाक शेंस घातली म्हजे आवयन आनी 
म्हाका फोंडांत घातलें. म्हणून हावें म्हाज्या गुलाबी वेळार हटच 
केलो. कोणाचेंच आयकोन घेतलें ना. व्हनीबायक लेगून थोडें 
आयकोन घेवचें पडलें ना म्हाजे पासत, तरी ती म्हाजे फाटल्यान 
देवता कशी उबी रावली. 

“आई, अशें जालें तरी कितें?' 

'कितें सांगू तुका कल्याणाची कर्मकथा?' 

कल्याणचे व्हडले भयणीचो शेंसविधी पळयत साकून 
कल्याणाची मनस्थिती वित्रीच जाल्ली. ताका ताचो अर्थ कळूं 
नासलो. पूण जायते प्रस्न ताच्या मनात उबे जाल्ले. जाण्टेल्यांक 
कितेय विचारप म्हळ्यार फकत धेकणो मेळटलो हें तें जाणा 
आसले. 

त्या दिसा तांगेर गोडशाचें जेवण केल्लें. हरशीं तांगेर गोडशाचें, 
शिवराक जेवण करपाचे प्रसंग खूब तुमी. भाटकारागेर देव 
देवस्पणाक तीं सगळीं जेवंक वतालीं. तांकां जाय तितलें 
खावंक जेवंक मेळटालें. तरी पूण घरांत जेवण केलां हाची खोस 
कल्याण आनी तांच्या घरांतल्या हेर भुरग्यांक जाल्ली. पूण ताणे 
जेन्ना बाय नाका नाका म्हणून रडटा तें पळयलें तेन्ना कल्याण 
मात्सें कांचवेलें. 

'... बायेक कितें करतात काय?..' ताच्या मनात प्रस्न 
आयलो. 

बाय रडटा आसतना ताका भायर सरयिल्लें. आनी पाटार 
बसोवन देवस्पण केल्लें. तें सगळें पळोवन कल्याणाची जेवणाची 
उ'द गेली. 

हैं देवस्पण करत साकून बाय तांचेबरोबर खेळूंक येयनासलें. 
देखून सगळीं ताचेर बेजार जाल्लीं. त्या दिसा तर बाय सकाळच्यान 

रडत आसलें. घरांतली जाण्टेलीं सोयरो येवपा आसा म्हणून 
बोवाळांत आसलीं. कूड सजयल्ली. “आज... कितें आसा? 
कोण येवपा आसा?...' अशें विचारल्यार आवयन कल्याणाचेर 
धेकणो धालो... “तुमकां भुरग्यांक कित्याक त्यो जाणवायो, 
चलात भायर वोसोन खेळात....' 

पूण कल्याण त्या दिसा खेळपाक गेलें ना. तें लिपून बायेक 
कितें करतात तें पळयतालें. 

मागीर मागीर सोयरो आयल्यार रडपी फुगून बसपी बाय 
हांसून ताचे कुडींत वतालें. बायेचें सोयर्‍याचे कुडींत वचपाचो 
अर्थ कल्याणाक कळपाचें ताचें वय नासलें. तरी पूण हें कितें 
तरी वायट अशें ताच्या मनांत बाशिल्लें. 

थोडयाच दिसांनी भाटकाराच्या चलयेच्या लग्नाक तीं सगळी 
व्हडयान शिरोडया गेल्लीं. थंय तीन चार दीस लग्नाच्या बोवाळांत 
ताणी खूब मजा केल्ली. शिवाय त्या लग्नाचो थाट पळोवन कल्याण 
चड खोशी जाल्ले ताणे थंयच आवयक सांगलें '... आई, म्हाका 
बाये भशेन शेस घालनाका हां, म्हजें अशें लग्न कर...” आवयन 
घेंगसो घालून ताका वोगी केलें. 

शेंस घालपाचो अर्थ कळपा इतलें कल्याण व्हड जातकच 
ताणे मनातल्यान थारायलें, '... हांव कशेंच शेंस घालून घेवपा 
ना... आमगे सावड्डे सोयऱयांगेर दोनय चेडवांचीं लग्नां केल्यांत, 
काणकोणचे मावशेन तेच्या चेडवाचें लग्न केलां..... हांवय 
लग्न जातलें... नव्या घरा वतलें... नवो संवसार..... कल्याण 
मनातल्या मनात मुरगुड़ालें. 

तेन्नाच व्हनीबाय लग्न जावन आयिल्ली. तिचें लजेस्त रूप, 
तिच्यो गजाली आयकून तर कल्याण आपल्या संवसाराचीं 
सपनां रंगायतालें. 

पूण कल्याणाचे आवयन, घरांतल्या जाण्टेल्यां नी ताचीं सपना 
पिसडून उडयलीं. ताचें कांयच आयकलें ना. ताका शेंस घालीच. 

चली जातकच मात ताणे व्हनीबायक सांगलें '...व्हनीबाय, 
कोणेंय कितेंच म्हणू, कितलोय हट करूं हांव म्हज्या गुलाबीक 
कशीच शेंस घालची ना... व्हनीबायन ताका घीर दिलो, आनी 
म्हळें, '... वेळप्रसंगाक हांव आसां तुज्या फाटल्यान....' 

आपलें उतर कल्याणान खरें केलें आनी व्हनीबायनय. 

गुलाबी लग्ना जातकच कल्याणान सावड्डेच्या सोयऱ्यांच्या 
आदारान ताची सोयरीगत केली. लग्न जायसर गुलाबीक 
असोळड्या हाडलेंच ना. असोळडया हाडल्यार घरचीं किते 
करतलीं तें कल्याण जाणा आशिल्लें. म्हणून सोयऱ्यांगेर साकुनच 
तयारी करून भायलेभायर लग्न करपाचें थारायलें. व्हंकलेक 
दिवपाचें सगळें सामान ताका व्हनीबायन दिवपाचें उतर दिलले. 

लग्नाचे सगळे थारावन कल्याण घरा येतकच घराच्यांनी ताका 
पिसडून खालें. '...आमगे रीत मोडून गुलाबीचें लग्न केल्यार तुका 
ह्या घरांत रावंक लेगीत मेळचें ना.... मागी पड वचून चलये 
जावंया दारांत..." 

घरच्यांची धमकी, उणी - दुणी उतरां आयकूनय कल्याण 
फाटीं सरललें ना. व्हनीबायच्या नांवानय ताणी बोटां फोडली. 

व्हनीबायक घरांतल्यां कडल्यानय बरींच तापोवणी खावचीं 
पडलीं. 

'.... घराच्या चेडवांचीं अशीं लग्ना करून दिल्यार मागीर 
घरांत चेडवां खंयच्यान हाडपाचीं? कुळारच्यान बापायन धाडून 
दिता म्हळ्या वावराडी? काय गोंठ पाटली घाल्ल्या हातानी 
आयदना घांसूक बसतलीं ?.....' 

अशें जायतें कितें कितें व्हनीबायक आयकून घेवचें पडलें. 
तिणें तोंड धांपून थोमणे आयकून घेतले, आनी गुलाबी पासत 
दवरिक्ले पयशे, सामान दिवन कल्याणाक गुपचूप सावड्या धाडले. 

गुलाबीचें लग्न करून येतकच घराच्यानी कल्याणाक खत्यानीच 
दारां बंद केली. हाचीय व्यवस्था व्हनीबायन केल्ली. चार दीस तें 

भाटकारागेरच रावलें. तांच्या घरांतले भुरगे मडगवां शिकताले. 
तांकां रावंक एक घरय घेतिल्लें. तांकां रांदून वाडपाक कल्याणाक 
-धाडुंया म्हणून व्हनीबायन घोवाक आग्रो केल्लो. कल्याण मडगवां 
गेलें. 

वर्सा भितर व्हनीबायल्या घोवान आपलें कुटूंब मडगवां व्हेलें. 
ताका शिर्वीसेक मडगवांच्यान यो वच करपाक त्रास जाताले. 
व्हनीबाय म्हऱ्यांत कल्याण खोश्येन रावूं लागलें. 

अदीं मदीं तें धुवेगेर वचून ताचो फुलिल्लो संवसार पळोवन 
येवन व्हनीबायचे उपकार मानतालें. गुलाबीचे बांळटेर, सणा - 
परबांक गोडशें सगळें व्हनीबाय करताली. 

“जाणा कांचन, तूं बिटुलाक घेवन एकटें बेळगांव वता म्हणून 
म्हाका चिंता जाल्ली तेन्ना कल्याण आपूण जावन तुजेबरोबर 
वचूंक तयार जालें. 

“हय कल्याण मावशे, बिटुलाक घेवन आयिल्ली तूं. आज 
तेवीस वर्सा जालीं, म्हजी आईच जावन म्हर्जे घर सांबाळटा.' 

'तातूं कितें कांचू बाय. म्हजी अडचण व्हनीबायन सोडयली. 
घरच्यांनी सांगिल्ले तशें धुवे - जांवयाच्या दारांत वचून पडचेंना 
म्हण थारयल्ले. व्हनीबायन म्हजें उतर खरें केलें, तिची अडचण 
हावें सांबाळ्ळी. तूंय म्हजे धुये भशेनच.' 

“हय गो बाये.' 

'व्हनीबाय म्हजी कर्मकाणी सांगतना तुजी न्हीद पेडयेर केली. 
आतां मात्सो दोळो करंजाय ना जाल्यार सगळो सांजे आदेस 
तुका त्रास जातलो.' 


~ 

जाणटो भुरगो 


आज सहित्य सांज. साहित्यीकांचो एकठांय येवपाचो दीस. 
सुधाकराचेर सकाळच्यान बोवाळ.... हॉलभर सान्न मारप, 
कदेलां पुसून सारकीं मांडप... बॅनरां सगळेकडेन लावप... मायक 
सारको करून दवरप... सुधाकर एक एक काम चितून करतालो. 
ऑफिसांतलें हेर कसलेंय काम सांगल्यार तो पिरंगतालो. ताचे 
असवडीं सगळे ताका पिरंगणच म्हणटाले. 

पूण साहित्य सांजेचें काम मात ताका सांगचें पड नासले... 
आज दुसरो शेनवार.. साहित्यसांजेची कार्यवळ... हीं हीं कामां 
करूं, जाय... ताच्या मनाचो कंप्यूटर ताका पयले दिसाच 
शिटकायतालो. मागीर ऑफिसांत ह्या सगळ्यांक तो सेतेस 
मारतालो, '... फाल्यां म्हाका कांयच काम सांगनाकात हां... 
फाल्यां साहित्यसांज... म्हाका जायतीं कामां आसात...' 

“.. व्हडलो हो साहित्यीक.. आपूणच लेखक जाल्ले वरी 
बोवाळ घालता... हाका साहित्यांतलें कळटा कितें?..' 

ताका आयकूंक येशें बाकिचे म्हणटाले. हरशीं एकाक 
चार सांगपी सुधाकर असल्या वेळार तांचे उलोवप आयकून 
आयकनाशिल्ले वरी करून भायर वतालो. 

चार वरांचेर सगळी तयारी करून सुधाकर बशिल्लो. आज 
ताच्या मंनात एक हुस्को आशिल्लो दादाचो. फाटलो दोन म्हयने 
दादा येऊं नासलो. 

सुधाकराक दादाची चड ओड. दादान भुरग्यांखातीर बरयल्ल्यो 
कविता ताका खूब आवडटाल्यो. आवडुपाचें एक खास कारण 
म्हळ्यार ताका त्यो समजताल्यो. तो हेर लेखकांक म्हणी '.... 
तुमच्यो कविता चितून अर्थ घेवचो पडटा... ना जाल्यार दादागे 
कविता पळय, रोखडयोच कळटात.... दादा खऱ्यानीच जाण्टो 

भुरगो.. दादाक सोपे तरेन बरोवंक कळटा...' 

दादा खऱ्यानीच जाण्टो भुरगो आसलो. साहित्य सांजेच्या 
परिवारांतले सगळेच दादाक जाण्टो भुरगो म्हणटाले. दादाकय तें 
नांव खूब आवडटालें. 'जीं कामां भुरगेपणार करपाची तीं म्हाका 
करूंक मेळ्ळीं नात... ल्हान वयारच म्हाका जाण्टो जावचो 
पडलो. आतां जाणटेपणान हांव परतो भुरगो जालां. म्हज्या 
मनात तेन्नाचो भुरगो अजून लिपिल्लो आसा... तेन्ना उरिल्ल्यो 
सगळ्यांचो इत्सा आतां पुराय करतलों...' 

साहित्य सांजेचो परिवार दादाक खूब मानता. दादाच्या ह्या 
उलोवपाचेर कोणय एकटो म्हणटालो '....दादा कोणेय कितेंय 
म्हण आमकां तूं आमचेवरी भुरगोच दिसता... मनशाचें वय 
मनावयल्यान मेजप... तूं मनान भुरगो.. धव्या केंसाचो जाण्टो 
भुरगो....' 

मागीर सगळ्यांच्या हांसपाच्या आवाजान हॉल गडगडटालो. 
तातूंत दादाचो आवाज चड व्हड आसतालो. दादा सत्तरेकडेन 
पाविल्लो भुरगो. आनंदीत तसोच फकाणेर मनीस. साद्या साद्या 
वाक्यांतल्यान विनोद करतालो, दोडी अर्थान उलयतालो. 
कितलेय गंभीर मनीस आसूं दादा ताका खिणात हांसयतालो. 
तितलेच नाजूक साणेन दुसर्‍याच्या मनात देवन ताचें दुख 
जाणून घेतालो. शक्‍य आसल्यार तांचे प्रस्न सोडोवपाक आदार 
करतालो. 

दादा सोळा - सतरा वर्साचो आसतनाच ताचो बापूय पेडेयर 
जाल्लो. दादा सगळ्यांत व्हडलो. ताचे फाटल्यान दोन भाव, तीन 
भयणी, आवय, जाण्टी आजी अशें भरिल्लें कुटूंब. सगळ्यांची 
जबाबदारी दादाचेर आयली. निकतोच मॅट्रकेची परिक्षा दिवन 
मेकळो जाल्ल्या दादाक बापायची शिर्वीस धरची पडली. तें 
घरचें बंस भाट आशिल्ले. वर्साक खावंक पुरो इतलें नाल्ल- 
तांदूळ आनी व्हडलिशी येणावक मेळनासलीं. खातलीं तोंडा मात 

चड आसलीं. 

कॉलेज शिकपाची इत्सा मनात चिडून दादा नोकरेक लागलो. 
दादाक वाचनाची खूब आवड आसली. ग्रंथालयांतलीं पुस्तकां 
हाडून रातचो दिवो घेवन तो वाचूंक बसतालो. मनातले विचार 
चोपडेंत बरोवन दवरतालो. पूण त्या काळार कितेंय बरयल्यार 
छापूंक दिवपाची तशी चाल नासली. दादा आपलें लिखाण 
कोणाकच दाखय नासलो. 

दोन भयणींचीं लग्नां करून मात्सो मेकळो स्वास घेतासर 
घरच्यानी दादाचें लग्न केलें. दादाची जबाबदारी आनी वाडली..... 
भयणांची वजीं - बाडी, सण परबो, बांळटेर... दादाचे खांदे 
बागवत आसले. 

पूण दादाचो सभाव मोगाळ. एक दीस पिरंगनास्तना हांसत्या 
मुखान दादा सगळें निभायतालो. भुरगीं तर ताका भोवच 
आवडटालीं. तो कितलोय पुरो जावन आयलो तरी घरांत येतकर 
भुरग्यां वांगडा खेळ्या शिवाय ताका सूख लागनासलें. जाण्टे 
आवयन भयणीन ताका उलोवचो '...बाबा रे मात्सो सुशेग घे... 
दीसभर कंबर मान एक करून तूं काम करता.. आतांय भुरग्या 
बरोबर वयर सकयल कित्याक करता ?.. मात्सो सुशेग घे....' 

पूण दादान केन्नाच तांचें आयकलें ना. ताणे म्हणचें, '...आई, 
वॉल्तेरांत वोग्गी बसल्यार म्हाका सुशेग मेळना... भुरग्यां बरोबर 
खेळ्ळ्यार मनाक खुशालकाय मेळटा... मन खुशाल आसल्यार 
आंगाकय थाकाय मेळटा... 

घरांतल्या बाल गोपाळांनी दादामदल्या लेखकाक जागो 
केल्लो. संदाच नवी नवी काणी तांकां जाय आसताली. कालची 
काणी आज नाका. हो तांचो हट. महाभारत, रामायण, पंचतंत्र, 
लोककाणयो, सगळो स्टॉक सोंपतकर दादान आपणे रचून तांकां 
नवी काणी सांगची. रातची मागीर ती काणी आपले चोपडेंत 
बरोवन दवरची. नव्यो नव्यो कविता बरोवच्यो. चाली लावन 

तांकां म्हणूक शिकोवच्यो. अशे तरेन दादा बालसाहित्यीक 
जालो. तेन्ना म्हळ्यार जायते अंक, म्हयन्याळीं प्रसिध्द जातालीं 
पूण आपलें साहित्य ताचेर छापून हाडचें अशें ताका दिसनासलें. 

भावांचीं शिक्षणां, लग्नां अशे एके एके जबाबदारयेंतल्यान 
मेकळो जातासर दादान पन्नाशी हपील्ली. वाडवडिल्लांचें पोन्ने घर 
मोडून ताणी त्या जाग्यार नवी बिल्डींग बांदिल्ली. दादा आनी 
ताचे भाव तेच बिल्डींगेंत वेगळे - वेगळे रावताले. दोन भयणीय 
थंय रावताल्यो. पूण दादाचें घर सगळ्या भुरग्यांक उक्ते आसले. 
भाव-भयणीय गजाली करूक जमतालीं. 

सगळे जबाबदारयेंतल्यान मेकळो जावनय दादा मेकळो 
नासलो. आपले प्रस्न अडी - अडचणी घेवन सगळीं दादा 
म्हऱ्यांत येतालीं. दादाच्या उतराक अजुनय मान आसलो. 

रिटायर जातकच दादान आपल्याक पुराय तरेन साहित्याक 
ओपून घेतिल्लें. विनोदी शैलींत सुंदर सुंदर बालकविता दादा 
बरयतालो. दादाच्या साहित्याची वळख घरच्या भुरग्यांक जातकच 
ताणी मुखार सरून दादाचे बाल कविता संग्रह, बालकया संग्रह 
छापून घेतले. 

भाचरां पुतणये धुवांनी दिल्लो हो मोग पळोवन दादा धादोसून 
म्हणटालो, '...जांव, ज्या वयार जें मेळू जाय आसले तें तेन्ना 
मेळळें ना... तेन्ना हांव म्हजेवयल्या जबाबदारयेच्या जोताचो बैल 
जाल्लो.... पूण आज म्हजे तेच पिकावळीन म्हज्या जिवीताचें 
सार्थक केलें... म्हाका लेखक म्हणून भौस मुखार उबो केलो.. 
लेखक जावपाचें म्हजें सपन खरें केलें... 

आतां दादा खंय खंय साहित्यीक कार्यावळी आसात थंय 
मुजरत वतालो. जाण्टेपणान तकली वयर काडिल्ली. केन्ना कंबर 
दुखतालें, केन्ना धोंपरा दुखतालीं. पूण दादाची उमेद व्हड. सगळें 
पेल्यान सारून शक्य आसा थंय भोंवतालो. रातचें रावपाचें 
शिबीरबी आसल्यार मात दादा केन्नाच राव नासलो. म्हाका 

रातचो घरा पावुंकच जाय. अशें म्हणून कार्यावळ अर्वी उरल्यार 
लेगीत उठून वतालो. अशा वेळार फकाणेर दादा खूब गंभीर 
जातालो. दादाच्या ह्या सभावाचें सगळ्यांक अजाप जातालें. हे 
विशीं कोणेय विचारल्यार दादा काचाबूल जातालो. 

आनी हांशिल्लेवरी करून थंयच्यान कडसरतालो. तरी पूण 
पिरंगत बसप ताच्या सभावांतच नासलें. ताका लागून तो 
आपूणय हांसतालो आनी दुसर्‍यांक हांसयतालो. ताच्या ह्या 
सभावाक लागून ताचो इश्ट परिवार वाडत आसलो. 

एक फावट दादान पेपरांत साहित्य सांजेची बातमी वाचली. 
कांय साहित्यीकानी म्हयन्याच्या दुसऱ्या शेनवाराक एकठांय 
येवन आप आपल्या साहित्याचें दर्शन घडोवपाचें थारायल्ले. 
ग्रंथालयान तांकां हॉल दिवपाचें मान्य केल्लें. भाशेचें बंधन 
धरनासतना साहित्यमोगी थंय जमताले. आपलें, आपल्याक 
आवडिल्ले साहित्य वाचून ताचेर भासाभासय करताले. 

हे साहित्य सांजेचे दादा वांगडी जाले, आनी सगळी साहित्य 
सांजच दादाची जाली. दादाचे उमेदीक सारें मेळ्ळे. दादान 
फकाणेर, मिश्कील सभावान सगळ्यांची मनां जिकिल्लीं. 
साहित्यसांजेचे वांगडी भुरगे जांव जाण्टे दादाक आयलो इश्ट 
समजताले. हक्कान आपले प्रस्न अडचणी दादाक विचारताले. 
दादा सगळ्या विश्यांचें वाचन करतालो. ताका लागून खंयच्याय 
विशयाचेर कोणालीय भासभास चलू, दादा तातूंत वांटो घेतालो. 

ग्रंथालयाचो प्यूवन सुधाकर तर दादाक खास मानतालो. 
ताच्या व्यसनाक लागून मोडक पाविल्लो तांचो संवसार दादानच 
सावरिल्लो. आपल्या ल्हवपीक उतरांनी उलोवन दादान 
सुधाकराक व्यसन सोडूंक लायलें. आपल्या बोल्सांतले पयशे 
फोडून ताणे सुधाकराक नवें जिवीत दिलें. 

सुधाकराक साहित्य सांजेची चड ओड आसली ती दादाक 
लागून. आज दोन म्हयने जाले दादा साहित्य सांजेचे कार्यावळीक 

येऊ नासलो. तो सोपेपण ही कार्यावळ चुकयना. कोणाकय 
येवंक मेळना जाल्यार ते एकामेकाक फोन करून कळयताले. 
दादान कोणाक फोनय करूं नासलो. इतल्यांत विश्वम हॉलांत 
आयलो. विशश्वमाच्या कवितांचेर दादा खूश आसतालो. तो ताका 
आपलो मानस पूतच म्हणटालो. विश्ववाक पळोवन सुधाकर 
बेगीबेगीन ताच्या म्हऱ्यांत गेलो. 

'विश्व', दादा आज येतलो मरे?' 

“आं म्हाका कितें खबर? फाटले दोन कार्यावळींक तो येवंक 
ना न्हय?' 

“म्हणून तर विचारतां. तुका तो पूत म्हणटा मरे? तुवें ताची 
वासपूसय करप ना?' 

“हायसा! खरी खबर. हांव विसल्लोंच. 

'फ्रेन्डांक फोन करूंक याद उरता तुमकां, एसेमेस फेसेमेस 
धांडूक जातात. पूण दादा खबर घेवची दिसना. 

'सुधाकर, ताचेर बेजार जायनाका. हांवें केल्लो दादाक फोन. 
एक फावट न्हय दोन तीन फावटीं. पूण प्रत्येक वेळार स्वीच 
ऑफ म्हणून आयलें.' 

'कित्याक स्वीच ऑफ दवरला काय दादान?' 

“बरो बी ना दिसता. 

“आसत, आसत, बरो ना म्हणून कांयच कळोवंक पाऊ ना 
जातलो.' 

“आमी म्हणून एक, कोणाकच वचून ताची खबर घेवया अशें 
दिसलें ना.' 

'हो पळे बाबा आयलो. ताणे दादाची वासपूस केल्याच 
आसतली. तो ताचो बरो इश्ट.' 

“आनी आमी कितें वायट इश्ट?' 

'तशें न्हय रे. वोगीच उतरा उतराचो कीस काडूं नाका. बाबा 
कितें सांगता पळोवया. 

'बाबा, दादा खंय पावलो? 

“आं, आज पुरश्याची खबर म्हजेकडेनशी घेतात? अजून 
आयलो ना जाल्यार येतलो. तो केन्ना वेळार येवपी?' 

'तशें न्हय बाबा, फाटल्या दोन कार्यावळीक तो येऊना 
म्हणून तुका विचारलें.' 

'अशें? फाटले कार्यावळीक हांवय ना. कितें जालें काय 
पुरश्यालें ?' 

“आमचो जाण्टो भुरगो ना म्हळ्यार आमची महफीलच अळणी 
हां. आज तरी दादाची वासपूस करूकच जाय.' 

“ये आमी म्हणून कितलीं स्वर्थी पळय. दादा आमकां 
सगळ्यांक आवड़टा, तो आमकां हांसयता, आमचे अडचणकि 
पावता, पूण तो दोन कार्यावळीक येउना जाल्यार आमी ताची 
वासपूस लेगीत केली ना.' 

'वासपूस करपाचें मागीर पळोवया. पूण एक सांग, तुका 
दादाविशीं कितें खबर आसा? तो खंय रावता तितलें सांगशी 
तूं, ताच्या घरांत कोण आसा? किते करतात जाणा तूं?' 

“आगो, अशे एकामेकाचेर आरोप करीत बसूं नाकात? हांव 
पुरशाक म्हजो लागींचो इश्ट अशें समजतां. म्हजें मन उकतें 
करतां पूण म्हाका ताणे केन्नाच आपले घराची खबर सांगू ना.' 

“सर, तुमकां तरी दादा विशीं कितेंय खबर आसा?' 

ना बाबा, ताच्या बायल भुरग्यांविशीं ताणे आमकां केन्नाच 
कांय सांगुना. आपल्या पयलींच्या जिवीताविशीं तो केन्नाय 
गजाली सांगता. अजुनय भावणां तांचीं भुरगीं आपल्याक कशीं 
मानतात, तांचे वाडटे प्रगतीची खबर उमेदीन सांगता. ' 

'घडये दादा लग्न जाऊं ना दिसता.' 

'जाला हां जाला. दादा लग्न जाला. एक दीस हांवें ताका मोगरे 
फांती दिल्ली. तेन्ना बरी करून गुठलावन व्हेल्ली ताणे. आपले 
बायलेक मोगरीं खूब आवडटात म्हणून सांगी तो. देखून हांव 

जायते फावटीं ताका फुलां दितां.' 
` “वा सुधाकर, दादाची थोडी तरी खबर आसा तुका. 

'हें पळयात आतां आमी हांगाच दादाविशीं उलयत रावचे, 
परस दादाच्या घरा वचून ताची खबर घेवया.' 

“ये, आतां आमी हांगाच जमल्यांत तीं पयलीं कार्यावळ 
करूया मागीर दादागेर या.' 

“म्हाका जाल्यार कार्यावळीचो मूडचना.'* 

'म्हाकाय ना.' 

'खरें म्हळ्यार, आमचो जाणटो भुरगो ना जाल्यार कार्यावळीक 
रंगच येना.' 

“आज आमी दादागेरच कार्यावळ केल्यार कशी? 

'कितें गो पिशार पडलां. दादाचें कितें जालां आमकां कांयच 
खबर ना.' 

“हय. आं, आमी थोडे जाण दादागेर बसून ताची खबर घेवया.' 

“आनी मागीर आमकां फोन करून कळयात.' 

पळयतां पळयतां धा - बारा जाण दादागेर वचूंक भायर सल्ले. 
सुधाकर पयलीं मुखार सल्लो. 

बॅलीचो आवाज आयलो म्हणून दादान सट करून दार 
उगडलें. भायलो कोणय येत म्हणपाचो ताका दुबाव लेगीत 
नासलो. दारांत साहित्य सांजेचे वांगडी पळोवन दादाचे तोंड खर्र 
करून देंवलें. सदांच दाराच्याबुराकांतल्यान पळयल्या बगर तो 
दार उगडी नासलो. 

आज दिस्त कुमान्नीन दाराच्या बुराकांत घर केल्ले. तें 
कोरांतून उडोंवजाय अशें थारावन लेगीत दादा विसरिल्लो. 
दाराची साखळय मोडिल्ली. म्हणून सरळ दार उगडून ताका 
पळोवचें पडिल्ले. एक खीण दादाक कांयच सुचलें ना. हॉलांतच 
निलुचें वोल्तेर आशिल्ले. दादा एक खीण निलूक आनी एक 
खीण वांगडयांक पळयत रावलो. रोखडेंच सदचेवरी हांसपाचो 

यत्न करीत दादान.. 'येयात.. येयात..." म्हळें, पूण उतरांत 
जीव नासलो. आयिल्ल्या सगळ्यांक भितर सरचें काय नाका 
अशें खिणभर दिसलें. पूण बाबा आनी सर भितर सरिल्ले. तांचे 
फाटोफाट सगळेच भितर सरले. 

दादाची एबनॉर्मल धूव वॉल्तेरांत आसली. दादान बेगीबेगीन 
ताच्या आंगार सकयल पडिल्ली गोजडी घाली. तें सुंदर निळ्या 
दोळ्यांची बावली कशी वॉल्तेरांत बसयिल्ले वरी आसलें. ताका 
पळयल्यार सात आठ वर्सांचें चली कशें दिसतालें. हाता 
पायांच्यो काडयो पूण तोंड मात सोबीत. तोंडांतल्यान हैं....हं.... 
हॅ. अशे आवाज काडीत तें प्रत्येकाक पळयतालें. अनवळखी 
तोंडां पळोवन ताचे दोळे भियेल्ल्यावरी जाल्ले आनी तोंडांतल्यान 
चडच लाळ गळूक लागली. 

दादान ताचें वॉल्तेर धुकलत भितर व्हेलें आनी मुकाट्यानी 
हॉलांत येवन बसलो. दादाक असो वोग्गी, उदास बशिल्लो कोणेच 
केन्ना पळोंवनासलो. वाचा धरिल्लेवरी सगळे वोगी बशिल्ले. दर 
एकल्याच्या तोंडार प्रस्न आशिल्लो पूण विचारप कशें अशें तांकां 
जाल्ले. इतल्यांत बाबान वाट मेकळी केली. 

'पुरशा, ही धूव मरे तुजी? 

[i 

'केन्नाच एका उतरान तिचे विशीं सांगलें ना मरे?' 

'कितें सांगपाचें तुमकां? म्हाका एक पस्तीस वर्सांची धूव 
आसा. ती जल्मासावन एबनॉर्मल म्हणून मागीर तुमी चुरचुरतले 
आसले. आमची काकळुट करतले आसले. लोकांल्यो 
आमचेविशीं काकुळटेन भरिल्ल्यो नदरो, तांची सहानुभूती 
सगळ्या सगळ्याचो वाज आयला आमकां फाटलीं वीस पंचवीस 
वर्सा हें सगळें सोंसलां आमी. त्या वेळार आमी मनान हळवीं 
आशिल्ली. लोकांचो आदार जाय दिसतालो.' 

'तेंच म्हणटां हांव आपलें मन ल्हव करपाक तरी..." 

“तोय प्रयोग करून जालो पूण कांय जाणाच्यो कुच्छीत्री 
नजरो. कांय जाणाचे आरतें परतें उलोवप नाका जालें सगळे. 
आतां आमीय मनान घट जाल्यांत. नव्या लोकांक मुद्दम जावन 
आमच्या बायूची खबर सांगपच ना अशें थारायलें आमी आनी 
एक सांगूं वामन, दर एकल्याक आपलेंच दुख जड आसता. 
तातूंत म्हज्या दुखाचें वजें दिवप बरें दिसना.' 

“हय पुरशा, एके नदरेन बरोबर तुजें.' 

'हें सगळें विसरपाक, दोनेक वरां हांसून खेळून रावपाक तर 
हांव तुमचेमदीं येतां. थंयी म्हर्जे रडगाणें सांगीत बसलों जाल्यार 
कशें जातलें?' 

'इतलो वेळ वोग्गी बसून आयकुपी सरान म्हळे हय दादा खरें 
तुजे. तुवें इतलो तेप आमकां कांय सांगू नासले. आतां सांग, हे 
तुजे सोबीत बावली कशी धुवेक जालें कितें?' 

“कितें आनी कात. देवान हें एकूच बायू दिलें आनी तें अशें, 
जलमा सावनच. सगळें हातरूणार. दोतोर देव सगळें जालें. 
जेवण लेगीत चाबून खावंक कळना ताका पातळ करून 
कुलेरान तोंडांत घाल्यार गिळटा. पूण दोळ्यांत भावना आसात. 
तापल्यार, मोगान उलयल्यार ताका कळटा, हांसता. रागान 
उलयत खाण दिल्यार तोंडच उगडना. वदळ तुमी आयले तेन्ना 
ताचे दोळे भिल्ले आनी लाळ गळू लागली. तुमी अनवळखी 
म्हणून वळखीचे आशिल्ले जाल्यार हांसतलें आसलें.' 

“अशें, बरें समजता तर ताका.' 

“ताचें करता कोण? कोण दवरल्या?' 

'ना रे बाबा, कितलेय पयशे दिले म्हणून असल्या कामाक 
कोण मेळटा? आनी मेळ्ळींय जाल्यार आमचेभशेन मायेन कोण 
करीत? पयलीं सगळें आवय करताली. ताका उखलून दवरून 
तिचें कंबर गेलां. आंगार मास ना ताच्या पूण हाडांचे वजन 
आसा, आतां तिच्यान जायना सगळे म्हजेर.' 

“म्हणून दादा तूं फाटले दोन साहित्य सांजेक पावलो ना.' 

'हय गो, निलू बरें नासलें. आतां ताका चडच त्रास जातात. 
खंय कितें दुखता खुपता ताका सांगूक कळना न्हय. रडत रावता. 
दोतोरान आतां पेनकिलर सुरू केलां. ती गुळी घालतकच वेग्गी 
रावता थोडे वेळ.' 

'दादा, इतले त्रास तुमी काडटात आनी आमकां मातय 
कल्पना नासली.' 

“आमचे प्रस्न, आमच्यो अडचणी आमी व्हड करून तुका 
सांगता, तूं मायेन सहजतायेन तीं सोडयता पूण तुज्या त्रासांची, 
दुखाची कांयच खबर ना.' 

'आरे बाबानो, दर एकट्याच्या नशीबांत एक एक भोग 
आसातात. ते कशेच चुकोवंक येनात रडत बसून दुख वाडोवचे 
परस मेळटा तो खीण हांसून खेळून काडपाक जाय. 

“हय दादा. 

“आनी एक सांगूं, म्हज़ीं भावंडां तांची भुरगीं म्हज्या आशी 
कुशीक रावतात. म्हाका मानसीक बळगें दितात. तांच्या 
आदाराचेर ही खडतर वाट आमी चलतात.' 

'खरें तुजें पुरशा. आमी आमचीं दुखां सासपून सांसपून आनी 
वाडोवन घेतात. संकश्टाक हांसून फुडो केल्यार तें ल्हव जाता.' 

'बरें दादा आमी येतात.' 

“येतात खंय? बसात मात्सीं. पयलेच खेप म्हगेर आयल्यांत 
तुमी. चा इल्लो घेवन वचात. सुमनान कपबश्यो धुल्यात चला गो 
बायुलानो चा हाडून दियात सगळ्यांक.' 

“दादा आतां सदच्या मुडार आयिल्लो. हांसपाच्या आवाजान 
दादाचो हॉल भल्लो.' 

मनाचे कड 


पियू, 

हय पियूच म्हणटां, तूं अजून म्हर्जे पियूच आसा. 

पियू, आज सतरा वर्सांनी तुका चीट बरयतां कारण.... कारण 
आज तूं हें पत्र पिनून उडोवचेंना ताची म्हाका खात्री आसा. 
आज म्हजें मन समजुपा इतलें तूं व्हड जालां. दोन भुरग्यांची 
आवय जालां. आवयच्या काळजांतलो भुरग्यांचो जागो तुका 
दिस्त बरो खबर आसा. 

प्रिया, तुमी आतांच्यो आवयो आमचेवरी भोळ्यो न्हय. 
भुरग्यांचें व्यक्तीमत्व सांबाळटना आपल्याय व्यक्तिमत्वाक म्हत्व 
दितात. तुमी भुरगीं - घोव संवसार हातुंतच घुस्पून वचनात. 
म्हज्या ह्या वाक्याचेर घडये तूं दांत किल्लायतलें. घर संवसार 
हाचे भायर प्रत्येक बायलमनशेन आपलो एक कोनसो तयार 
करूक जाय. आपले पासत एक सुवात सांबाळून दवरू जाय. 
जंय तिच्या मनाक विसव मेळटलो. मागीर ती खंयच्याय प्रसंगार 
कोसळून पडची ना. घर सोडून वचपाचो तिचेर प्रसंग येवचो ना. 

म्हज्यो ह्यो भावना आज तुका कळटल्यो जाणां पियू, आमचेर 
ल्हानपणांतल्यान संस्कार जाल्ले ते, कितलेंय शिक्षण घेवं, 
कसलीय नोकरी, धंदो करू, पयलीं संवसार, घर घरांतलीं 
मनशां हांचे खातीर वेळ दिवप. तांचेखातीरच सगळी जीण 
जगप. जाता तितली आपल्या मनाकडेन तडजोड करप. ही 
तडजोड करतना मन फुटून कंवच्यो जाल्यार जाता. पूण घर 
संवसार हाका मातय वेर वचूंक दिवूं जायना. घरांतल्या हेर 
मनशांनी कशेंय वागल्यार जाता. ताणीं जाय तसो हुकूमशहा 
जावन घरचे घरकान्नीक पांयानी मस्तुचें, तिणें फकत सोंसप, 
हांसत्या तोंडान सोंसप. भांगरां - शिंगरां, कपड़े हांच्या वजना 
खाला घरच्यांचे उपकारी जावन जीण जगची हीच शिकवण 

आमकां मेळटाली. म्हणूनन म्हजे पिरायेच्यो जायत्यो बायलो 
मानेर जूं घेवन, दोळ्यांक धापणें बादूंन संवसाराचो घाणो ओडत 
वांटकुळीं फिरतालीं. हेवटेन तेवटेन पळोवपाचो आमी यत्न 
केलो जाल्यार फाटीर शिट्टी पडटाली. 

आमकांय मन, भावना आसतात हें कोणें सांगलेंच ना. आमीय 
पिशीं कशीं. आमकांय तें केन्ना कळ्ळेंच ना. मन भावना फकत 
दुसऱयांक आसता, इतलेंच समजून आमी वागत आयली. 

तूं जाणा प्रिया, म्हजें लग्न जालें तेन्ना हांव फकत वीस 
वर्साचें. त्या वेळार लग्न म्हळ्यार फकत घर बदलप, बापायचे 
हुकूमशाये बदला घोव नांवाचो हुकूमशहा जें सांगता तें आयकप, 
घरांतलीं जाण्टीं जें सागतात तें आयकप इतलेंय खबर आसले. 
घरभरोवणेवेळार जेन्ना सगळ्यांक पांया पडटालें तेन्ना सगळ्यांनी 
आशिर्वाद कितें दिलो जाणा? 'प्रदीपाचो संवसार बरो कर. 
ताच्या मना प्रमाणें वाग, जाण्टयांचीं मनां राख. तुजें कल्याण 
जातलें'. पियू, म्हाका तशेंच दिसले, संवसार फकत प्रदिपाचोच 
न्हय म्हजोयबी, हें म्हाका ताणींय कोणें सांगलें ना आनी म्हाकाय 
कळ्ळें ना. 

कितलें पिशें... हय पिशेंच आशिल्ले हांव तेन्ना... लग्नाचो 
आनीकय एक अर्थ म्हाका कळिल्लो.. तो म्हळ्यार... तो म्हळ्यार, 
घरकाराची शेजे सांगतीण जावप... ताका जाय जाय तेन्ना खाटीर 
न्हिदप, ताची इत्सा भागतकीर आंगावेले काडून उडयल्ले कपडे 
कशे चोमडी जावन पडप.... म्हाकाय इत्सा आसता.. म्हजेय 
कुडीची भूक भागूंक जाय, अशें येवजल्यारय चूकशी दिसताली. 
फकत बलात्कार करून घेवप इतलीच तेन्ना जाणीव आशिल्ली... 

हावें बलात्कार म्हळां म्हणून अशें अजाप करू नाका. बलात्कार 
हांव आज म्हण्टां... तेन्ना म्हाका तेय कळनासलें.. म्हजे इत्से 
आड केल्लो संभोग म्हळ्यार बलात्कार हें तेन्ना कळिल्लेंय जाल्यार 
घडये हांव वोगीच रावन सोंसतलें आसलें कारण.. कारण... 

सोंसप, फकत सोंसप... लग्न जाल्ले बायलेन मनार, काळजार, 
कुडीर कितलेय घाय जावं फकत हांसत्या तोंडान सोंसप इतलेंच 
म्हाका खबर आसलें.... 

म्हजेर जाता तो अन्याय हेंय म्हाका त्या वेळार कळनासलें.. 
आसा तातूंत समाधान मानून रावप इतलेंच म्हाका आनी म्हज्या 
सारक्या खूबशा बायलांक दिसतालें, अजुनय दिसता. 

... जाणा पियू, तुमी व्हड जालीं, आपल्या विश्वांत रमू लागलीं, 
तेन्ना म्हाकाय म्हजो कोनसो जाय हाची पयली जाणीव जाली... 
हांवय त्या घराचें एक आंग, म्हाकाय मन, भावना आसात 
अशें कितें कितें दिसूं लागलें... पयलीं पयलीं हांव म्हाकाच 
सोदतालें... म्हजी वळख म्हाका मेळटकर म्हाका म्हजेर जावपी 
अन्याय दिसूं लागले. म्हजे बरोबरच्या हेर बायलांचें मेकळें 
वागप, फिरप आनी... आनी... आपल्याक जाय तशें आपले 
पासत जगप, हें सगळे पळयतना म्हजो घुसाटार म्हाकाच कळूं 
लागलो... 

प्रिया, तूं बाळटिचें दोतोर. तुका खबर आसात बायलांच्या 
कुडिच्यो खुमो, तांच्यांत वेळावेळार जावपी कांय बदल. 
बायलांच्या कुडी वांगडा तांचें मनय तुमकां जाणून घेवचें पडटा. 
जश्यो भश्ट्यो जावचे वेळार कांय चलये हळव्यो जातात, तांकां 
प्रत्येक गजालींत मोग दिसता, आपलेपण दिसता, दादल्याचें 
आकर्शण जाता. ह्या वेळार तांकां योग्य वाट दाखोवपी समजून 
घेवपी कोणय मेळत जाल्यार बरें जाता ना जाल्यार तांचो सभाव 
विचीत्र जाता, कोणाविशींय कारण शिवाय राग येता, नाशिल्ली 
झगडाळपणां येतात, अशें कितें कितेंय जावं येता. केन्नाय 
भलत्याच गजालीच्या मोहांतय तीं पडटात. 

अशेच तरेचे बदल भश्टें थांबपा वेळार जातात. तेदेवेळार 
चडच त्रास जातात. बायलो मनान सामकींच मोव जातात हळवीं 
जातात. मेनापोजाच्या ह्या काळांत कांय जाणां तापप, झगडप 

अशा उग्र सभावाचींय जातात आनी कांय जाणां डिप्रेशनांत 
लेगीत वतात. ह्या वेळार घरांतल्यांच्या मोगाची सहकार्याची 
गरज आसता. चड करून घोवाचो आदार जाय आसता. 

तें जेन्ना मेळना पियू, तेन्नाच बायलामनशेचें लक्ष दुसरेकडेन 
वता जंय हें सगळें मेळटा थंय ओड घेता. चड करून तरणाटयांचें 
आकर्शण जाता. तो आपलेपरस ल्हान, आपलो चलोच कसो, 
हाची लेगीत जाणीव उरना. आपलो संवसार, आपलीं भुरगीं हांचें 
लेगीत भान उरना. पियू, तशेंचशें जालें म्हजें. 

ना जाल्यार मोठया यत्नान मांडिल्लो आपलो संवसार खंयचेच 
बायलेच्यान असो सहज सोडूक जाता? ना पियू, आमच्यानी 
ल्हानशी सूय आनी बोथर लेगीत सटकरून भायर उडोंव नज. 
मागीर संवसार कसो सोडून वचूं येतालें.. पूण... त्या वेळार 
मनाची स्थितीच अशी नाजूक जाल्ली आसता... म्हज्यान उतरांनी 
सांगू नज... हांव म्हज्याच वागणुकेंचें समर्थन करतां अशें समजूं 
नाका. तशें करपा आसलें. जाल्यार हांव तेन्नाच तुमकां सांगतले 
आसलें. म्हज्या वचपाचें कारण तुमकां पटोवन दितलें आसले. 
मागीर तुमकां तें पटूं ना जाल्यार पटनाका आसले, 

पियू खरें सांगू, म्हाका लोकांची मातय पर्वा नासली, लोक 
दोन दीस उलयतात, दोन दिसांनी विसरूनय वतात. घाय 
जातात ते आपल्या मनशांक.. ते पेकलेशे दिसले तरी पावे 
पोंदा जितेच आसतात... तूं म्हणटलें हीं शाणेपणां तुका आतां 
कळ्ळीं... आमचे घाय अजुनय अशेच चुरचुरतात... 

प्रिया, जाणा हांव.. हांवें तुमच्या, म्हज्या दोनय पाखरांच्या 
काळजार घाय केलो. पूण पियू.. कशें सांगू? तुमी... तेन्ना हांव 
तुमकां कितेंच सांगू शकनासलें. तुमी सामकी ल्हान नासलीं 
तरीय समाजांतले चड करून घोव बायलां मदले घुस्पल्ले धागे 
समजून घेवपा इतलींय व्हड्य नासलीं... आनी खरें सागूं, तुमकां 
तुमचो बापूय तेन्ना खूब प्रीय... सामको आदर्श कसो... आतां 

ताची खरी वळख तुमकां पटल्याच जातली.. कारण ताका तुमचे 
मुखार आदर्श करून दवरिल्लो तो हावें.. हांव वतकर ताचो सभाव 
तुमकां कळ्ळा जातलो... त्या वेळार ताचे विशीं एदेंय गैर उतर 
काडल्यार तुमी म्हाकाच पिशार काडटलीं आसलीं... आनी... 
आनी भायल्यान इतलें बरें सोबीत दिसपी नातें भितल्ल्यान अशें 
खतखतपी लाव्हा भाशेन आसू येता हैं तेन्ना तुमकां मातय पटचें 
नासले. 

प्रिया, आज तूं चळिशेच्या हुंबन्यार आसा... म्हणून म्हाका 
दिसलें आज तुका हें सगळे समजतलें.. आमचो संवसार 
म्हळ्यार एक चकचकीत हारसो कसो आसलो. दोन अपुरबायेचीं 
भुरगीं.. आमी दोगांय घसघशीत जोडपी.. सगळ्यो सुख सुविधा 
घरांत भरिल्ल्यो. समजाचे नदरेन म्हजो संवसार एक दिश्ट 
लागपा सारको सुखी संवसार.. पूण... पूण... पूण पियू.. तुमचो 
पप्पा... तो तुमचेकडेन जितलो मोव तितलोच म्हजेकडेन कठोर 
आसलो तुमचीं प्रत्येक कामां फकाणानी जांव मागीर हुकूम 
सरकार म्हणून पुराय करतालो.. पूण म्हजेकडेन मात हकुमशहा 
जातालो.. तूं जाणा पियू, म्हाका मनासारकी एक साडी लेगीत 
घेतलें जाल्यार केन्नाच बरेभशेन मान्यताय मेळ नासली... 

आमकां ऑफ आसता तेन्ना खंयी सेल वा कितेंय प्रदर्शन 
भरिल्लें आसल्यार म्हज्यो हेर इश्टिणी कचकचीत पयशे मोडून 
खरेदी करतालीं पूण.. एक लेंस लेगीत ताचे मान्यतायेबगर 
म्हाका घेवंक मेळनासलो... हांव जोड़टां तरीय म्हजो पगरार 
म्हाका जाय तसो केन्नाच फोडूंक ताणें दिलोना.. हांव जशें 
कितें ताचें नोकर आशिल्ले आनी तो म्हजो बोस. अशेच तरेन 
तो म्हजेकडेन वागतालो... ताचो समजच आसलो, घर म्हजे, 
संवसार म्हजो.. म्हाका जाय तशेंच सगळ्यांनी वागूं जाय... ह्या 
तत्वान तो चलतालो... पयलीं पयलीं हावेंय झगडप.. म्हज्या 
मनाप्रमाणे वागपाचो यत्न करप... पूण सतत झगजीं किटकीट 

म्हाका वाज आयलो... आनी हाचो परिणाम तुमच्या कंवळ्या 
मनार कितें जातलो हें येवजून हावें थारायलें, तो सांगता तशेंच 
वागप... तुमचे पासत हावें हांसून रावपाचें, तोंडार खोश्येचें 
म्होवाळें चडोवन अन्याय सोंसत रावपाचो केलो हावे... 

पूण पियू... तुका कशें सांगूं? हो सगळो भायलो अन्याय 
म्हणटां हांव... तो हावें सोंसलो गो... पूण म्हजें मन, कूड 
हाचेरय ताणें खूप खूप आघात केले. मनां एकठांय आयल्यार 
कुडी एकठांय येवपांत सूख आसता.. तेंय सूख ताणें म्हाका केन्ना 
दिलेंच ना.. दादलो बायल एकठांय येतात तीं सांगूनज अशें कुडी 
सूख घेवंक अशें हावें फकत पुस्तकांनी वाचलां, इश्टिणीच्या 
गजालीनी आयकलां पूण म्हाका मात हाचो अणभव केन्नाच 
आयलो ना.. पियू तूं म्हणटलें “मां चळ्ळूया, कसल्योय गजाली 
म्हाका सांगता..' ना पियू, आतां तूं म्हजी धूव म्हणचेपरस एक 
इश्टीण म्हणून तुका हें सगळें सांगतां. मनाचे कड कोणाकडेन तरी 
उलयल्याबगर म्हजे मन ल्हव जावचें नासलें. म्हणून पियू.. ह्यो 
सगळ्यो गजाली तुका सांगतां. ताणें फकत म्हजेर बलात्कार, 
हय बलात्कार केले. कुडिचेर आनी मनाचेरय.. ताका जाय जाय 
तेन्ना, म्हज्या जाता नज पळयनास्तना... हें सगळें सोंसू नज 
जावनय मन मारून हांव सोंसत रावले... 

हें दुखणेंच अशें पियू कोणाक सांगप म्हळ्यार लेगीत 
लज. दुसरो कोणच हातूंत बदल करूंक शकनात, वयल्यान 
तांचेकडल्यान काकळूट मात करून घेवप, शी ते परस तोंड 
धांपून हावें सगळे सोंसलें प्रिया... 

पूण... पूण मेनापोजाच्या स्थितींत म्हज्यान हें सगळें सोंसूक 
जायना जालें.. हांव डिप्रेशनात वचपाचें.. पूण पियू उदय तेन्ना एक 
देवदूत कसो म्हज्या जिवितांत आयलो... ताणें म्हाका मानसीक 
आदार दिलो... म्हाका परत मनशांत हाडलें... म्हज्यांतलें हांव 
परत मेळोवन दिलें... तेन्नाच्यान म्हज्यान तुमच्या पप्पा बरोबर 

म्होवाळे घालून दीस काडप कुस्तार जालें... घडये.. घडये 
'केन्नाच उदय मेळूंनासलो जाल्यार मरण येसर हांव म्होवळ्या आड 
पिशांतूर जावन जियेतलें आसलें... घडये केन्नातरी कोसळूनय 
पडत आसलें... पूण उदयान म्हाका परत उबें रावपाचें बळगें 
दिलें.. आनी आज इतलीं वर्सा आमी घोव बायल म्हणूनच न्हय 
तर सांगाती म्हणून जगतात. खऱया अर्थान तो म्हजो सांगाती 
जाला. 

पियू, आज तुका हांव हें सगळे कित्याक सांगता काय 
म्हणटलें तूं... म्हज्या मनाचे हे कड म्हाका केन्नातरी ल्हव 
करपाक जाय आसले, आनी तेय अशा मनशाकडेन जें म्हाका 
समजून घेवंक शकता.. म्हजी अशी इश्टीण आतां तूंच.. म्हणून 
ही चीट बरोवपाचो धीर केला. म्हज्या बाबूक हांव हें कांयच 
सांगूक शकना. हैं पत्र तूं ताका दाखोवंक लेगीत नाका... ताका 
हातुंतलें एक्कय अक्षर पटचें ना... समजुचेंयना... ताचो सभाव 
खूबसो तुमच्या बापावरी... आपल्याचेरूच मोग करपी... हकूम 
गाजोवपी... पूण तें वेगळे.. पयलीं पसून म्हाका तूं समजून घेत 
आयलां... आतां तर तूं बायलांचें दोतोर.. बायलांच्या कुडी 
वांगडा तांचें मनय तुका वाचचें पडटा... म्हणून.. म्हणून हें पत्र 
तुका बरयलां. बापायचें जोतें पुताच्या पांयाक जातकर ताका 
इश्ट मानचो म्हणटात. पूण चली तर आवयची ल्हानपणांतल्यान 
इश्टीण आसता.. म्हणून ही चिट बरयल्या... ही आवयची चीट 
म्हणून जरी तुवें वाचली ना तरी एके बायल मनशेच्या मनाचे कड 
म्हणून वाच.. वाचतलें मगो पियू'? 

तुजी? मां 

मां, म्हजे मोगाचे मां, 

लुजो उमाळो म्हज्या काळजांत अडखळ्ळा. तुज्या मनाचे कड 
म्हज्या मनाक तोपल्यात... आज न्हय, फाटली तेरा - चोवदा 
वर्सा जालीं, म्हज्या मनाचे कड तुज्या पदरांत ओतोवचे अशें 

कितलेच वेळा दिसलां... पूण हांव कशें येतलें आसलें? तुजो 
म्हजेर इतलो विश्वास.. पूण हांव तुज्या विश्वासाक पात्र ना... 
कारण... कारण तूं घरांतल्यान गेल्ली तेन्ना सगळ्यांत चड म्हाकाच 
तुजो राग आयिल्लो.... आमचीं सगळीं सोयरीं - धायरी, समाज 
तुका कितें - कितें म्हणटा आसतनाच, हांवय, तुजी मोगाची 
धुवूय तुज्या नावान कड्डतालें, तुका न्हय न्हय तें म्हणटालें... 
तुजो निखटोच राग न्हय तिरस्कार करतालें... 

चाळिसाव्या वर्सार तुवें घर सोडील्लें मां.. आनी हांव तेन्ना 
एकुणीस वर्साचें.. म्हज्या लग्नाचो विचार करपा सोडून तूं इतल्या 
पिरायेचेर लग्न जावन आमकां सगळ्यांक सोडून गेल्ली... खूब खूब 
राग आयिल्लो तुजो मां... भायर फिरूक लेगीत लज दिसताली... 
आठ दीस घरांतल्यान भायर सरू ना हांव, पप्पा आनी बाबू मात 
दोन दिसांनीच आपल्या व्यवहाराक लागले... म्हज्या परिक्षेचे 
निमीत सांगून तांणीच म्हाका भायर काडलें... अशे खूब कितें 
घडलें तेन्ना मां... सांगूक उतरां ना म्हजे कडेन... 

दिसान दीस तुज्या विशिंचो म्हजो राग वाडतच आसलो... 
आनी... आनी म्हज्या व्यवसायांत हांव मुरत गेलें, म्हगेर दोन 
भुरगीं जाली, तशें तशें लुजें मन व्यथा मात मात कळूं कशी 
लागली... 

तशें मां, म्हर्जे लग्न जावन चार पांच वर्सांनीच तुजें म्होवाळ्या 
आडचें रूप म्हाका कळूंक लागिल्लें. एके मानसोपचार तज्ञ 
दोतोरणीन एक लेख बरयल्लो, तातूंत ती म्हणटाली, बायलांचें 
मन हो एक ही' नग. उदका वयर जिततलो दिसता, ताच्या 
तीनपट तो भितर आसता... एके बायल मनशेक समजून घेतलीं 
जाल्यार तिच्या त्या भितर आशिल्ल्या तीन वांटयाक समजून 
घेवूं जाय. 

खरेंच मां, तेन्नाच्यान म्हज्या मनांत तुजें उदका भितल्लें रूप 
घुवूं लागलें. हांव जितलें तें पळयतालें तितलें तें विशाळ जावन 

म्हज्या मुखार येवंक लागलें आनी मां, तुका आमी कशी समजूंक 
शकलीं ना, तें कळून लज जाली... म्हाका म्हजी सामकी लज 
दिसली... धांवून तुज्या म्हऱयांत येवन तुका वेंग मारून हांबेर 
घालून रडन दिसतालें... तुज्या वचपाचें खरेंकारण जाणूनन 
घेयन दिसतालें... पूण तूं सांगता तें खरें.. बाबू आनी पप्पा 
केन्नाच तुजें नांवय घेय नासले, म्हाकाय काडूंक दिय नासले... 
हावें तुजे विशीं कितें म्हळ्यार बाबू घर सोडून वतां म्हणपा 
इतल्या तोंकार पावतालो.. 

मां, तूंच सांग म्हऱ्यांत आशिल्ल्यांक पयस करून पयस 
गेल्ल्या तुका लागीं कशें हाडू आसले ? 

... ते शिवाय.. म्हाका म्हजीच लज दिसताली... आमी तुजेर 
केल्लो अन्याय येवजून पांय जड जाताले.. पूण आतां ना... मां, तुजें 
हैं पत्र वाचून आतां म्हज्यान कशेंच रावूंक जायना... 

हांव तुका पळोंक जाग्यार मेळूक येतांच..... 

तुजे आनी फकत तुजेंच पियू 

म्हजें कितें चुकले ९ 


“शितल, ये शितल, शितल ये शितल.... खंय गेलां हैं. उलो 
केल्यार जाप दिना... लागीं ना काय? ना.. ना.. तें मुद्दमच जाप 
दिना. म्हज्या असल्या म्हाताय्याकडेन उलोवपाक ताका लज 
दिसता... पूण हांव उलयत रावतलें. शितल ये शितल...' 

'माम्मी, येतां... येला... 

'पळे, हो उलो कसो आयकलो. हांव जाणां लागींच आसा 
लत 

'माम्मी, हांव तुका सांगून गेल्ले मगे. मान्न्यांत आसा म्हणून. 
शुनूचो ड्रेस उमळटालें हांव. नळाच्या आवाजांत म्हाका तुजो 
उलो आयकूंक आयलो ना.' 

“हय आं, म्हाका तुवें सांगिल्लें. म्हाका पाडा - पडिल्ली यादच 
उरना. बाबाक सांगून म्हाका कसलीय गुळी घेवची पडली. 

“बरें, बरें तें मागीर पळेवया. म्हाका कित्याक उलो मारताली 
तूं? 4 रे 

“आगो हय, थोडया वेळान तेंय विसरतली हांव, हांवें तुका 
कित्याक उलो केल्लो जाणा, म्हजें मगो पाकीट मेळना, प्रसन्नान 
हाडिल्लें पळे तें, हांव वोदोळच्यान सोदतां.' 

शितलान तकलेर हात मारलो. जालें, परत पाकीट आयलें. 
आतां जेवण सोडून तें पाकीट सोदूंक बसचें पडटलें म्हाका. 

“शितल कितें बडबडटा आपले भितर? म्हजी तकली आवट 
जाऊ ना अजून. कळटा म्हाका सगळे, तुवेंच लिपोवन दवरलां 
आसतलें तें पाकीट. भितर बरेच पयशे आशिल्ले. 

'हय, कितले पयशे आशिल्ले तातूंत? 

हांसो भितल्ये भितर चिड्डीत शितलान विचारलें. म्हाका याद 
ना, पूण आसत दोन तीन हजार. प्रसन्नान कालच दिल्यात 

म्हाका. 

“हांव दितां तुका तीन हजार.' 

'कित्याक काय म्हणटां, तूं शें म्हाका दितलें पयशे? 
म्हणटकीच तुवेंच व्हेल्यात ते. चडच आशिल्ले दिसता. तातुंतले 
तीन हजार काडून दितलें. हांव म्हातारे म्हणटकर म्हाका फटोवप 
सोपें. 

'मम्मी तूं म्हातारी कशी, फुडल्या म्हयन्यांत तुजो फकत 
पंच्यात्तरावो वाडदीस.' 

“हय मगो हांव आतां पंच्यात्तर वर्साचें जातलें. शितल तूं 
म्हाका कितें दितलें ?' 

'कितें हाडूं मम्मी? तांबडे गुळे आशिल्ली काळी साडी जाय 
म्हणी नही तूं? ती हाडू काय आनी कितें जाय?' 

“शितल म्हाका विसरायेर घालुंनाका. म्हजी तकली अजून 
विरार जाऊ ना हां. हावें पाकीट विसरचें म्हणून विशय बदलता. 
शितल तुवेंच व्हेलां तें पाकीट. काय बरें पाकीट म्हर्जे प्रसन्नान 
मस्कतच्यान हाडिल्ले म्हाका.' 

“मम्मी हांवें तुजें पाकीट व्हेल्यार कितें जालें? सून नही हांव 
तुजी?' 

'सून जाली म्हणून, हांव म्हजें पाकीट तुका कित्याक 
दितलें?' 

“नाका हां मम्मी, नाका म्हाका तुजें पाकीट, चल कुडींत यो. 
आज परतून दोनय आरमारी उस्तून पळोवया.. 

“जाणा मगो शितल, म्हर्जे खंय चुकता म्हणून म्हाका कळना. 
त्रास करतां हांव तुमकां न्ही गो? म्हजे यादीचें पाडा पड़लां 
म्हणून हें अशें जाता.' 

“आसु गे मम्मी, जाण्टेपणान अशें जाताच. 

“चल आमी पाकीट सोदया.. 

'आगो काल आमगेर कोण कोण आयिल्ले? याद आसा 

तुका? तांणी बी व्हरून मगो तें ?' 

“काल फकत बाय आयिल्लें.' 

'हय 'गो? तशें जाल्यार ताणेच व्हेलां तें पाकीट.' 

'आगे बाय तुजी धूव न्ही तें कित्याक व्हरतलें तुजें पाकीट? 

'ना, ना ताका फोन लावन दीच म्हाका, सारकें बरें झाडून 
काडटां, मागीर दितलें हाडून पाकीट.' 

'बरें, बरें, बायेक फोन लावन दितां लुका. शितलान मोबायल 
हळूच मॅक्सेच्या बोलसांत घालो आनी तें भितर वचूं लागलें.' 

'भितर कित्याक वता गो शितल म्हज्या मुखार लाय फोन 
ताका.' 

'आगे मोबायल भितर आसा. घेवन येतां.' 

“हां, हां फोन म्हजे मुखारच कर हां.' 

“बरें मम्मी. 

शितल बेडरूमांत गेलें, आनी बायेक मॅसेज धाडलो '... बाय, 
कालच्या पकिटाची आज परत सोदा सोदी चल्ल्या. तुवें व्हेलां 
जायत म्हणून वासपूस करूंक सोदता...' 

मॅसेज धाडटकीर थोडया वेळान शितल भायर आयलें आनी 
बायेक फोन लावन मम्मी कडेन दिलो. 

“घे, मम्मी बायेकडेन उलय.' 

“बाय खरें खरें सांग हां, काल तूं आमगेर आयिल्ले मगो? 
शितलान म्हर्जे पाकीट बी तुका दिलां?' 

“मम्मी, तुरवेंच म्हाका दिल्लें मगे तें पाकीट. म्हाका आवडलें 
म्हणटकीर तुवें व्हर म्हळे ना म्हाका? 

'हयी? जांव जांव, तुका आवडलां मगो, दवर हां. तुकाच 
दवर.. 

“बरी मगे तूं मम्मी. म्हाका दियनासली.' 

'धूव ती म्हजी. ताका दितलेंच हांव, तुका कित्याक दींव? 

'बरें मम्मी, तुका आतां पाकीटाचो सोद लागलो. हांव रांदूक 


ओली फांतोड़ 164 


वतां, आनी पाकीट सोदूंक लायनाका कालच्यान चार वेळा तरी 
सगळें घर हावें उस्तीलां.' 

शितल तोंडांतल्या तोंडांत बडबडत भितर गेलें बायेन पाकीट 
आपणें व्हेलां म्हणून सांगिल्लें तें मम्मी रोखडीच विसरली. परत 
तिचे तकलेंत पाकीट घुंवक सागलें. हालींसरा मम्मीचे तकलेंत 
एकदां आपली कितेंय वस्त शेणल्या म्हणून आयलें जाल्यार ती 
वस्त मेळसर ती कोणाचीच फाट सोड नासली. एका एका वेळार 
आपल्याक भानडावपाक ती कितेंय सांगतात, वोगीच तोंडा पुरतें 
उलयतात हेंय तिका कळटलें. मागीर तिका खूब वायट दिसतालें 
आनी ' हांव खंय चुकतां? म्हर्जे कितें चुकलें?' ह्या प्रस्नाच्या 
भोंवऱयांत घुंवत रावताली. आनी आपले भितर बडबड रावताली. 

फाटल्यो सगळ्यो गजाली ती एक उतर चूक नास्तना 
सांगताली पूण आतांची गजाल तिका आतां याद उर नासली. 
आतां तिणें शितल बडबडत वता तें पळयलें. आपलें कितें तरी 
चुकलें म्हणपाचें तिका कळ्ळे. तीय बडबडूंक लागली. 

'... हांकां हांवें म्हळ्यार एक फकाण शें दिसता. म्हर्जे पाकीट 
सोद म्हळ्यार हाका कित्याक बडबडूंक जाय... म्हाका व्हालोरच 
ना हया घरांत. हावें कित्याक रावपाचें हांचे बरोबर. खंयी तरी 
उठून चलूंक लागनशें दिसता...' 

'बायेगेर म्हणून वचपा गती आसो. ताचींय भुरगीं अशींच, हांवें 
कितेय उलयल्यार पुरो, कुकू, कुकू करून हांसत रावतात... 
मागीर तांकां तापोवपाचें निमीत करून बाय सुध्दां हांसता. 
म्हाका कितें पिशें लागलां... हांव जाणां, हीं आपल्याक चड 
शाणी समजतात. म्हजें खंय चुकता ?... शितल म्हळें तेंय कुकू 
कुकू करून हांसता.' मम्मी उलयत आसली. इतल्यांत प्रसन्न 
भितर आयलो, ताणें मम्मी बडबडटा ती पळयली. 

मम्मीकडेन उलोवचे पयलीं तो हळूच रांदचेकुडींत गेलो. 

“भाबी, मम्मीचें कितें जालां? बडबडत शी आसा?' 

'आरे कितें सांगूं? तुवें तिका तें पाकीट हाडिल्लें न्हय. तातूंत 
तिणे तुवें काल दिल्ले पयशे दवरिल्ले. कितले दिल्ले तुवें पयशे?' 

'दोन हजार.' 

“पळे, म्हणून ती तें पाकीट पातयेना. लिपोवन लिपोवन 
दवरता. तुवें तिका तें पाकीट हाडत पसून तीन वेळा तरी तिणे 
शेणायलां आनी हावें सोदून दिला, आता कालच्यान परत तिणे 
तें पाकीट खंयतरी लिपोवन दवरलां. सगळें घर हावें दोन तीन 
वेळा सोदलें.' 

“हया जाण्टेपणान ती सामकी भरंजळ्ळ्या, कितें करतलीं, 
ल्हान भुरग्या भशेन गत जाल्या तिची. 

'हय रे, भाऊ फाटल्यान तिणे कसो संवसार केला तें 
सगळ्यांकडल्यान आयकलां हावें.' 

'खरेंच भाबी, म्हाका तितली याद ना. पूण बरे संस्कार करून 
व्यवस्थीत वाडोवन, आपल्या पांयार उबे केले आमकां. प्रत्येक 
अडचणी वेळार ती दोंगर कशी घट्ट उबी रावली आनी कसल्याय 
प्रसंगाक धीर सोडून कोसळू नये ही आमकां नकळतांच शिकवण 
दिली.' | 
'म्हज्या सुनूक आनी कसो सांबाळ्ळा तिणें म्हाका कितें 
कळटालें सुनू वेळार ताचें सगळें तिणेंच केलां. ताका म्हजे परस 
आज्येचो चड मोग.' 

“हय, म्हज्याय बुनू, गुणूक मम्मीची सामकी ओड. तिका 
मस्कत घेवन यो म्हणून लागल्यांत म्हजे फाटीक. काल फोन 
केला तेन्ना गुणून याद केल्या, आज्येक हाडूंक विसरू नाका 
म्हणून. 

'आतां तिची परिस्थीती पळय मरे, एके वटेन तिची काकळूट 
येता. आनी जेन्ना ती कामावेळार सतयता तेन्ना तिचो राग 
येता. 

'हय भाबी, ती एका एका वेळार तुमकां सतायता खरी, 

पूण ती मुद्दम करना. जाण्टेपणान तिची अशी दशा जाल्या. 
एके बुध्दीमान बायलेक जाणटेपणान ल्हान भुरग्यावरी करून 
उडयल्या. भाबी तांकां समजून घेवन बरे तरेन सांबाळ्यार बरें 
आसा, ना जाल्यार तांचे हाल.' 

“हय रे प्रसन्न, जाण्टयांक समजून घेवप हें सादें काम न्हय. 
ल्हान भुरग्यावरी तांची गत जाता खरी पूण भुरग्यांक मरे वेळा 
प्रसंगार तापोवंक मेळटा, दोन थापटां मारूक मेळटात हांकां 
मात्सें तापोवप सोड, मोठयान विचारल्यार लेगीत आपलो 
अपमान केलासो दिसता आनी कांय समजना तांकां पूण आपलो 
मान अपमान बरो कळटा.' 

'हय भाबी, धरल्यार चाबता, सोडल्यार पळटा. अशी तांची 
गत आसता. म्हणून तर जायतीं जाणां जाण्टयांचो हो त्रास सोंसू 
नज म्हणून तांकां वृध्दाश्रामांत व्हरून दवरतात.' 

“प्रसन्न, तूं कितेय सांग हाचेर हो उपाय सो दिसता तुका? 
म्हाका दिसना. इतलो तेप तीं आपल्या भुरग्यांपासत घश्टो 
काडटात आनी जाण्टेपणात तांचें काडू नज म्हणून तांकां 
वृध्दाश्रत दवरप? 

“भाबी, वेगळे नदरेन पळयल्यार हेंय योग्य दिसता. कांय 
जाणांक खर्‍यानीच उपाय नासून तांकां थंय दवरतात.' 

“आनी कांय जाणां जाण्टयांची कटकट नाका म्हणून वृध्दाश्रमात 
दवरता. एका एका वेळा हेंच योग्यय दिसता, कित्याक जाणा 
घरांत तांका हिडीस मिडीस करून तापोवन धपकावन तांचो 
उड़ां बसतां अपमान करचे परस तांकां वृध्दाश्रमांत दवरप बरें. 

“प्रत्येक गजालीक दोन बाजू आसतात.' 

“कांय जाणां आतां आपूण जावनच वृध्दाश्रमांत वचून रावतात 
तेंच बरें.' 

'हय, भाबी, तुमी मम्मीक मात बरी करून सांबाळटात. 
सगळ्याच जाण्ट्यांक अशें भाग्य खंयचें ?' 

मम्मीन प्रसन्न भितर गेला तो पळोंव नासलो, तिका शितल 
भितर फोनार उलयताशें दिसलें. 

“शितल म्हजेकडेन उलोवंक वेळ ना मगो तुका, फोनार बरें 
बडबडटा. आज जेवण बिवण कांय ना. पानार सुके तांदूळ मूठ 
मूठ वाडल्यार जाले.' 

'पळयलें प्रसन्न, कशी उलयता ती. 

'हय भाबी, तुज्या जाग्यार गरम तकलेची सून आशिल्ली 
जाल्यार खय्यानीच पानार तांदूळ वाडूंक फाटीं सरची नासली.' 

'हय रे, हांचेकडेन पासियस जाय.' 

'शितल, त्या फोनामुखार म्हजें उलोवणें तुका आयकूंक 
येना?' 

प्रसन्न हांसत भायर आयलो. 

“मम्मी, भाबी म्हजेकडेन उलयताली. फोनार न्हय.' 

“आरे तूं केन्ना आयलो. हांव हॉलांतच आसा मरे. आतां 
आवयकडेन उलोवपाक नाका न्ही. जाय जाय तें करून पानार 
वाडटली ती भाबी. 

“तशें नही गे मम्मी. नुस्ते घेवन आयिल्लॉ.' 

“नुस्ते? कितें हाडलां?' 

“बरे ताजे फडफडीत बांगडे मेळ्ळ्यात. भाबीलें बांगड़यां 
धबधबीत खावप म्हळ्यार परत गोयांत येसर रूच जिबेर उरता. ' 

“हय, व्हडली तुजी भाबी. म्हाका जाल्यार ताचें जेवण मातय 
आवडना. रांदूक कळटा तर ताका. जेवचें तर बायेलें जेवण. ' 

“मम्मी, कालच जेवण जेवचें जाल्यार शितलाचें अशे म्हणटाली 
मगे तूं.” 

रांदचे कुडीच्या दारांत हांसत उबें आशिल्ल्या शितलाक 
पळोवन प्रसन्नान म्हळें. 

“आरे, तशें म्हणप आसता. ना जाल्यार म्हज्या पानार गोठे 
घालतलें तें. 

शितल आनी प्रसन्न व्हडान हासूंक लागलीं. 

“म्हाका मरे हें आवडना तुमचें हांव कितेंय उलयलें काय तुमी 
म्हाका हांसतात. पिशें लागलां रे म्हाका? म्हजें कितें चुकता रे.' 

'ना गे मम्मी, तूं एक एक वेळार कॉमीकच उलयता.' 

“तुमी सगळीं शाणीं, चुकतां तें हांव, बरें तें आसूं, शितल 
म्हजें पाकीट मेळ्ळे ?' 

मम्मीन पाकीटाची याद काडले बरोबर शितलाक हासूंक 
येवंक लागलें. गॅस बंद करतां, म्हणत तें भितर गेलें. प्रसन्नाकय 
हासूंक येतालें, पूण मम्मीक राग येत म्हणून हांसो जिरयत ताणें 
म्हळे, मम्मी शेणूं तें पाकीट, हांव तुका दुसरें हाडटां.' 

'कित्याक काय म्हणटां, तातूंत म्हजे पयशे आसतात, काल 
तुवें दिल्ले ते. आरे बाबान बी ते पयशे काडून पाकीट खंयी उडोंव 
ना मरे?' 

“मम्मी, अशें कित्याक किते उलय नाका. बाबाक कित्याक 
जाय तुजे पयशे? यो, हांव सोंदतां तुजें पाकीट. 

उठूठां उठठां ओढणी तोंडार घेवन शितल हांसता तें तिणें 
दिसतच पळयलें. 

“पळे रे बाबू, हें कशें हांसता तें म्हर्जे कितें चुकलां रे?' 

मम्मी, तुजे कांयच चुकू ना. तूं नकळ बायेक आनी भाबीक 
हांसूक कारण लागना. खंयी कितेंय घडू, तीं पयलीं हांसतात.' 

उलयतां, उलयतां प्रसन्न मम्मीक घेवन कुडींत गेलो. 
फाटोफाट शितल आयले. 

“प्रसन्न मम्मीची आरमार, म्हजी आरमार हावें कालच्यान 
कितल्याच वेळ सोदल्या, पूण खंयच पाकीट मेळुना. 

'आगो, कित्यांतय घुस्पून बी उल्लां जायत. हांव सगळे काडून 
फाफडून पळयतां. हो लोकर सोदला आसतलो तुवें ? 

“ना, लॉकराकडेन ती वच्ची ना. तिका कसलीच चावी काडूंक 
जमना. 

'तरीय पळयतां हांव. ' 

प्रसन्नान भितरच आशिल्ली चावी घेवन लॉकर उगडलो. पाकीट 
मुखारच आसलें. 

'मम्मी, हें पळे मगे तुजें पाकीट. हांगा कशें पावलें ?' 

“आरे बरी याद जाली. हावेंच काल शुनूक तें लॉकरांत दवरूक 
लायिल्लें, कोण्णे काडूं नये म्हणून. इतलें म्हणून मम्मीन शुनू थंय 
उबो आशिल्लेवरी ताच्या तोंडार हात भोंवडायल्ले वरी करून पापी 
घेतली. प्रसन्न हांसलो. शितलान मात उबगून म्हळे, 

मम्मी, तूंच तुज्यो वस्ती लिपोवन दवरता आनी आमकां 
नाका पुरो करता.' 

'मम्मी तूं हें पाकीट हांगा तुज्या उशा पोंदाच दवर.' 

शितलाक पळयत मम्मीन म्हळें, 

'ना, ना, कोणेय व्हेले जाल्यार म्हजे पयशे. म्हाका मरे सात 
आठ एनव्हलप हाडून दी. पयशे तातूंत घालून दवरतां कोणाचोय 
वाड्डीस बी आसल्यार दिवंक मेळटले.' 

“हां हां, हाडटां. यो, आतां मात्सी आड पड.' 

“हय रे, ह्या पाकीटाक.लागून त्रास जाले तुका. म्हाका कितें 
म्हणटा शितल? म्हजी चूक? 

'ना मम्मी तूं आड पड.' 

“नाका तें दिस्त आयकूंक येता मम्मीक' उलयत शितल 
भायर आयले. 

देवाबाय 


“काकी, हांगा बस हां. हें बॅग दवरतां आमी हे थंय वचून 
येतात. तुका पिवपाक बी कितें जाय? 

“नाका रे बाबा कांयच नाका. तुमी वचून येयात.' 

काकिबाय ल्हान भुरग्याचे उमळशिकेन विमानतळ तोखेताली. 
पयलेच खेप ती विमानात बसपा आसली. पुण्यातल्यान तिचो 
पूत दुबय गेल्यार तीन वर्सा जाल्लीं. तो केन्नाच्यान काकीबायक 
दुबय व्हरूक सोदतालो. पूण काकीबाय तयार जायनासली. 
आतां धूव आनी सून सामकींच तिच्या फाटीक लागलीं. तेन्ना 
ती तयार जाली. इतल्यांत एक बायल तिच्या म्हऱ्यांत आयली. 

'काकीबाय पांया पडटां. हो पळे म्हजो पूत, ताकाय आशिर्वाद 
दी. तुज्या आशिर्वादान आज म्हजो पूत दुबय पावला. हांव 
सुनेच्या बांळटेराक वतां.' 

'वच, वच म्हजो आशिर्वाद सदांच तुजे बरोबर आसा. बरें 
भशेन सुट्टली तुजी सून.' 

'काकीबाय तूंय पुतागेर वता?' 

“हय गे, केन्नाच्यान आपयतालीं सून पूत. या म्हळें आतां.' 

'बरें केलें काकीबाय खूब कश्ट काडले तुवें संवसारा पासत. 
आतां तूं मेकळी जाल्या जबाबदारेंतल्यान तिगांय भुरग्यांचीं लग्नां 
बरे भशेन केली तुवे.' 

“हय गे, म्हणून वचूंक तयार जालां.' 

“तुजे मन व्हड काकीबाय. म्हणून देवान भांगरासारकीं भुरगीं 
दिलीं तुका. तुज्या कश्टांचें चीज केलें भुरग्यांनी.' 

“श्रीरामाची कृपा...' 

काकीबायन मुमुरख्यानी हांसत जपमाळ कपलाक लायली. 

“काकी यो, विमानाची एनावन्समेंट जाली.' पुतान तिका 

हाताक धरून उठयली. सुनेन बॅग घेतलें. 

हेवटेन तेवटेन पळयतच काकीबाय सुने पुतावांगडा विमानांत 
चडली. आपल्या जाग्यार बसुनय ती सगळे नियाळटाली. सदचे 
संवये प्रमाण तिणे गळ्यांतली जपमाळ काडून हातांत घेतली. 
पूण आज तिचें चित्त जपांत नाशिल्लें. 

“श्रीरामा खंयच्यान खंय पावयलें तुवें म्हाका कसलें कसले 
प्रसंग आयलो म्हजेर, सगळे सोंपलें दिसता आस्तनाच, परत 
उबें केलें तुवें... म्हज्या प्रत्येक संकश्टा वेळार धिगी जावन उबो 
रावलो तूं... तुज्या आदाराशिवाय रामा हो अरिश्टांचो म्हासागर 
हुपूंक शकचें नासलें... आज हांव येद्या व्हड विमानात बसून दुबय 
वतां... श्रीराम श्रीराम जमनीवेल्यान खेळांतलीं कशीं इल्लींशीं 
विमाना मळबातल्यान वतात तीं पळयतालें. त्याच विमानात हांव 
एक दीस बसतलें अशें सपनांत लेगून चितूं नासलें... श्रीराम.... 
श्रीराम तुजीच बाबा कृपा ही...' 

काकी हातान मणी ओडटाली, पूण फाटल्या यादिनी शेणून 
गेल्ली. 

कुसुमाचें लग्न थारलें ही बतमी आयकली आनी हातरूणार 
पडिल्ल्या बाप्पान जीव सोडलो. कुसुमापासत ताचो जीव 
आडखळून उल्ला हें दोतोरान केन्ना सांगिल्ले. बाप्पा खातीरच 
ताकतीक करून हें स्थळ ताणी मानून घेतिल्लें. न्हवऱ्याची 
सारकी वासपूसय करप जाऊं नासली. पूण हें मागीर कळ्ळें. 
सोयरीक करतल्यान न्हवर्‍याचे बरे गूण तितलेय सांगिल्ले. न्हवरो 
चड शिकुना, पूण एका बर्‍या दुकानाचेर कॅशियर म्हणून काम 
करता, इतलीच खबर तांकां मेळिल्ली. 

बाप्पाक वर्स जावचे पयलींच कुसुमाचें लग्न जाऊं जाय 
आसलें. म्हणून ताच्या भावान थोडे भितर लग्न करपाचो प्रस्ताव 
न्हवरेकारांकडेन मांडलो. तांकांय तेंच जाय आसले. 

बाप्पाचे दुख ताजें आस्तनाच कुसुमाचें लग्न जालें. कुसुमाक 

कसलीच उमेद नासली, तरी पूण व्हेल्ल्या घरा तें अडेची उमेद 
पांगरून भितर सरिल्लें. आतां तें कुसुमाचें काकी जाल्ले. सख्ये, 
बापोलमेळून दोन चार देर, दोन मांयो, जावो तांचीं भुरगीं - बाळां 
` अशा भरिल्ल्या घरांत तें पाविल्लें. ताचो मांव व्हडलो ताचो शेक 
घरदार चलता अशें वयल्यान जरी दिसतालें, तरी भितल्ले रूप 
वेगळेच हें म्हयन्याभितर कुसुमाक कळून आयलें. कुसुमाचो घोव 
सोडल्यार हेर देर बरे शिकिल्ले, बऱ्या हुदयार नोकर्‍यो करताले. 
तांच्या बायलांक होच तोरो आशिल्लो. कुसुमाच्या घोवाची जोड 
कमी आशिल्ल्यान ताका घरांत मानय कमी आसलो. कुसुमान 
घरच्या घश्टयाक खांद माल्लो. 

कुसुम घरांत येवन स म्हयने जावचे पयलींच कुसुमाचे देर 
बापोलदेर एक एक करून बिराडाक गेले. बापोलमांय लेगीत 
पुतांबरोबर गेली. तांचें पयलींच थारिल्लें. अशें मांयन कुसुमाक 
सांगलें. ज्या घराक पळोवन आपलें लग्न केल्लें ताचे वांशे कशे 
पोकळ तें कुसुमाक कळळें 

इतले मजगतीं कुसुमाचो मांव गेलो, मांवाक तीन म्हयने जावचे 
पयलींच ताका व्हडल्या देरान सांगलें, “ह्या घराचेर रीण आसा. 
ताची जबाबदारी हांवें घेतल्या. तुमकां बिराड पळयलां थंय तुमी 
रावंक वचात. तुमकां बिराडाक जाय तें सामान आई दितली.. 

कुसुम तेन्ना चार म्हयन्याचें गुरवार आसलें ताका घरची 
कसलीच खबर नाशिल्ली. देराक आनी कितें विचारतलें? मांयन 
दिल्ली आयदनां आनी आवयन दिल्लो द्रंक घेवन तें दोन कुडिच्या 
बिराडांत रावंक आयलें. ताच्या घोवाक व्हडलो पगार मेळनासलो. 
तरी पूण त्या चिमटीभर पगारांत लावन पुसून संवसार करताले. 
थोडे दीस मांयन ताका नाल्ल, तांदूळ धाडले. बांळटेराक तें 
कुळारा गेलां तेंच निमित्त धरून तेय बंद केलें. 

ताचो घोव आतरे - पयर्‍यान थंडी बारकुणान भरिल्लो 
आसतालो. ताका आनी दोतोराचें वखत चालूच आसलें. जोड 

कमी पूण ताका फाटे चड आसले. पूण ताचो घोव सभावान 
बरो आसलो. ताणे ताका केन्नाच कसलोच त्रास दिलो ना. जें 
वाडटा तें मुकाटयानी खातालो. कुसुमान घरच्यांविशीं कितेंय 
विचारल्यार केन्नाच कांयच सांग नासलो. तशें ताका उलोवंक 
चड नाकाच आसलें. तरीय कुसूम केन्नाय फडफडटालें जाल्यार 
ताणे म्हणचें, आसूं पळोवया, तांचें आमकां कित्याक जाय, 
आयिल्लो वेळ आनी पराभव करया. अशें म्हणटालो खरो तो, पूण 
शिर्वीसेभायर ताणे कुसुमाक संवंसाराक आनी कसलोच आदार 
केलो ना. सणा - परबां वेळार पयलीं कुसुम देरागेर वतालें. तशे 
सगळेच देर जमताले. पूण तांची वागणूक पळोवन कुसुमान तेंय 
बंद केलें. जाल्यार घरच्यानी ताची वासपुसय केली ना. 

कुसुमागेर दोन चले आनी एक चली जाली. तिनय 
बांळटेरावेळार आवयन आनी भावजेन ताका आदार केलो. 
तांचीय परिस्थिती व्हडली नाशिल्ली. पूण मन व्हड म्हण वेळा 
प्रसंगाक तें भावाक उलो मारतालें, पूण आपलो भार ताचेर 
पडचोना हाची जतनाय घेवन. 

कुसुमाचो संवसार वाडटालो. घोवाच्या पागारांत व्हडली 
वाड नाशिल्ली. ताचे जोडीचो थोडो वांटो ताच्या वखदांचेरच 
खर्च जातालो. तातूंत व्हडले दोगय शाळेंत वताले. तांचो खर्च 
वाडिल्लो. संवसाराची भर कशी करप ताका समज नासलें. ताचें 
शिकप व्हडलें जाऊ नासलें. ताका लागून नोकरी करपाचेंच 
ताणे केन्ना चितलें ना. शिवण सूत करपांतय ताका व्हडली गती 
नासलीं. पिनिल्ले शिंवपापुरतेंच ताचें गिन्यान आसले. 

पूण धर्मीक पुस्तकां वाचपाची ताका आवड आसली. तें 
देवदेवस्पणय खूब करतालें. श्रावणांत तें पडवेर बसून हरी विज, 
पांडवप्रताप अशे तरेच्यो पोथयो वाचतालें. तेन्ना शेजारच्यो बायलो 
येवन मुद्दम आयकुपाक बसताल्यो. मदीं मदीं तीं शलोकाचो अर्थ 
विचारतालीं, कुसुम बरेतरेन तांकां अर्थ सांगतालें. 

ताची शेजान्न आतीबायक कुसुमाची परिस्थिती खबर आसली. 
कुसुमय तिचेकडेन आपलें मन मेकळें करतालें. तिणे ताका एक 
युक्त सांगली - 'कुसुम, तुजो आवाज बरो पापया. तूं अर्थय 
'बरो सांगता. ह्यो पोथयो हांगा आमकां वाचून दाखोवन अर्थ 
सांगता तशेंच मारूतीच्या देवळांत शेनवार दीस बसून वाचल्यो 
जाल्यार चार चवगांच्या कानार पडटलें आनी कोणेय कितेंय 
दिलें जाल्यार तुज्या संसाराक आदार जातलो.' 

“ना गे आतीबाय, म्हाका बरें दिसना. कोणय कितें म्हणटालो ? 
सोयरीं - धायरीं लज काडली म्हणचींना ?' 

“लोक तुज्या संवसाराक पावतात. सोयर्‍या, धायर्‍यानी केन्ना 
तुजी खबर घेतल्या? तुका कित्याक तांची चितां? सर फुडे तूं. 
हांव करतां तुका आदार.' 

'आनी खरेंच आतीबाय कुसुमा फाटल्यान उबी रावली. 
कुसुमाक भुरगीं धरून शेजारी पाजारी काकी म्हणटालीं. 
आतीबायन ताका काकीबाय केले. 

मारूतीचें देवूळ तांच्या घरा पसून लागींच आसले. 
आतीबायन शेनवार दीस सकाळीच सगळ्यांक सांगले, आज 
सांजेच्या स वरांचेर देवळांत येयात. काकीबाय शनिम्हात्म वाचून 
दाखयताली..' 

तांच्या वाड्यांवयलीं धा - पंदरा बायलां देवळांत येवन 
काकीबाय म्हऱयांत येवन बसलीं. देवदर्शनाक आयिल्ल्यो हेर 
बायलोय थंय येवन बसल्यो. काकीबाय आपल्या म्होवाळ 
आवाजान एक एक श्लोक वाचून अर्थ सांगताली. काकीबायचें 
वाचून जातकर आतीबाय उठली. तिणे येतना दोन नाल, कपडो 
आनी पडभर तांदूळ हाडिल्ल. तिणे आनीकय दोन - तीन 
शेजान्नीक होंटी हाडपाक सांगिल्ल्यो. सगळ्यांनी तिची होंट 
भरली काकीबायचे दोळे भरून आयले. 

पयलेच दीस सात आठ नाल्ल, देडेकील तांदूळ आनी कपड़े 

घेवन ती घरा आयली. 

मागीर काकीबायन फाटीं वळून पळयलें ना. ती बिरेस्तार 
दीस भजना शिकयताली आनी शेनवारा दीस वेगवेगळीं धार्मीक 
पुस्तकां वाचून प्रवचन दिताली. श्रावणा म्हयनो तर काकीबायचो 
सामको बरो वतालो. प्रत्येक वाराक तिका खंयच्या ना खंयच्या 
देवळांत तिका प्रवचनाक आयताले. ती पयलीं तयारी करून 
प्रवचनांक वताली. खंयचे कडेन कसलीं प्रवचना दिवप हाची 
तिणे माण्णी केल्ली. तिका आपोवपी जाळवणदार पयशे दिताले. 
ते भायर लोकय कितें ना कितें तिका दितालेच. बायलो तिची 
होंट भरून आशिर्वाद घेताल्यो. तिकाय सवायाशीण म्हणून 
जेवणाक आपयताल्यो. 

तिका मेळपी सामान विकून ती आपलो संवसार व्यवस्थीत 
चलयताली. तिचो संवसार मात्सो जाग्यार पडलो. पूण तिचो 
घोव आयिल्ल्या दिसा बरो ना जातालो. ताका लागून ताची 
नोकरी गेली. तो घरांत न्हिदुनच आसतालो. तिची तिगांय भुरगीं 
शिकूंक हुशार आसलीं. तांकां जाय जाय तें शिकप दिवन 
आपल्या पांयार उबीं करपाचो ध्यासच लागिल्लो. 

नकळटना काकीबाय आतां देवाबाय जाल्ली. जायत्यो त्राशीक 
बायलो तिच्या म्हऱयांत येवन आपल्यो अडचणी सांगताल्यो. 
आपले तांकी प्रमाण कार्कीबाय तांकां उपाय सुचयताली. 
जायते फावट तांकां ते उपाय बच्याक पडटाले. तांकां दिसतालें 
काकीबायच्या तोंडांतल्यान देवच उलयता. आपलें काम जातकर 
तीं काकीबाय म्हऱ्यांत कितेंय दवरून वतालीं. गरिबांकडल्यान 
मात काकीबाय कांयच घेय नासली. 

इतले मजगतीं काकीबायचो घोव पेडयेर जालो. व्हडलो पूत 
निकतोच इंजिनियरींगाक गेल्लो. शिकपाक हुशार जाल्ल्यान 
ताका कॉलेज शिकप फुकट आशिल्ले. पूण खर्चाचें तोंड उगडेंच 
आसलें. 

घोव गेल्ल्याचें दुख पांगरून कशें बसप? काकीबाय मुखार 
होच प्रस्न आसलो आनी एक सगळ्यांत व्हड प्रस्न तिका 
सतायतालो.... 

'... आतां हांव विधवा.. हय खऱया अर्थान विधवा.. इतलेदीस 
घोव आसून विधवेची जीण जगतालें... तीन भुरगीं पदरांत 
घालपा सोडून ताणी कसलेंच सूख म्हाका दिलें ना... पूण 
तांच्या नांवान एक मंगळसुत्र गळ्यांत घालतालें... सौभाग्यवती 
म्हणून देव देवस्पणांक सवायशिणीक आपयताले... एक जेवण 
सुड़ालें, जायत्यो बायलो होंट भरताल्यो... ते नाल्ल, तांदूळ, 
कपड़े विकून हावें संवसाराची भर केली... आतां प्रवचना 
तरी दिवंक आपयतलीं काय म्हाका? ना जाल्यार भुरग्यांचें 
शिकप?... व्हडलो नोकरेक लागसर तरी हो धंदो म्हाका करू 
जाय आसलो... हाणी केन्नाच कसलो आदार केलो ना. पूण 
तांच्या नांवान मेळपी सवायशीणपणाचें सुख ना केलें...खोजो 
घोव कुकमाक आदार तसो ताचो आदार जातालो तोय ना 
केलो. कशें शिकोंव भुरग्यांक...?' 

ह्या एकाच प्रस्नान काकी चितेन आकूळ पिकूळ जाताली. 
लग्न जाल्ल्याक पयले खेप तिका घोवाचो किंवाटो आयलो. 
ह्या वेळार आतीबाय परत तिच्या आदाराक आयली. तिणे 
तिका परत उबी केली. घोव वचून दोन म्हयन्यानी आतिबायन 
तिका प्रवचनाक व्हेली. मागीर पयलीं भशेन सगळ्यांनी तिका 
परत प्रवचनाक आपयली. सकाळच्या आदेसांक लोकांचे प्रस्न 
सोडयताली, आनी सांजेचीं प्रवचना. 

दुसऱया गांवांत लेगीत लोक तिका गाडी धाडून व्हरताले. 
आतां तिका पयशेय बरे मेळटाले. तिचो जम बसलो. 

काकीबायचो व्हडलो चलो इंजिनियर जालो. पुण्यांत ताका 
बरे कंपनीत शिर्वीस मेळ्ळी. ताणे सगळ्यांत पयलीं फ्लॅट 
घेतलो आनी आवयक चाळींतल्यान फ्लॅटांत व्हेली. थंयच्यानच 

काकीबायच्या भाग्यान कूस परतली. 
तिचो दुसरो पूत आदवोगाद जाल्लो आनी धुवेक बँकेत नोकरी 
मेळिल्ली. काकीबायच्या कश्टांचें भुरगयांनी चीज केलें. 
काकीबायचें आतां वय जाल्ले. भुरग्यांनी तिका प्रवचना बंद 
करूंक सांगलीं. पूण लोक, काकीबायक सोडूंक तयार नासले. 
तिका आतां पयशांची गरज नाशिल्ली खरी. पूण आपूण लोकांचे 
प्रस्न कांय प्रमाणात सोडोवन तांकां सूख शांती दिवंक शकतां 
हातुंतच तिका खोस मेळटाली. आतां ती भेट वस्तू दिल्यार 
घेय नासली. कोणेय बळयां दिल्यो जाल्यार थंयचे थंयच कोणा 
गरजेवंताक वांटून दिताली. पयशे लेगीत नांवा पुरतेंच घेताली. 
केन्ना केन्नाय तेय देवा - धर्माच्या कार्याक वाटूंन उडयताली. 
आतां ती खरी विरक्त जाल्ली. ती म्हणी, 'म्हज्या संवसाराक 
कांयच कमी नास्तना कित्याक लोकांचो पयसो घेवूं जाय. देवाचें 
कार्य करपाक मानसीक सूख मेळटा हेंच म्हजे खातीर व्हड.' 
“काकी ये काकी दोळे उगड. विमान देंवलें.' “श्रीराम श्रीराम” 
म्हणात काकीबायन जपमाळ कपलाक लावन गळ्यांत घाली, 
आनी पुताक पळोवन प्रसन्न हांसली. 

म्हजी सून 


झिनतबी कालच मस्कत साकून पाविल्ली. आपल्या हॉलांत 
वण्टीक तेकून पांय पातलावन ती बाशिल्ली. गॅलरिच्या 
ग्रिल्सांतल्यान मडवळण लांबशेंच पान चोंचीत घेवन आयली तें 
तिणे पळयलें. आनी तिच्या तोंडार हांसो फांकलो. 

हे मडवळणीक झिनतबीच्या गॅलरिंतली आरमार मानवल्या. 
थंयच येवन ती घोंटेर करता. झिनतबीकय तिची तोखणाय. 
आतां ती पानां घेवन आयिल्ली पळोवन तिणे मनातच म्हळे, 
'क्या गे चिडिया, मै बायके पास जाते समय तूं छोटे बच्चों को 
खिलाती थी, अब क्या फिरसे बच्चे जनेगी? अच्छा है तुम्हारा, 
बायको एक बचा हुआ तो सबकी जान निकाल दी उसने। अब 
तो बाय और बच्चा भी नही चाहती हयी। ' 

मनातल्या मनात उलयतनाच झिनतबीचो आवाज केन्ना मोठो 
जालो, तिचो तिका कळ्ळोच ना. 

“क्या अम्मी, किससे बातां करती? फोन तो यहाँ पडा हयी।' 

'नहीं गे, ये मडवळण को देखा, फिरसे घोंसला बनाने आयी 
है।' 

“उनका क्या, सालमें कित्तेबार बचे निकालते उन्हेच मालूम। 
उन्हे पालनेकी तकलीफ नही ना हरे जैसे? जरा बडे हुये तो 
चले गये। ये माँ बाबा दुसरे अंडे डालनेको तैयार।' 

'जाने दे गे अल्लाने उन्हें इत्ताच काम दिया है। कुछभी कह 
तस्लिमा, वहाँ मस्कतमें घरमें भी मेरी जान निकलती थी। हमारे 
घरमें देख कित्ता सकून मिलता हयी। बायके घर में मँहगी - 
मॅहगी चिजें है। दिनभर ए सी. मे बैठना। पर बाहरका कुछ भी 

देख नहीं सकते।' 
'हाँ अम्मी, अपना घर तो हर किसिको अच्छा लगता हय।' 
'क्या कहूँ तस्लिमा, इत्ता बडा शहर वो मस्कत, पर हर 
बिल्डींगके आस पास बडी बडी दिवारें, बाहरका कुछ नहीं 
दिखाई देता हयी। चुहेके माफीक बीलमें छुपके बैठनेका। बाहर 
जाये तो भी बुरखा पहनके। नको रे अल्ला, वहाँ रहना। हमारा 
गोवाच अच्छा है। खुले हवामें रहनेको मिलता हयी यहाँ।' 

“हां अम्मी।' 

“अगे तेरा जेठ है कहाँ? मैंको आये पुरा एक दीन हो गया। 
आया नहीं किचकीच करने।' 

“इन्ही बोले थे उनको। भाईसाब परसूं हरे यहाँ खानेपर थे। 
अम्मी नसरीनने वापस घर छोडा, अब वो मायके गयी है। इस 
बार भायजानने उसका हात तोडा हयी।' 

“क्या इस बार थी? या अल्ला, ये बेटा मुझे सकूनसे जिने 
को भी नहीं देगा। तस्लिमा, अबके मैं, नसरीनको उस राक्षसके 
पास वापस नहीं भेजुंगी। बहु हुऔ तो क्या हुआ? बेटी जैसी है 
वो मेरी। तलाक देके छोडती उसे।' 

उस्मानाची खबर आयकून झिनत बीक राग सावरलोना. ती 
कितलोच वेळ रागान बडबडत रावली. झिनतबी क तीन चले 
आनी एक चली. 

धाकटो चलो पांच वर्साचो आस्तनाच तिचो घोव पेडयेर जालो. 
ताचें ल्हानशें हॉटेल आसलें. ताचेर तांचो संवसार टामटीम 
चलतालो. चलतालो म्हणचेपरस झिनतबी लावनपुसून संवसार 
करताली आनी घोवा असवड़ी चार पयशे गाठीक सांबाळून 
दवरताली. 

तिचो घोव गेलो तेन्ना नाझीर आठवेंत शिकतालो. तो पयलीं, 
सुटी बी आसल्यार बापाय वांगडा हॉटेलार वतालो. बापूय ताका 

गल्ल्यार बसयतालो. इतलोच ताचो हॉटेलाचो अणभव. इतल्यान 
तो हॉटेल कशें सांबाळटलो आसलो? तरी झिनतबी ताका 
सांजवेळाचो हॉटेलार धाडटालीं. 
` तिचो घोव आस्तना मॅनेजर एकदम बरो आसलो. सचोटीन 
सगळो कारभार पळयतालो. आतां नाझीर सांजचो हॉटेलार 
येतकर तो ताका गल्ल्यार बसयतालो, आनी मायेस्त आवाजांत 
सांगतालो, 'नाझीर, तूं आजून ल्हान आसा. सद्या फकत पयशे 
घेवपाचें काम कर बाकी सगळे हांव पळयतां.' 

थोडे दीस मॅनेजरान निगुतीन काम केलें. सदांच रातचो 
झिनतबी म्हऱ्यांत येवन जमाखर्च सांगतालो. मागीर- मागीर तो 
खर्चच चड दाखोवंक लागलो. तातूंत हॉटेलांतल्या कामगारांच्यो 
आयिल्ल्या दिसा कागाळी, किजिलां, झिनतबी उबगली. तिणे 
थारायलें हॉटेल कोणाकय थोड़ो तेप चलोवंक दिवचें. मॅनेजर 
तें घेवंक एका पांयार तयार जालो. म्हयन्याक अमकेच पयशे 
दिवपाचे ताणे मानून घेतलें. 

कसलीच कटकट नास्तना आयतेच पयशे मेळटात म्हणून 
झिनतबीक सुर्वेक बरें दिसलें. पूण दीस वतात तशीं भुरगीं व्हड 
जातालीं. तांचो खर्च वाडटालो. आनी झिनतबीक पयशां पासत 
सर्कस करची पडटाली. 

झिनत बी जेवण बरें करताली. तिका तिच्या शेजान्नीन 
जेवणाच्यो ऑर्डरी घेवंक लायल्यो. ती वेगळे - वेगळे तरेन 
बिर्याणी करताली. तिका बिर्याणिच्योय ऑर्डरी चड मेळटाल्यो. 
शंबरेक जाणाच्यो ऑर्डरी घेताली. 

उस्मानाक शिकपांत व्हडलीशी गोडी नासली. तेपरस ताका 
रांदचेकुडीत लुडबुडपाक आवडटालें. झिनतबीन धंदो सुरू 
करतकर मोठे उमेदीन तो अम्मीक आदार करूक मुखार सल्लो. 
पूण झिनतबीक दिसतालें ताणे पयलीं शिक्षण घेवचें. मागीर हो 

धंदो जाय तयो करचो. ती आयिल्ल्या दिसा अभ्यासा पासत 
ताचे फाटल्या लागताली. 

नाझीरान धावेची परिक्षा दिवन तो शीपबिल्डींग कॉर्साक गेल्लो. 
उस्माना फाटलें नफिजा आनी फाटलो रफीक. दोगांय तांकी 
प्रमाण बरे भशेन शिकतालीं. पूण उस्मान मात तिनय भावंडां 
परस वेगळोच जाल्लो. झिनतबी ताचेर सदांच उबगताली. 

' _ बचपनसे ये लडका मेरी जान खाता हयी... कीस 
जनमका बदला लेता हयी, अल्लाच जाने...' 

सगळ्यांक पास करपाच्या कायदयाक लागून उस्मान आठवी 
मेरेन शिकलो. मुखार आनी आपल्याच्यान जायना म्हणून 
आवयक सांगून मेकळो जालो. झिनतबीन हाच्या ताच्या पायां 
पडून ताका गॅरेजींत काम शिकपाक म्हणून दवरलो. स म्हयने 
लेगीत उस्मान थंय उल्लो ना. परत ताका दुसरेकडेन कामाक 
दवरलो. भडक तकलेचो उस्मान हांगा थंय शिर्वीसो बदलत 
आसलो. तातूंत ताका गुटखो खावपाचें व्यासन लागिल्ले. 

झिनतबीक उस्मान सोडून अपल्या तिनय भुरग्यांचो अभिमान 
दिसतालो. आवयक त्रास दियनासतना तीं शिकयतालीं. नाझिरान 
शिकप पुराय जातकर वास्को नोकरी धरली. नफिजा ट्युशना 
दिवन आपलो खर्च भागयतालें. तीं जोडपाक लागतकर ताणी 
आवयक जेवणा करून दिवपाचो धंदों बंद करपाक लायलो. 
नाझिराचें लग्न करून झिनतबीन ताका वास्को बिराड करून 
दिलें. तितलेसर उस्मान आपलें मोगिकेक नसरिनाक आवयक 
दाखोवंक घेवन आयलो आनी आपलें ताचे कडेन लग्न करून 
दी म्हणून जीव खावंक लागलो. झिनतबीन ताका स्पश्ट सांगले, 
'अरे पहले नोकरीका देख, एक बिराड देख बादमे तेरा निका 
करती, समझा? 

हे खेपे मात उस्मानान आवयचें आयकलें. ताका रांदपाची 

आवड आशिल्लीच. ताणे आवयचो धंदो सुरू केलो. दोन मनीस 
आदाराक दवरले. दोन कुडीचें घर भाडयाक घेवन थंयच आपलो 
धंदो सुरू केलो. ह्या धंदयांत तो रमलो. झिनतबीक मात्सो 
. सुशेग जालो. तिणे रोखडोच नसरिनाकडेन निकाह करून दिलो. 
नसरीन मायेस्त तशेंच कामसू. मांयच्या घरा कितेंय आसूं, 
कोणय सोयरीं - धायरी येवूं तें येवन मांयक आदार करताले. 
सणा परबे दिसा तर तें न्हिदपा पुरतेंच आपल्या बिराडार 
आसतालें. नसरिनाक दोन भुरगीं जालीं. सिफा आनी सुफियान. 
सुफियाना वेळार झिनतबीन सुनेक सांगले, 

“नसरीन बेटा, तेरेकु दो बच्चे हु, अब बस कर! तेरे शोहरका 
कुछ धड नहीं। सरफिर है वो।' 

मांयचें उलोवणे आयकून नसरीन खोशी जालें. मांयनच 
दोतोराक विचारून ताका गुळयो हाडून दिल्यो. पूण मांय सुनेन 
आपलो हो घूट उस्मानाक सांगलो ना. सुफियान चार वर्सांचो 
जालो तरी आनी भुरगें जायना तें पळोवन एक दीस उस्मानान 
बायलेक विचारलें. 

नसरिनान हांसून म्हळे, 'नही हुआ तो अच्छा ही हय ना?' 

'क्यूं? क्यू अच्छा हुआ? मेरेको और बच्चे चाहिए।'' 

'तुमना चाहिए, पर मै को नही चाहिए। कौन करेगा उनका? 
अम्मी भी अभी थकी है।' 

नसरिनाच्या हे जापेन उस्मान चाळवलो. पयले खेपे ताणे 
घरांत खेव केलो. नसरिनाचेर हात उबारलो. ताका काडून 
वण्टीर शेंवटिलें, वयल्यान ताका उणी - दुणी उतरां दिवनच 
रावलो ना, 'यारां फाटल्यान नाचपा पासत तुका आनी भुरगीं 
नाकात' असो आरोपय केलो. 

आपली बायल अम्मी म्हऱयांत वतली हें उस्मानाक खबर 
आसलें. तोय आवयगेर आयलो आनी नसरिनाक गाळी मस्ती 

घालून बायलेची कागाळ झिनत बीक सांगली. झिनत बीन 
पुताकच बरोच तापयलो. आनी सांगलें, “-देख उस्मान, तेरेको 
मेरा बेटा कहते हुये भी शरम आती हयी। पर नसरीन मेरी बहू 
नही बेटी हय। उसको कुछ किया तो देख, छोडनारी नही मै 
तेरेकू। उसका दुसरा निकाह बनाके दुँगी, तेरे जैसे हरामीके पास 
नहीं छोडनारी, समझा।' 

आवयचो अवतार पळोवन उस्मान मुकाट्यानी उठून गेलो. 

सात आठ दीस तो आवयगेर आयलोच ना. आतां नसरिनाकच 
ताची याद येऊ लागली. ताका मांयगेर रावंक सूक लागना 
जालें. मांयच सांगून तें भुरग्यांक घेवन घरा आयले. 

दोनेक म्हयने उस्मान बरो रावलो. बायल भुरग्यांच्यो बच्यो 
तोखणयो केल्यो. मागीर ताणे परत किजिलां करूक सुरवात 
केली. ताची जोड बरी आसली. पूण जोडीक पांय चड आसलो. 
ताचो सभावच फसफसो. तितलें नसरीन काटकसरी. तें घोवान 
खर्चाक दिल्ल्या पयशांतले थोडे तरी पेल्यान काडून दवरतालें. 

इतले मजगती झिनतबीन नफिजाचें मस्कत रावपी जावेदाकडेन 
लग्न करून दिल्लें. रफिकान आपलें शिकप पुराय जातकच बापायचें 
हॉटेल परत चलोवंक घेतिल्लें. झिनतबीन हॉटेल आपल्याच नांवार 
दवरिल्ले. मॅनेजर दितालो तशे ती रफिका कडल्यान म्हयन्या 
म्हयन्यांक पयशे घेताली. हॉटेलाचेर राफिकाचो जमबसतकर 
झिनतबीन ताचेंय लग्न करून ताका आपल्याच म्हऱ्यांत दवरलो. 
आतां झिनतबीक मनापसून दिसतालें,- “इनके पिछे बच्चोंको 
बढाते - बढाते मै बहून थक गयी हँ] अल्ला मेरे तिनो बच्चे अपने 
घरमें खुशहाल हयी। सची कहे तो अब मुझे आरामसे रहना 
चाहिए। पर ये उस्मान, कीस जनमका बदलालेता हयी तुम्हीच 
जाने अल्ला।' 

तिच्या ह्या उतरांची परत परत याद करून दिवपाची 

परिस्तिती उस्मानान तिचेर हाडिल्ली. हरशीं ताचो नसरिनाचेर 
जीव. ताका मात्सें कितेंय जाल्यार आवयगेर व्हरून पावयतालो. 
ताचो जीव वयर सकल जातालो हरशी घरांतल्या कसल्याच 
. कामाक तो हात लावपी न्हय. पूण अशा वेळार भुरग्यांक बरो 
करून सांबाळटालो. 

नसरिना वेल्या मोगाक लागुनच मदीं मदीं ताचें मन भियेतालें. 
नसरीन दिसूंक सोबीत. तें कोणाय बरोबर पळून वचत हाचोच 
ताका भंय दिसतालो. बरो आशिल्ले वेळार तो ताका कितें कितें 
हाडटालो आनी आपल्याक सोडून वच्चेना असो सोपूत घेवंक 
लायतालो. नसरीनय ताचेर मनापसून मोग करतालें. 

पूण उस्मानाची तकली हुई जाली काय तो कोणाकच 
वळखनासलो. नसरिनाचो बेठोच दुबाव घेवन ताका जाय फाय 
उलयतालो. केन्ना - केन्नाय नसरिनाचोय तोल सुट्टालो अशा 
वेळार तो ताका पेट घालतालो. 'मेरेकू जापां देती, मेरेकू जापां 
देती, तेरेकु तलाक देके छोडता हूँ, रंडी, जा किसके पिछे जाना 
हय।' 

इतलेंय करून तो ताका धमकी दितालो, 'अम्मीको बोला 
तो देख क्या करनारा। सची, दुसरी औरत लाके रखूंगा घरमे।' 

नसरीन सगळें मोन्यानी सोसतालें. हाचो परिणाम भुरग्यांचेर 
जातालो. भुरगीं बापायक थर्त भियेतालीं. पूण भुरगीं ताचो जीव. 
तांची अपुरबाय करपाक तो खंयच फाटीं सर नासलो. पूण 
भुरगींच ताचे कडेन वचूंक तयार जाय नासलीं. हाचोच ताका 
राग येतालो. अशा वेळार तो नसरीनाक दोश दितालो. 

त्या दिसा कितें जालें, ताणे भुरग्यांक कॅडबरी हाडल्यो आनी 
सांगलें,- 'मेरे पास आके पप्पी देदो फिर कॅडबरी लेलो।' 

सिफा आवय फाटल्यान लिपलें. सुफियान धावूंन गेलो बापाय 
हातांतली कॅडबरी घेतली आनी “आव गे दिदी” म्हणत कुडींत 

वचून बसलो. पूण बापायक पापी दिलीना. उस्मानाची तकली 
सणसणली. ताणे बायलेचेर मोग काडलो. “बच्चोंको मेरे बारेमे 
गंदा - गंदा सिखाती हयी? तेरे यार के बच्चे नहीं हय वो, मेरे 
बच्चें हय वो।' 

'तुम्ही घर में इत्ती गडबड करते जी, इसी वास्ते बच्चे तुमना 
डरते हय।' रड -रडत नसरिनान म्हळें. 

ते बरोबर उस्मान रागान खुबलो. ताणे नसरिनाक येतिश्ट 
बड़यलें, वण्टीर आपटिलें आनी बडबडत भायर सरून गेलो. 

तो वतकर भुरगीं धांवून भायर आयलीं. तीं एके वटेन आवयचे 
दोळे पुसतालीं आनी एके वटेन आपूण रडटालीं. तिगांय एका 
मेकाक वेंग मारून हॉलांतच पडून रावलीं. थंयच भुरग्यांक न्हीद 
लागली. 

बऱ्या वेळान उस्मान बिर्याणीचीं, पॅकेटां घेवन आयलो. 
भुरग्यांक आवडटा म्हणून चिकन लॉलीपॉपय हाडले. ताका, 
असो खुबतकच बरें बरें खावंक घेवन येवपाची संवय आसली. 
जशे कितें थोड्या वेळा पयलीं आपणे केल्लो खेव तो विसरूनच 
वतालो. न्हिदसुऱया दोळ्यांनी भुरग्यांनी बापायक पळयलो आनी 
दोळे घदट धांपून आवयचे वेंगेंत मुंगरलीं. 

दुसरे दीस भुरग्यांनी झिनत बीक सगळी गजाल सांगली. 
आनी म्हळे, “दादी, हमी उश घरमें नयी जानारे। आपके पाशच 
रयनारे।' 

झिनतबीन नातरांक वेंगांत काडलीं नसरिनाकय आपोवन 
घेतलें. त्याच दिसा उस्मान दनपारचो आवयगेर आयलो. 
झिनतबीक ताचो सामको राग आयिल्लो. तिणे ताचेर दोन थापटां 
फुलयलीं आनी येतिश्‍्ट तापयलो. निमणे सांगलें, जा तूं जहन्नममें 
जा, मेरे घर में फिरसे पांव नही रखना तूं। मेरे बायको तलाक 
देनेकी धमकी देता हय ना तू? अब देख मैंच तेरेको तलाक 

दिलवाकर, बाय का दुसरा निका बनाती की नही। 

इतलोवेळ वोग्गी रावन आवयचें उलोवप आयकुपी उस्मानान 
गुर्जनच म्हळें, 'मेरे बिबी बच्चे हय वो, तू क्या तलाक देनारी। मैं 
लेके जानारा उन्हे मेरे घर।' 

'क्यूं? मार मारको उनकी जान निकालनेको? मेरे फूल 
जैसे बच्चोंको तेरे डरसे बुकार चडा हय।' 

इतलें उलोवन झिनतबी रावली ना, तिणे हाताक धरून 
पुताक भायर घालो आनी घड्क करून दार धांपलें. आठ दीस 
उस्मानान तोंड दाखयलें ना. मागीर तो परत आवयगेर आयलो. 
पूण झिनत बी पुताचेर सामकी खुबिल्ली. ताच्या सभावाचोय 
तिका वीट आयिल्लो. तिणे ताका वोशि?ीराद दिली आनी म्हळें, 
“अपना गंदा मूँह दिखानेको बार बार यहाँ मत आव।' 

'मेरी अम्मी हो के मुझे भगाती हयी, और बहु को गोदमें 
बिठाकार रखा हयी?' 

'हां, हां, तुझे भगानारीच मैं। और सून वो मेरी बहु नही बेटी 
हय। अब उसका दुसरा निकाह बनाके छोडनारी मैं।' 

आवयन परत लग्नाची गजाल उलयतकर उस्मान भियेलो. 
आवय उलयता तशें करत हाचो ताका भंय जालो. तो आवयक 
काकुळटेक आयलो. परत अशें करचो ना म्हणून सोपूत दिवं 
लागलो. पूण झिनतबी बदली ना. तिणे ताका कसोच घरांत 
घेतलो ना. असो दोन चार खेपे येवन तो रडून भेकून गेलो. पूण 
आवय घड रावली. 

नसरीन लग्ना पयलीं कपडे शिवंक शिकिल्लें. झिनत बीन 
आपलें मिशीन ताका दिलें आनी लोकांचे कपडे शिवन दिवंक 
लायले. कशेंच करून नसरिनाक आपल्या पांयार उबें करपाचो 
तिणे निश्चेव केल्लो. 

दोन म्हयन्यानी ईद आसलो. घोवाचो मार नसरीन केन्ना 

विसरिल्ले. ताकाय आतां आपल्या घरा वचपाची उमळशीक 
लागिल्ली. पूण मांयक कशें सांगप? 

ईदाक तरी मांयन ताका घरांत घेतल्यार पुरो म्हणून तें 
अल्लाकडेन आर्गा ओपतालें. उस्मानाकय बायल भुरग्यांक 
मेळपाची उमळशीक लागिल्ली. आवयकडेन परत तोंड फाफडूंक 
ताका धीर जाय नासलो. तो वास्को गेलो आनी व्हडल्या भावाक 
ताणे विनवणी केली. 

ईदाच्या पयल्या दिसा नाझीर बायल भुरग्यांक घेवन आवयगेर 
आयलो. ताणे आवयक म्हळें, “देख अम्मी, अबके उस्मानकु 
माफ कर दे। कल ईदांके पाक दिन उस्से मै मस्जीदमेंच कसम 
दिलावाता हूँ। उसने वापस मारामारी किया तो मेरी जबाबदारी। 
उसमे कल घर आने दो।' 

म्हयनोभर ताचे जाल्ले वटवटे पळोवन झिनतबीचो जीव 
पयलींच कळवळिल्लो. तिणे नाझिराची सांगणी रोखडीच मानून 
घेतली. व्हड खोश्येन मटण, मिठाई घेवन उस्मान आवयगेर 
आयलो. आपल्या भुरग्यांक बायलेक कपडे हाडटना आवयकय 
साडी घेवन आयलो. 

दुसऱया दिसाच नसरिनान मांयक म्हळे,- “अम्मी अब मैं मेरे 
घर जाती, कपडे सिने यहींच आनारी हां।' 

“आव गो, ये घर भी तुम्हाराच हयी। पर याद राख, वापस तेरे 
शौहरने कुछ किया तो सिदा मेरे पास आओगी। ये तेरा ससुराल 
नही मायकाच समझ, हां? अबके मैं उसे छोडनारी नही।' 

उस्मान खर्‍यानीच बदलिल्लो. बायल भुरग्यांक जीव करतालो. 
नसरिनान आपलो कपडे शिंवपाचो धंदों बरो वाडयलो. मांयन 
आपलें मिशीन तागेरच व्हरपाक दिल्लें. 

झिनतबीचो हुस्को मातसो कमी जाल्लो. तेन्नाच नफिजा गुरवार 
म्हणपाचें तांकां कळळें. लग्न जावन तीन वर्सांनी ताका गुरवचार 

आयिल्लो. ताची मांय ताका बांळटेराक गोयांत धाडूक तयार 
नासली. तिणे झिनत बीकच मस्कत आपयल्ली. 
दोनय पुतांक उस्मानाचेर लक्ष दवरूक सांगून ती मस्कत 
गे्ली. स-सात म्हयने धुवेगेर रावन ती पयरच गोयांत आयिल्ली. 
आज तस्लीमा कडल्यान नसरिनाची खबर आयकून संतापान 
तिच्या दोळ्यांतल्यान दुकां आयलीं. “या अल्या क्या रखा है 
मेरे नसरिनके नसीबमें?' म्हणत तिणे दोळ्यांक पदर लायलो. 

शिकून अनाडी 


भाबीक सदचेवरी पांचांक जाग आयली. हातरुणार लोळत 
लोळत तिणे आंग सदळ केलें. कालच्यो गजाली येवाजितना 
तिका याद जाली. आज दोंगरावेल्या खोंपीनी वचूं जाय. त्या 
बायलां मुखार उलोवपा आसा. आतां लोळून कोता येना, 
सकाळचीं कामां करून, कितें उलोवपाक जाय तें बरोवन 
काडटां. 

भाबी उठून बसली. दोनूय हात जोडून तिणे म्हळे, “प्रणाम 
करूं ठाकुरजी, आखो दिवस म्हारो सारू जावे, म्हज्या सारक्या 
अनाड्यात सांबाळून घे रे बाबा!' 

सकाळची कामां सडसडीत करून तिणे बडी आनी चावी 
हातांत घेतली आनी ती पासयेक वचूंक भायर सल्ली. वतां 
वतां तिणे मुखावेले कुडींत पळयलें. सुशिला उठून देवाक हात 
जोडून बशिल्ली. भाबीच्या तोंडार हांसों फांकलों... ही सुशिला 
म्हणून एक, धा-धा मिनटां देवाक पांया पडत रावता कितें 
मागता काय ती इतलें? म्हज्यान एक एक मिनीट लेगीत हात 
जोडून रावूं नज... आतां म्हर्जे कितें मागपा उल्लां देवाकडेन ह्या 
जिवितांत सगळे सगळें दाखयलें म्हाका ताणे संश्टाचे दोंगर 
म्हजेर उडयले आनी तातुंतल्यान वयरय काडलें आतां ठाकुरजी 
तुज्या आपोवण्याची वाट पळयतां... 

विचाराच्या वेटाळ्यांत घुस्पत भाबीचीं पावलां वाट चलतालीं 
पंदरावर्सांची ललिताबेन लग्न जावन पटेलभाईच्या घराब्यांत 
आयिल्ली. पटेलभाई तांच्या गांवचे सुरतचे कपडे हाडून गोयांत 
रस्त्यार बसून विकतालो. वर्सभर ललिताबेन मांय-मांवा बरोबर 

रावली. मागीर कपडे व्हरपाक आयिल्ले वेळार पटेलभाई तिका 
घेवन गोयांत आयलो. गुजराथी आनी मोडकी तोडकी हिंदी 
सोडल्यार तिका आनी कसलीच भास येय नासली, खोपीवरी 
. पत्र्यान शाकारिल्लें एका कुडीचें पटेलभाईचें बिराड आशिल्ले. सुरत 
तिच्या मांयमांवाचें येदें व्हड स कुडीचें घर आसलें. तिच्या 
कुळारचेंय घर व्हड. 

तिका हांगा एके कुडींत रावंक खूब त्रास जालो. पयस बांयचेर 
वचून उदक हाडचें पडटालें तें काम मात पटेलभाई करतालो 
घरांतली बाकीचीं कामां तिका गंवसनासलीं. भाकरी करतना 
हात हुलपताले हांगाच्यो भाज्यो वेगळयो. त्यो कश्यो करप तिका 
कळनासलें. सुरत तांगेर व्हड व्हड गाडगे भरून दूद ताक धंय. 
हांगा बाटलेंतल्यान इल्लेशें दूद तांगेर घेतालीं ताचें ताक धंय 
करप कशें? ललिताबेनीचेर आकांत येतालो. पूण ती हांसत्या 
मुखाची आनी धिराची. पटेलभाई तिका समजून घेतालो ती 
कितें रांदता तें मुकाट्यानी जेवतालो. पटेलभाई जाणा आसलो, 
शेजाऱयांक कितेंय विचारतली जाल्यार कोणच गुजराथी तांच्या 
शेजारा राव नासले. 

दुसरी अडचण तिका आसली भाशेची. पूण ललिताबेन हशार 
तिणे मोडकी-तोडकी हिंदीन उलोवन शेजार्‍यांकडेन वळख 
करून घेतली. 

कपड्यांच्या धंद्यांत पटेलभाईक व्हडलोसो फायदो जाय 
नासलो. कपडे रस्त्यार दवरून विकिल्यान पोंदचे कपडे 
लोळटाले. ते फुक्यासवाय दिवचे पडटाले. ताणे जायते धंदे 
केले. कित्यांतच ताकां यश मेळ नासलें. मागीर कोणे ताका 
गॅरेजींत कामाक लायलो. हें काम ताका मनापसून आवडले. सुर्वे 
क ताका सामको थोडो पगार मेळटालो. पूण म्हयन्या म्हयन्याक 
पगार मेळिल्ल्यान ललिताबेन लावनपुसून संवसार करताली. 

शेजारचे वयनीगेर वचून ललिताबेन कपडे शिवंक शिकली 
आनी तिकाय आदार करूं लागली. आपल्याक मेळिल्ल्या चार 
पयशांनी ती संवसाराक हातभार लायताली. 

हळूहळू पटेलभाईन गॅरेजिंतलीं सगळीं कामां शिकून घेतलीं. 
आतां तो फिशाल मॅकानीक जाल्लो. ताचो पगारय वाडिल्लो लग्नाक 
दोन वर्सा जातासर तांगेर मुकेश जालो. पावसाच्या दिसांनी 
तांच्या घरांत ओल येताली. इल्लेशा मुकेशाक परत परत थंडी 
जाऊं लागली. दोतोरान तांकां घर बदलूंक सांगिल्लें. हरशींय 
जाल्यार ती व्हडलें घर घेवंक सोदतालींच. आतां मुकेशाक 

लागून तांकां ताकतिकेन घर सोदचें पडलें 

पटेलभाईन आपल्या इश्टाक आपली अडचण सांगली आनी 
आपलेपासत घरांय पळोवपाकय सांगले. 

त्याच दिसांनी ताच्या इश्टान एक फ्लॅट घेतिल्लो. ताच्या 
मुखावेलो फ्लॅट रिकामो आसलो. भाडयान घर घेवचेपरस तो 
फ्लॅट विकतो घे म्हणून ताणे सांगलें. बिल्डर त्या फ्लॅटाचेरच 
लोन दितालो. पटेलभाईन रोखडोच तो फ्लॅट पळयलो. ताका 
फ्लॅट आवडलो. गेरेजीत कामाक लागत साकून ताचे कडेन 
थोडे पयशे जमिल्ले. सुर्वेचे पयशे भरपा इतले ते आसले. 

ताणे घरा येवन बायलेक सगळी गजाल सांगली. 

-'जाणा मगो, सुर्वेक आमकां खूब त्रास काडचे पडटले.' 

-'कांय हरकत ना. आमी हाचेपयलीं त्रास काडले ना. एक- 
एक फावटीं उपाशीं लेगीत रावल्यांत आमी. आतां आमच्या बाबा 
पासत बरें घर जाय जाल्यार त्रास काडुंकच जाय नही? घेयात 
तुमी फ्लॅट, हांव कपडे शिंवतांच. थोड्या पयशांचो आदार हांव 
करतां तुमकां.' 

ललिताबेन आतां सगळ्यांची भाबी जाल्ली. भाबीन अदे 
पोन्ने मशीन घेवन आपलो धंदो वाडयलो. पयसो येतालो पूण 

मुकेशाक लागून खर्च वाडटालो. ताचें कांयच कमी करप ना 
अशें ताणी पयलींच थारायल्लें. ताका लागून तांकां खूब त्रास 
काडचे पडटाले. चार म्हयन्याच्या मुकेशाक घेवन भाबी गोयांत 
` आयिल्ली. ती परत गुजराथाक वचूं नासलीं. वोगीच येवपा- 
वचपाक पयशे कित्याक वगड़ावचे. अशें तिका दिसतालें. पूण 
मुकेशाक हातुंतलें कांयच लावूं दिवप ना अशें ताणी थारायल्ले. 
तीं ताची सगळी अर्थ- अपुरबाय करताली. 

घराचे हप्ते कमी जातासर पटेलभाईन स्वताची गॅरेज घाली. 
थंय जम बस मेरेन परत तांची ओढाताण सुरू जाली. भाबीचो 
कपडे शिंवपायो धंदो बरोच वडिल्लो. तिणे आदाराक एक बायल 
दवरिल्ली. ती सक्काळी जेवण करून दवरून कपडे शिंवक 
बसताली. 

पटेलभाईची गॅरेज रोखडीच नांवा रूपाक आयली. ताणे 
भाबीक शिवणीचो धंदो कमी करपाक लायलो. मुकेशाच्या 
शिक्षणाचो व्याप वडिल्लो. ताका घेवन बसचो पडटालो. पूण भाबी 
गुजराथी चौथी मेरेन शिकिल्ली. तिका मुकेशाच्या अभ्यासांतलें 
एक अक्षर लेगीत कळ नासलें. ती म्हणटाली, 'हांव शिकून 
हांगा अनाडी जाली. म्हाका तुमच्या इंग्लीशिची एक आडी लेगीत 
कळना.' तरीय ती ताचेकडल्यान अभ्यास करून घेताली. ताका 
ट्यूशनाक हाड व्हर करताली. 'बाब शिकूं जाय' हे उमेदीर ती 
मुकेशाक शिकोवंक बसयताली. 

आतां तांची परिस्थिती बरीच सुदारिल्ली. तिणे कामाक एक 
वावराडी दवरिल्ली. घोवान तिका सगळे भांगार केल्ले, ताणी गाडी 
घेतिल्ली. शिवणेचो धंदो तिणे पुराय थांबयल्लो. मुकेशा फाटल्यान 
धांवपळ करतनाच तिचो दीस सोंपतालो.मुकेशा फाटल्यान 
भाबीगेर आनी भुरगें जालें ना. तिका चलयेची खूब आवड 
आसली. ती मुकेशाक चलयांचो भेस घालून आपली आवड 

भागयताली. 

एकटो एकसुरो जाल्ल्यान मुकेशाचे खूबच लाड जाल्ले. तो 
बरोच हट्टी जाहलो. आपल्याक जाय तेंच करतालो. भाबी ताच्या 
अभ्यासा पासत जीव आटोवन घेताली. पूण मुकेशाक अभ्यासाचे 
पडून वचूं नासलें. अभ्यासा परस ताका बापायल्या गेरेजींतल्या 
कामाची चड आवड आसली. कशी-बशी तो धावी पास जालो. 
अकरावेक अभ्यासा परस ताणे इश्टांवांगडा मजा करपाकच वेळ 
वगडायलो. आवयकडेन आसनाशिल्ले पयशे बुडून व्हरून तो 
पाटर्यो, पिकनिको मनयतालो. आवयन पयशे ना म्हळ्यार तिचेर 
हातय उबारतालो. ही गजाल घोवाक कळ्ळ्यार तो बाबाक 
मारतलो ह्या भंयान ती मुकाट्यानी सगळें सोंसताली आपलें मन 
ती सुशिलेकडेन, वावराडेकडेन मेकळें करताली. 

अकरावेक नापास जातकर मुकेश मुखार शिकचें ना म्हणून 
हट धरून बसलो. तो मदीं-मदीं गॅरेजींत वतालोच. आतां तो 
पुराय वेळ गेरेजींत वचूं लागलो. बापायभशेन तोय फिशालकायेन 
गाडयो सारख्यो करतालो गेरेजींतल्यान कितेंय निमित्त सांगून 
पशये व्हरून आयतार दीस मौज मजा करूंक वतालो. हांगा 
बापायचो आनी मुकेशाचो वाद जातालो. पूण मुकेश पयशे 
घेवन वतालोच. बापायकडेन मेळ्ळे ना जाल्यार भायलेभायर 
गिरायकांकडल्यान पयशे घेवन वतालो. पटेलभाई मागीर घरा 
येवन बायलेचेर फडफडटालो. 

लग्न केल्यार पूण ताचे भायलेछंद बंद जातले अशें येवजून 
पटेलभाईन चोविसाव्या वर्साच ताचें लग्न केलें. गॅरेजिंतली बरीचशी 
जबाबदारी पटेलभाईन ताचेर घाली. जबाबदारी घाल्ल्यान जावये 
अथवा लग्न जाल्यान जावये मुकेश बरोच बदल्लो. ताणे आतां 
पुरायेन धंद्यांत लक्ष घाले. 

लग्न जाल्ल्याक संवसाराच्या गाडयाक खांद मारिल्ली भाबी 

आनी पटेलभाई सुने-पुताच्या खांदार संवसाराचें वजें दवरून 
मात्सीं निश्चीत जालीं. तीं आतां तिर्थाटनांय करू लागलीं. 
आतां तांच्या घरांत उमेदीची ल्हारां खेळटालीं. मुकेशागेर एका 
फाटल्यान एक दोन चलयो जाल्ल्यो. भाबीची चलयांची अपुरबाय 
करपाची इत्सा नातीनी पुराय केली. 

ह्याच वेळार पटेलभाईक काळजाचो आताक आयलो. 
ताका लागून दोन-तीन म्हयने पटेलभाई घरांत उल्लो. मुकेश 
ताकां घरांत रावन सुशेग घेवपाचो आग्रो करतालो. भाबीक 
धन्य दिसलें. 'आमचो पूत बदल्लो हां' तिणे उमेदीन घोवाक 
म्हळे. पूण पटेलभाईक गॅरेज म्हळयार जीव. 'थंय गेल्यारच हांव 
बरों उरतलों' अशें भाबीक सांगून तो पुता बरोबर गेरेजींत वचूं 
लागलो. पुराय धंदो आतां मुकेशान हातांत घेतिल्ली. पटेलभाई 
वोगीच वचून बसतालो आनी येतालो. “पप्पा, तुका त्रास नाका! 
म्हणत हिशेबाच्यो फायली बी तो दाखय नासलो. 

पटेलभाईक मात्सें वायट दिसले. पूण ताणे आपल्या मनाक 
समजायलें. तो सद्दां पुताबरोबर गॅरेजींत मात येतालो. आतां 
मुकेशान दुसरोच हट धरिल्लो. दुकान आपल्या नांवार कर म्हणून 
तो बापायचे फाटीक लागिल्लो. पटेलभाई ताची किटकीट नाका 
म्हणून दुकान ताच्या नांवार केलें. ह्यो भायल्यो गजाली घरांत 
बायलांक खबर नासल्यो. पटेलभाईक बायलेक कांयच सांगपाची 
संवय नासली. 

तिका पटेलभाई केन्ना केन्नाय पेपरांचेर सय कर म्हणी. ती 
किते, कात विचारनास्तना सय करताली. तिका लग्रकारणाक 
वचूंक भांगर जाय जाल्यार. पटेलभाई हाडून दितालो. काम 
जातकर परत व्हरतालो. भाबी ताका भांगर खंय दवरता-कितें 
करता कांयच विचारनासली. घोवय तिका कांय सांग नासलो. 

दुकान नांवार करून घेतकर मुकेशाची हांव वाडली. आतां 

तो घर आपल्या नांवार कर म्हणून लागिल्लो धंदो वाडोवंक ताका 
घराचेर रीण कांडू जाय आसलें. 

आतां मात पटेलभाईन ताका सामको नकार दिलो. बापूय- 
पुतांमदी हांगाच्यान झगडी सुरू जालीं. पटेलभाईक हो ताण 
सहन जालो ना. ताका काळजाचो आताक आयलो आनी तो 
भयार पडलो. 

पटेलभाईक वचून पंदरा दीस जातनाच मुकेशान आवयकडेन 
घराचे पेपर मागले. तिका बाबडेक घराचे कसले पेपर, कितें- 
कात कांयच खबर नासली. तिणे खबर ना म्हळे बरोबर 
मुकेश तिका जाय-फाय उलयलो. मागीर तो आत्रे पयऱ्यान 
पेपरांखातीर तिका शेडायतालो. ताची बायलय पेपर लिपोवन 
दवरल्यात म्हणून मांयक फडफडायताली, तिका उणी-दुणी 
उतरां दिताली. 

घोवाच्या दुःखान रडूं काय सुनेपुताच्या उलोवण्याक रडूं हेंच 
भाबीक कळ नासलें. हे तिचे सगळे त्रास सुशिला पळयताली. 
ती तांगेर जेवण-वावर सगळें करताली. ताका लागून घरांत चड 
वेळ उरताली. सून भायर सल्ली काय ती भाबीक फुसलायताली. 

त्या दिसा मुकेश आनी बायल घरभर घराची फायल सोदताले. 
आरमार उस्तितना सुनेक भाबीचीं भांगरा कांकणां आनी माळ 
मेळ्ळी. सुनेन तीं आपले आरमारींत दवरलीं “तें पळयतकर 
इतलो वेळ वोग्गी बशिल्ली भाबी सुनेचेर तापली. पुताचे राग 
तिणे सुनेचेर काडलो. “आवाज बंद कर रंडी, तुका भांगर जाय 
धी” अशें म्हणत ताणे तिची तकली वणटीक आपटली. भाबी 
निण्णेलेवरी जाली. खिणभर रडपाक लेगीत विसरली. सावचीत 
जातकर जमनीर न्हिदून ती खूब रडली. ते रातीं ती जेवली ना 
पूण कोणेच तिची वासपूस केली ना. दोगीय नाती झेल घेवन 
तिच्या म्हऱ्यांत आयल्यो, पूण आवयन तांकां वोडून भितर व्हेलीं. 

ते रातीकडेन भाबी हॉलांत जमनीर न्हिदली पूण. कोणेय 
तिका भितर वच म्हळीना आनी एक पांगरूणय हाडून तिचेर 
घालें ना. 

त्या दिसाच्यान भाबीचे सुनेन तिची कूड आपल्या धुवांक 
दिली, आनी भाबीक म्हळे,- 'म्हज्या धुवांक अभ्यासाक कूड 
जाय. तुका एकूण हॉलांत न्हिदूंक कळटा, न्हीद हॉलांतच.' 
भाबीक संताप आयलो. पूण एकाक दोन उतरां उलयल्यार मुकेश 
मार घालत म्हणून ती वोग्गी रावली. मुकेशाच्या माराचो तिणे 
धसकोच धेतिल्लो. ती फकत सुशिलाकडेन दुकां गळयातली. 

आख्खें घर, दुकानांतल्यो आरमारी सगळें सोदल्यार लेगीत 
मुकेशाक घराचे पेपर मेळळे नात. घरा येवन तो बापायक 
चरचरीत गाळी घालूं लागलो, भाबीकय वायट-सायट उलोवंक 
लागलो. आपल्या घोवाक मुकेश कङड्डिता तें इतले दीस भाबी 
मुकाट्यानी आयकताली. निमणे तिची सहनशक्त सोंपली. ती 
व्हडान आडुली.- 'मेल्ल्या बापायक कितल्यो गाळी घालतलो 
रे, पाडपाडिल्ल्या त्या कसल्या कागदांक लागून आमकां 
कित्याक खाता. हांव अनाडीच. तूंय शिकून अनाडी काय कितें. 
तुजी कसलीं कागदां तीं म्हाका कळटात? सदांच उठून गाळी 
घालता पळे तूं किडे पडत तुज्या तोंडाक.' 

आवयलीं उतरां आयकून मुकेशाची तिडक मस्तकाक गेली. 
ताणे रागाभरशीं आवयक बरीच थापटायली. भितर वचून तिचें 
एक बॅग काडलें. बायलेक सांगून तातूंत तिचे कपडे भरून 
घेतले. मागीर एका हातांत तिचें बॅग घेतलें आनी दुसर्‍या हातान 
आवयक धल्ली, तिका ओडत घरा भायर व्हरून म्हळे, 'वच 
तुका जाय थंय, परत म्हज्या घरांत येवची ना तूं' इतलें सांगून 
भितर येवन ताणे घडु करुन दार धांपलें. 

बिल्डींगेच्या भायर आशिल्ल्या दुर्गार बसून भाबीक खोळसा 

फुटून रडू लागली. 'हे रातीकडेन हांव वचूं खंय? हें येवजून 
तर तिका रडपाचे कडार कड येताले. 

तेन्नाच थंयच्यान सुशिलाची चली राखी वतालें. ताणे भाबीक 
पळयली आनी बेगी-बेगीन तिच्या म्हऱ्यांत आयलें. भाबीन रड- 
रडत ताका आपली गजाल सांगली. राखीन तिचें बॅग घेतलें 
आनी तिच्या हाताक धरून आपल्यागेर व्हेली. ताचे बिल्डींगे 
फाटले झोपडपट्टेंत तीं रावतालीं. तांच्या इल्लेशा दोन कुडींच्या 
घरांत सुशिलान व्हड मनान भाबीक दवरून घेतली. 

आपल्याक धूव ना म्हणून भाबी राखीक आपलीच धूव 
मानताली. तिचे वाडदीस मनयताली. तिच्या बारावी मेरेनच्या 
शिकपाकय भाबी आनी पटेलभाईन आदार केल्लो. मुखार 
ताणे ट्यूशनां घेवन बी.एड. मेरेन तें शिकिल्लें. ताका शिर्वीसके 
लावपाकय पटेलभाईनच आदार केल्लो. 

राखी पटेलभाई आनी भाबीक देवा सुवातेर मानतालें. आज 
भाबीच्या प्रसंगार तें उबे रावलें. भाबी मात्सी जाग्यार येतकर 
ताणे भाबीची सगळी चवकशी केली. मागीर भाबीक विचारलें, 
भाबी, घराचे पेपर मुकेशभाईक मेळुना जाल्यार वतले खंय? 
आनी लुजें भांगर आशिल्ले म्हणी तूं, तें खंय गेलें? 

-'कोण जाणा बाय, हे म्हाका केन्नाच कांयच सांग नासले, 
कितेंय आसल्यार भांगर हाडून दिताले, व्हरताले. केन्नाय 
कित्याचेरय सय करपाक सांगले' 

-'अशी. कशी तूं भाबी? भाई सांगतालें आनी तूं सय 
करताली?' 

- “हांव सामकें अनाडी बाय. गुजराथी केन्ना शिकिल्लें. तेंय 
आतां! 

देवाची पुस्तकां वाचपा इतलेंच कळटा.' 

- भाबी, म्हाका दिसता भाईन घराची फायल, तुजें भांगर 

लोकरांत दवरलां आसतलें. तुमचीं खंयचें बँकेत खातीं आसात 
तुका खबर आसा? 

-'ना गो बाय. म्हाकां कांयच खबर ना. आं, कसलीं बुकां 
लिपोवन दवर म्हणून हाणी दिल्ली. ह्या बॅगांत आसात तीं. 
दाखयतां हां.' 

भाबीकडेन पासबूक आसले. राखीचें काम खूब सोपें जालें. 
राखी भाबीक बॅकेत घेवन गेलें आनी मॅनेजराक तिची सगळी 
खबर सांगली. मॅनेजरान तिका सगळो आदार दिवपाचें उतर 
दिलें. 

लॉकर भाबीच्या आनी पटेलभाईच्या नांवार आसलो. 
पटेलभाईन फायल लॉकरांत दवरिल्ली. फायल घरा हाडून राखी 
वाचूंक बसलें. वाचतां-वाचतां ताच्या तोंडार हांसो फांकलो. 
खोश्येन ताणे भाबीक वेंग माह्ली आनी म्हळे. भाबी घर तुज्या 
नांवार आसा. मुकेशभाई तुका भायर घालूंक शकना. 

भाबी अजपाली, - कितें? हावें हांकां सांगिल्ले, घर बाबाच्या 
नांवार कर म्हणून. हाणी म्हज्याच नांवार केलें? 

सुशिला म्हऱ्यांतच आशिल्ली, तिणे म्हळें, -'तुज्या ठाकुरजीचे 
उपकार मान भाबी. तुज्या घोवान शाणेपण केलां. तुज्या 
चेड्याच्या नांवार घर केल्लें, जाल्यार तूं फटवतली आसली. 
आतां तुज्या चेड्याक दाखोवन दी, घर तुजें म्हणून, तुका भायर 
काडुकय शकना तो.' 

-'हय गे सुशिला, कितें हाल काडून ह्या घराचे हप्ते आमी 
भल्ल्यात जाणा, याद काडल्यार लेगीत ते दीस नाका दिसता. 
अशा म्हज्या घरांतल्यान ताणे म्हका भायर काडली. त्या पडमूर 
चल्याक हांव बुद्ध शिकयतलेंच.' 

राखीच्या इश्टिणिचो बापूय डे काम 
ताच्या आदारान राखीन मुखावेळी सगळी कारवाय 


(NA | वे 

कोर्टाची नोटीस मुकेशाक मेळटकच मुकेश गडबडलो. 
ताणे आवयक बऱयोच गाळी घाल्यो. पूण आवयचे पांय धल्ले 
बगर गत्यंतर ना हें ताका कळळें. दोगय चलयांक घेवन तो 
आवयम्हऱ्यांत आयलो. पूण भाबी मातय कळवळ्ळी ना. ती 
भायर लेगीत आयली ता नातीं खातीर मात तियो जीव चुरचुरलो. 
पूण ती घट्ट रावली. 

सगळ्यो कारवायो जातासर मात्सो वेळ गेलो. पूण मुकेशाक 
फ्लॅट सोडून वच्येंच पडलें. भाबी राखीक आनी सुशिलाक घेवन 
त्या फ्लॅटांत रावंक आयली. 

भाबीन आतां अडचल्ल्या बायलांक आदार करपाचें काम सुरू 
केल्ले. राखीय तिका आदार करताले. 

-'भाबी, पासयेक वचून आयली” शेजारचे वयनीन तिका 

हडकिली, आनी विचाराच्या वेटाळ्यांतल्यान भाबी भायर सल्ली. 


————— 

